

గ్రంథకర్త యితర రచనలు

కాంట్ పరతత్త్వవాదం
స్టేట్స్ అనుకరణవాదం
తెలుగు లిపి సంస్కారం
తోలుబొమ్మలు
ఆదర్శశిఖరాలు
కీలుబొమ్మలు
జఘనసుందరి
కావ్యజగత్తు
యుగసంధ్య
పైత్రరథం
వరూధిని
సునీధ

STUDIES IN KALĀPŪRṆŌDAYAM

ఆ ర్య నా గా ర్జు ను ని
వి గ్ర హ వ్యా వర్త ని

డాక్టర్ జి. వి. కృష్ణ రావు

సా హి త్రి డే ం ద్ర ము

తె నా లి

•

సేషనల్ ట్రియింగ్ ప్రెస్
ఆ నా లి

•

నివేదనము

తత్త్వ శాస్త్రము చదువ దొరకొన్న శ్రొత్తలలో నే నాగార్జునుని దర్శనముతో నాకుఁ బరిచయ మేర్పడినది. నాఁ డా దర్శన మంతగా న న్నాకర్షింప లేదు. కాని యే డెనిమి దేండ్ల క్రిందట రవ్యన్ విద్వాంసుఁడు షర్బట్టి వ్రాసిన “ది కన్సెప్ట్ ఆఫ్ బుద్ధిస్థి నిర్వాణ” యను గ్రంథము గాకతాళియముగాఁ జదువుట సంభవించెను. నాఁ డాదిగా వివిధ గ్రంథాలయములకుఁ బోయి ప్రసన్నపదా సహితముగా మూల మాధ్యమక కారికలు, భవసంక్రాంతిసూత్రవృత్తి, మాధ్యమకవిశేషి, చతుఃస్థవచన, ప్రతీత్యసముత్పాదహృదయము, గత్నావళి, విగ్రహవ్యావర్తనీ వ్రాసికొని వచ్చి వాని నన్నిటిని ననువదించితిని. ఈ చేసిన శ్రమ మంతయుఁ జేయ నట్లే యయ్యెను. అనువాదము లన్నియు నవప్యౌతము లయ్యెను. దీనితో నాగార్జునుని యజాతవాదము మఱియొక సారి యనుభవమునకు వచ్చినది.

ఈ సంఘటనమునకు మున్ను పత్రికలు మాధ్యమకవిశేషిని, విగ్రహవ్యావర్తనీ పద్యములను బ్రకటించి యుండుటచే నివి రెండును మిగిలినవి. తిరిగి మూలకారుని వ్యాఖ్య ననువదించి విగ్రహవ్యావర్తనీకి నా లఘు టీకను బోడించితిని. షర్బట్టి కృతిని జదువకున్నచోఁ బ్రకృత గ్రంథము వెలువడి యుండెడిది గాదు. కావున నీ ప్రాచార్యునకు సర్వథా కృతజ్ఞుఁడను.

విగ్రహవ్యావర్తనీ కారికాకృతి. కారికా రచనమునకు శ్రీకారము పెట్టినవాఁడు నాగార్జునుఁడు. అనువాదకుఁ డీ విషయము విస్మరింప నవకాశము లేదు. మూల మార్గలలో నున్నది. అర్థకుఁ డెనుఁగున నన్నిహితముగు పద్యము కందము. కాని దీనికి నియమములు మెండు. ఇందు కాస్త్రాధి నిబంధన మంత సుకరము గాదు. కావున ననువాదము గీతము నాశ్రయించినది. రెండు మూఁడు చోట్ల నీ నియమము పరిత్యక్త మయ్యెను. ఇద్దానికి హేతువు పరిశీలనలకు సుబోధమే కాఁగలదు.

ఇంక ననువాదము : పీ లైనంత వఱకు మూలమునందలి పదముల విడనాడ కుండుటయే లక్ష్యము. దీనిని బురస్కరించుకొని యద్యై పట్టుల లఘుటిక వ్రాయవలసి వచ్చినది.

విగ్రహవ్యావర్తని ప్రాకరణిక గ్రంథము. మాధ్యమకదర్శనము, దానిపై వెలువడిన విమర్శనములు నెఱుంగని వారి కీ గ్రంథ మర్థ రహిత మగును. అట్లగుటచే మాధ్యమకవాద సంగ్రహము, ఆర్ష దార్శనిక విమర్శన ములు ప్రస్తావితము లైనవి.

ఈ విధముగాఁ బ్రకృత గ్రంథ మవతరించినది. ఇద్దాని రచనమునకుఁ దోడ్పడిన గ్రంథము లా యా పట్టుల నుదాహృతములు. ఇంక నిందలి గుణావగుణములకు నిర్లిప్తు లగు పండితులు ప్రమాణము.

విగ్రహవ్యావర్తనికీఁ బ్రరోచన యనుగ్రహించిన శ్రీ వేణుక శివరామశాస్త్రి గారికిని, ముద్రిత రూపము నిచ్చిన శ్రీ కొనరాజు మాధవయ్య గారికిని, పాఠక దర్శన భాగ్యము గల్పించిన శ్రీ యం. చలపతిరావు గారికిని గృతజ్ఞతాపూర్వక నమస్కృతులు.

తె నా లి, }
24—11—58 }

జి. వి. కృష్ణరావు.

ప్ర రో చ న

శ్రీ జి. వి. కృష్ణరావుగారు, తెనాలి.

మీ విగ్రహవ్యావర్తని చదివితని — ఓసో!

ఎన్నో దేగండ్లనుండి ఎన్నో లక్షలమంది
నాగాడ్డన-కొండ త్రవ్వచునే యున్నారు ; ఏనో
తీయుచునే యున్నారు. మీరు నాగాడ్డనశైలము
నొకచేతనే యెత్తి లోపలి విజ్ఞానమును పైకి
తీసినారు.

పదప, — గ్రంథ మొక యెత్తు; అంకిత మొక యెత్తు.

చిరివాడ,
5-11-58 }

వేలూరి శివరామ శాస్త్రి.



Dr. J. H. H. H.

అంకితము

పండితగోపదేవ్ గారికి

మును పాకనాఁడు కొండొకవిబోధము విత్తితి నీ హృదంతర
 మ్మున; నది కాలకంధర సముద్ధతి గర్జిలినన్ విఘ్నోగ్ర వ
 ర్షణ మొనరించిన న్నిలిచి చల్లంగ సారము సంగ్రహించి యీ
 దినమున కిటు పొల్చినది దృష్టి మరల్చుచు బోధి వృక్షమై.

“అంతేవాసి మదీయుఁ డిప్పటికి నింతైనాఁడుగా!” యంచు నీ
 స్వాంతంబందునఁ బొంగిపోయెదవా? “చీ! చార్వాక సేవాకినీ
 సంతా నాంతర చారణుం డితఁడు సంశాసింప దుర్దాంత వే
 దాంతుం డైనను నెవ్వఁ డోపఁ” డని చింతాక్రాంతిఁ దాపింతువో?

తెలియను గొంచె మేని గురు దేవుల చిత్తము; చిత్త శుద్ధితోఁ
 దెలిపెద నొక్క మాట: నలుదిక్కులు నింపి తలంపుఁ గాగడా
 పెలుఁగులు, గానిపించిన నవీన శివార్థము, భద్ర ముద్రణా
 కలిత, మిదంత నార్దన విఘాతము దెచ్చితిఁ గాన్క పెట్టంగన్.

“ ఏరా, కారులు ప్రేలే దేమిటికి ? మున్నీ వాద మేనాఁదొ తూ
ర్పారం బట్టరొ యక్షపాద ముసులున్, వాత్సేయనుల్, వాల్డిక్
ప్రారంభుల్, మఱి బాదరాయణులు, భాష్యార్థ స్రజ్జేతల్, త్రయీ
సారగ్రాహులు జైమినీయులు, మహా వైవాగమ సాపకుల్.

“ప్రాప్త సమాధి యైన యొక వాదము నాస్తిక మిట్లు తెచ్చి సం
తప్తము భూత ధాత్రికి ఘనాఘన మియ్యది యందువే ? మహా
గోప్తవు వప్తవున్, సుజన కోటి తపః ఫల సంభవుండ, విం
కాపులు జేటుగాఁ గలరె ? యాగమముల్ మఱి వ్యర్థ బోధముల్ !”

అనుచుం జివ్వన మీర లవ్వలి మొగంబై నిల్చు రూపంబు భా
వనలోనం గనుఁగొందు; తీచ్చ వడి లిప్త ల్లాన్ని యెట్లొ గమిం
తు; నహో స్వప్న జగ ద్విలోకిత మహా దుష్టార్థ సంజాత కం
పన మాత్రం బని నాకు నేనుగ సమాశ్వాసంబు ప్రాపించెదన్.

వాద శంఖము నొత్తి వాత్సేయనుఁడు శూన్య
వాదమ్ము నేరీతి నూఁదివైచె ?
యుక్తి వాగుర లొడ్డి యుద్యోతకారుం డ
జాత వాదము నెట్లు జజ్జరించె ?
చండ వాగ్దండంబు జళిపించి భట్టార
కుం డెట్లు శూన్యమ్ము కొమ్ము డులిచె ?
గిరిలోన దుముక శంకించి శంకరుఁ డెట్లు
మాధ్యమకమ్ము సంభ్రాంతపఱిచె ?

ప్రాప్త సర్వ సమగ్ర కాస్తార్థ రాశి
తాను గ్రహియింపఁ డేమి సత్యమ్ము నింత ?
విశ్వ కల్యాణ విరచనా విహిత బుద్ధి
మూఢ వాద లోభమునఁ దా మునుఁగు నేమి ?

ఏవం విధ సంభావన

గావింపఁగ నైన హృదయకర్ణిక శాంతి

శ్రీ వాసించును; గ్రమ్మతి

వ్యావర్తన మందు నర్త కాంగన పోలెన్.

తాదృ క్కల్ప వికల్పనా కలిత సంత్రా సోద్ధు హోతుంబులన్
యోధారంభుల మూదలించి, విపు లోద్యోగంబుతో శాంతికిం
బాదు లెస్టి, యధీత శాస్త్ర నిధి, కామ్నా యోక్తి సంచారికిన్,
వేధో మూర్తికి విన్నవించు నతిసై నృత్య ని జాద్ధండనై.

వ్యాసుల పేరు నెప్పి గురుపాదులుగా వినులించి యున్న స
న్నాసులు భాష్య కారులు యథామతి తత్త్వముఁ జిత్ర చిత్ర వి
శ్వాసము నేయరేమి? మహితాత్ములు వారికి శిష్యతా విని
ష్కాసన మాచరించె నొకొ సాత్యవతేయుఁడు సన్యహత్త్వఁడై?

ఇది రమ్య, మిది యరమ్యం,

విది ధర్మ్యం, విది యధర్మ్య మిది యుచ్చం, వీ

యది నీచం బను తలఁపునఁ

బదరక గ్రహియించు లోక బాంధవుఁ డరిన్.

అది యటు లుండనిండు, భవ జార్తి విఘానన జీవ రోదన
ప్రదర విబోధితుల్ వర శృపాపరతంత్రులు నిత్య సత్య స
త్వద హిత బుద్ధులై బుధులు వ్రాసిరి చూపిరి శాస్త్ర మగ్గఁబున్;
సదయత వాని నెల్ల పెదఁజల్లిరి లోకములం గృతార్థులై.

తాదృశ శేముషీ ఘనుల ధన్యతమండు గలండు శూన్యతా
వాదన బోధ పుష్కలుఁడు, భ్రాంత జగ జ్ఞున జాల జీవన
శ్రీదుఁడు, తత్త్వ వి త్తరుణ శీత మయూఖుఁడు, భేద వాద ని
ర్భేదన భద్ర కంజరుఁడు విస్మయ కారణ కార్య ధుర్యుఁడై.

దుర్జయ దర్శన గ్రథన ధూర్వహన ప్రథితుండు వాఁడు నా
 గార్జున నామధేయుఁడు, ప్రకంపిత రూఢ విమూఢ శాస్త్రు చిం
 తార్జునుఁ, డాండ్ర జేశ సుకృ తార్జిత నిర్జర నిర్ఘోరము; త
 త్తన భర్జనలో మొరసె తదిమిత ధ్వని కాల భూములన్.

చెదరెన్ మూఢ విపత్తు పక్షములు, విచ్చెం జాత్యహంకార దు
 ర్మద మోహములు, వ్రసెన్ బ్రాక్తన విచార ప్రక్రియా నేతువుల్,
 ప్రిదిలెన్ శాశ్వత వాద బోధన మరాళీ స్వైర సంచార స
 మృదముల్, భేదిలె బూర్వ దర్శన సమామా తార్థ హృత్కోడముల్.

సత్యము నూపి చెప్పి భవ జాతయు ప్రోవఁగఁ గొన్న వైది కా
 దిత్తులు శోచ్యులై యపవదించిరి గర్వపుఁ బిల్క లూత్తు పాఠ
 డిత్యముతోడ నాస్తికపు డిండిమ భట్టని వాని; నాత్మ సా
 హిత్యము లంత కోరి హరియించిరి తత్కృతి కర్మ భూమిలోన్.

తీవ్ర కిరణమాఁ గాక యాదిత్య తేజ
 మడరి హరియించు నేమి నీహార గిరుల ?
 పూజ్య తన్నగ భాగమ్ము భోట భూమి;
 అందు నిల్చె నాగార్జు నాహ్వయుని కృతులు.

అట్లధివసించి నాకు సంప్రాప్త మైన
 వానిలో నొక్క కృతి నాండ్ర భాష వ్రాసి
 నాఁడ నా బుద్ధి కెక్కు చందంబు నెఱపి
 విశ్వ కల్యాణ పథము రూపించుకొఱకు.

ఈ విధమైన సచ్చరిత మీ కృతి; దీనిని స్వీకరింపఁగా
 నీవె మహార్హణుండ; వది యెట్లన దర్శన పట్కు మాండ్ర భా
 వా వినిస్పృహ మయ్యె విలసద్భవదీయ నిరాగ శేముష్ణి
 ప్రావృష లక్ష్మి; దేవ, కవి బాంధవ, దీనిఁ బరిగ్రహింపవే!

22 22 22 22

అర్చనాగార్జునుని దర్శనమే యిందులకుఁ దార్ఙ్గా-
ణము. అర్చన ప్రవాసమునకు నాగార్జునుని కొండ
యెక్కడ నున్నదో, అచట దొరకుచున్న శిథిలావ-
శేషము లెట్టివో చెలియును. కాని యా ప్రాంతమునకుఁ
బ్రాభూతి నున్నాడైన మహాత్ముని చరిత్రము గాని, శృతులు
గాన, యరిని భావముల విలువకాని, తత్త్విద్ధాంత ప్రబుద్ధ
దేశ నామములు గాని, తత్త్విద్ధాంత ప్రతిపాదిత నవ్య
ప్రపంచ సమస్య పరిష్కార హేవాక మార్గములు గాని
యాంధ్రు లెఱుంగరు. ఎఱిగి యున్నచో నిస్వదు నాగార్జున
సాగరము పేరితో నిర్మింపఁబడుచున్న 'ప్రాజెక్టు'నకు నంది
కొండ ప్రాజెక్టును పేరు పెట్ట నలయు నను నూహ మేని
వాచికే బ్రాహ్మణ దళలోఁ గలిగియుండెడిది గాదు.

సంఖ్యకు భారత దేశమున దర్శనములు పెక్కులు
వెలువడినను, యుక్తి సహము లగు సవి మూఁడు మాత్రమే.
మొదటిది మాధ్యమిక వాదము, రెండవది విజ్ఞానవాదము,
మూడవది యద్వైతము. మొదటి దర్శనమునకు అర్చన
నాగార్జునుఁడు నాందీ కాండము కాకపోయినను ఆయనయే
దానికి శాస్త్రీయ రూపము నిబంధించెను. అర్చనదేవుఁడు,
బుద్ధపాలికుఁడు, చంద్రకేర్తి, శాంతిదేవుఁడు దానిని విశదీక-
రించిరి. ఐరోపా ఖండమున కాంటు పరతత్త్వవాద మావిర్భ-
వించి జర్మనీ దేశమును విచార భారతో స్నిగ్ధము గావించి,
వివిధ తాత్త్విక వాదముల మోసులెత్తించెను. దానినలెనే
మాధ్యమిక వాదమును భారతమున జిజ్ఞాసను రేకెత్తించి
యనేక వాదములకు జీవము పోసినది. స్వతంత్ర మాధ్యమిక
వాదము, విజ్ఞాన వాదము, మాధ్యమిక యోగాచారము,
సాత్రాంతిక యోగాచారము, నద్వైతము మున్నుగాఁగల
వాదము లన్నియుఁ బ్రత్యక్షముగా మాధ్యమిక వాదము

నుండి యుత్పన్నములు కాకగోచిష్టము గాని దాని ప్రభావము లవ లేక నేని వాదముల దేని దని నిరూపించుట క కాశము లేదు.

అంతే కాదు; నాగార్జునాచార్యుడు తన ప్రతిభా విశేషముతో సాపేక్షతా వాదమును క్రీ. శ. 1-వ శతాబ్దముండే తొలకరింపఁ జేసి యిచ్చిదన శతాబ్దముదలి ఐస్కరీస్ మహాశేషముని చాటవలెను ముందుగానే యూహింపఁ గలిగెను. ప్రపంచ మొక భావ ము (Idea) ప్రతిపాదించున హేగెల్ సిద్ధాంతమును సూక్ష్మముగాఁ గాచున్నను స్థూలముగా నైన నీ యాచార్యునకుఁ జూపించి యింటించెను.

రెండవ దగు విజ్ఞాన వాదమునకు దిక్కుగఁ భర్తకీర్తులు సుస్థిర రూపము నమకూర్చిరి. వీరి తర్క ఛాటికఁ బ్రాచీన న్యాయము బీటలు పాణి సవ్య రూపము సంతరించె నన్న, వీరి ప్రతిభా సంపద యెట్టిదో యూహించికొన వచ్చును.

ఈ రెండు దర్శనములను నెలకొల్పిన వారు మొత్తము మీఁద నాంధ్రులే. కాని వారి నీ నాఁడు సగర్వముగా సంస్మరించు నాంధ్రు లెందఱున్నారు? నిక్కముగా వారి వాదములు తెలిసిన వారు గూడ సంఖ్యావిధేయులే. ఇట్టి దుఃస్థితి యెట్లు దాపరించినది? భావ్యమునకు వినరణమో, భావానువాదమో ప్రాసిన ఆ యో వ్యక్తులు మా నాంధ్రులని సగర్వముగా జెప్పికొనుచున్నాముగాని, స్వతంత్ర సిద్ధాంతములతోఁ బ్రపంచమునకు నెలుఁగు బీటలు చూపి జాతి విర్ల భేదములతో నిమిత్తము లేని సామాజిక న్యనన్తకై పోగుపడిన మహామహుల నాచార్యుల నైన స్మరింపలేక పోవుచున్నాము.

ఈ స్థితి యత్వంచ ఇోచనీయము. ఏ జాతి యైన, ఏ దేశ యైన దన ప్రాచీన పరివ్రతు, సంస్కృతి వికాసము

నెఱుంగక వర్తమానము నర్థము చేసికొనఁ జాలదు. కావున నాంధ్ర దేశ చరిత్రలో, భారత సంస్కృతి తీసిపెట్టములో, మానవ తత్వాన్వేషణములో విస్తృతమైన యొక ఘట్టమిచట దిజ్ఞాత్రముగాఁ బ్రదర్శింపఁబడనున్నది. అది నాగార్జునుని మాధ్యమక వాదము. ఈ వాద గుణావగుణములు, సార తాసారతలు, ప్రాముఖ్యాప్రాముఖ్యములు సింహావలోక నానంతరము నిర్ణయింపఁదగినవి కాని, మున్నుగాఁ జెప్పఁ దగినవి కావు. మాధ్యమక వాద స్థాపనాచార్యుఁడు ఆర్య నాగార్జునుఁడు. ఈయన జీవిత చరిత్రము తొలుదొలుతఁ బరిశీలింప వలయును.

జీ వి త చ రి త్ర

భారత దేశ చరిత్రలో మహాపురుషుల కృతులు దెలియ వచ్చినంత నిశ్చితముగా వారి జీవిత విశేషములు దెలియవు. ఇందులకుఁ గొలఁది యపవాదము లుండిన నుండవచ్చును. అంత మాత్రమున దీనిని బూర్తిగాఁ ద్రోసిరాజనరాదు. మహాకవి కాళిదాసుని కృతులు సుపరిచితములు. కాని యతని జీవిత విశేషము లిప్పటి వఱకుఁ దెలియవు. కాకున్నఁ జరిత్ర కగ్రాహ్యములగు కట్టుకథలు, సభూత కల్పనలు ననేకము లుండవచ్చును.

ఆర్య నాగార్జునుని చరిత్రము నిట్టిదే. కాని యీ చరిత్ర కథనము మఱి యొక మెట్టు పైకిఁ బోయినది. “వాస్తవముగా నాగార్జునుఁ డను వ్యక్తి పుట్టలేదు. అది కేవల మొక కల్పిత నామ,” మని వ్రాసిన వాదన్నారు. కాని నాగార్జునుని కొండ యొద్ద బయల్పడిన పురా వస్తు నామగ్రీవిబట్టి యతఁడు కల్పిత వ్యక్తి కాఁ డని తేలిపోయినది.

ఇంక నాగార్జునుఁ డను న్యక్తి యొకరా యనేకులూ అను ప్రశ్న పొడమినది. కొందఁ అతఁ డొకఁడే యనిరి. నుఱి కొందఱు ఇద్దఁ అనిరి. వేఁ అొకకొందఱు ముగ్గుఁ రినిరి. ఇంకఁ గొందఱు బుద్ధినుంతులు నాగార్జునుల సంఖ్య నైదింటి వఱకుఁ బెంచిరి. మొత్తము మీఁదఁ దెప్ప వలయు నన్న ఆచార్య నాగార్జునుఁ డొక న్యక్తి. సిద్ధ నాగార్జునుఁడు వేఱొక న్యక్తి. నీ రిరువురుఁ గాక యా పేరితోనే తాంత్రి కాచార్యులు నుఱొక రున్నారని చరిత్రజ్ఞులు చెప్పుచున్నారు. ఇచ్చట జిజ్ఞాసితవ్యుఁడు మాన్యమక దర్శన ప్రవర్తనఁ జైన యార్య నాగార్జునుఁడే. ఇతఁ దెప్పటి వాఁడో తేల్చుకొన వలయును. కుమారతీవుఁ డను నాతఁడు క్రీ. శ. 405 ప్రాంత మున నాగార్జున చరిత్రమును చైనా భాషయందుఁ బరివర్తించెను. కావున నీ యాచార్యుఁడు క్రీ. శ. 405 నకు ముందే జీవించియుండ వలయును.

కుమారతీవుఁడు రచించిన జీవిత చరిత్రమునుబట్టి యీ క్రింది విశేషములు దెలియనచ్చుచున్నవి :—

నాగార్జునుఁడు పుట్టుకచే బ్రాహ్మణుఁడు. దాక్షిణ త్యుఁడు. అతఁ డనతికాలములోనే నాలుగు వేదములు సకల శాస్త్రములు తుణ్ణముగా నెఱింగెను. అఱిమా ద్యప్త సిద్ధులు సాధించినట్లు. పాని ప్రభావమున నతఁ డదృశ్యుఁడై సంచరించెడివాఁ డట. ఆ సిద్ధుల మహిమచే నతఁడు ముగ్గురు మిత్రులతోఁ గలిసి యంతర్ధానముఁ బొంది రా జాంతఃపురమునకు రాక పోకలు సాగించు చుండె నట. ఇట్లుండ రాజ భటులొక నాఁ డాతనిని మిత్ర సహితముగాఁ బట్టుకొనిరట. ఈ గండము గడచి పిండము బయటఁ బడిన బౌద్ధ భిక్షువు నయ్యెద నని యాతఁడు మ్రొక్కుకొనియెసఁట. రా జే కారణము వలననో యతని మిత్రుల ముగ్గుర నురీతీయించి నాగార్జునుని మాత్రము వదలెనట.

తాను మొక్కుకొనిన యట్లే యతఁడు బౌద్ధ భిక్షు త్వము స్వీకరించి తొంబది దినములలోఁ ద్రెసింకములు చనిపోవఁగోఁ దనిని సనక సూత్ర గ్రంథములకొని కన్యసంఘమున సాగించెనట. తుదకు హిందూల యువాని యగు నింద భిక్షువువలన మహాయాన శాస్త్రములు, సర్వరాజగ నాగరాజ నామకునివలన వాని భావ్యము సంగ్రహించెనట కృతదీక్షతో సతఁడు దక్షిణదేశమున బౌద్ధమత ప్రచారము సాగించుచు మూడు వందల సంవత్సరములు బ్రవించి క్షి కుమారజీవుఁడు వ్రాసియున్నాఁడు.

“అట్లుకాదు, అయ్యాచార్యులు 600 సంవత్సరములు జీవించిర”ని భోట దేశస్థులు చెప్పుచున్నారు. సద్భిద్య యం దేకాక నాగార్జునునకు రసవిద్య, వైద్య శాస్త్రము, ఖగోళ శాస్త్రము, రత్న శాస్త్రము మున్నే సమస్తలోఁ గూడ విశేష వైపుణ్యమున్నట్లు కుమారజీవుని రచనము చెల్లుచున్నది.

ఈ పేర్కొనఁబడిన విషయములనుగడి పుష్కిరిపురాణములను దిగవిడచినచో మిగులు విషయములు మిక్కిలి తక్కువ. నాగార్జునుఁడు దక్షిణాత్యయఁడు. వివిధ శాస్త్ర పారంగతుఁడని మాత్రము తెలియఁ చ్చుచున్నది వింటున్నట్టే మొదలైనవా రతఁడు విదర్భవాసి యనియు క్రీ. శ. 2 వ శతాబ్దపు టుత్తరార్థమున నుండెననియు సంగీ రించుచున్నారు. శ్రీ పర్వతమునం దీ యాచార్యుఁడు నసించెననియు, నాగార్జునుకొండయొద్ద బౌద్ధ విశ్వవిద్యాలయమును అనురావతికి బీర్లప్రాకారమును నిర్వహించెననియు నాటి శాతవాహన చక్రవర్తి యతనికి మిత్రుడనియు సుహృత్తేఖ నీ చక్రవర్తి వ్రాసెననియుఁ బరిత్రజ్ఞులు చెప్పు

చున్నాడు. సుహృత్తేని నా కాలమున నా భావనోపాధిము
వరము పవిత్రగ్రంథముగాఁ గాఁరాయణము చేయుచుండెదని
చైనా యీశ్రీకుని వ్రాతవలనఁ దెలియుచున్నది. ఈ పుస్తక
మునకు మూలము మాత్రము లభించుట లేదు. బెల్జియం చైనా
భాషలయందలి యనువాదములు నేటికి నిలిచియున్నవి.
ఈ యనువాదముల కాంగ్లాసావాదములు ఇండియన్ యాంటి
క్వరీ 16 వ సంపుటిలోను, పాలిటెక్స్టు సోసైటీ జర్నల్
(1884) లోను బ్రకటితము లయ్యెను.

నాగార్జునుడు దక్షిణాపథమందలి వేదలివాని యను
విషయమును

దక్షిణాపథ వేదల్యాం భిక్షుః శ్రీమాన్ మహా మతాః ।

నాగార్జునః స నామ్నా తు స దన త్పక్ష దానకః ॥

(పి. 280, శ్లో. 165)

అన్న శ్లోకమున లగితావతారము స్పష్టముగాఁ బేర్కొను
చున్నది. అతఁడు విదర్భవాసియే యగుచో నా విషయ మీ
శ్లోకము పేర్కొని యుండవలయును. అట్లు పేర్కొనుటకు
ఛంద ముట్టు పడదు. ఇంక నీ వేదలి యొక్కడ నున్నదో
పరిశీలింప వలయును. చరిత్రజ్ఞులు తలచుచున్నట్టిది విదర్భ
ప్రాంతమునందలిదే యగుచో నాగార్జున శ్రుత మైన రత్నా
వళియందలి నత్యుమాణ విషయములకుఁ జారిత్రములు సమా
ధానము చెప్పవలసియున్నది.

నాగార్జునుని కాలమున మహాయానము పుత్ర నిందకుఁ
బాల్కుడుచుండెను.*

* అర్యోబా ర్యాతీగాంధీర్యా ద్విషణ్ణ రకృతాత్మభిః ।

నింద్య తేఽద్య మహాయానం మోహాత్ స్వపర జైరిభిః ॥ (4-79)

నాటి పరిపాలకుడును మహాయాన ప్రతికూలుడుగా గోచరించుచున్నాడు.*

ఇట్టి సందర్భమున విదర్భ దేశమునుండి వచ్చిన న్యక్తికి తెలుగు నడిగడ్డలో బౌద్ధ విశ్వవిద్యాలయమును స్థాపించుటకు, అమరావతికి బ్రాహ్మ రాదులు తిరిగి నిర్మించుటకు నెట్లు సాధ్యపడును? ఎచటినుండియో వచ్చిన న్యక్తి యంత పలుకుబడి, ప్రజా సహకారము సేకరించుట దుష్కరము గాదా? తత్త్వ శాస్త్ర వైపున యా మాత్రపు పలుకుబడిని సంపాదించె ననుట కవకాశములేదు. విశేషించి మహాయాన మానాడు నలు మూలలనుండి నిందింపబడుచుండెను. కావున నాగార్జునుడు గుంటూరు కృష్ణాగోదావరి ప్రాంతముల వాఁడనుట కవకాశము గన్పించుచున్నది గాని, విదర్భవాసి యనుట కవకాశము కానిపింప కున్నది.

తాత్త్విక రంగమున నాడు నాగార్జునునకుఁ బ్రాతికూల్య ముండెను. రాజు నాతనికి విముఖుడే కాని సుముఖుడు గాఁడు. మఱి యతఁ డెట్లు ప్రజానురాగము సంపాదించఁ గలిగెను? ఎదో యొక తీరున నాతఁడు ప్రజలకు మిక్కిలిగాఁ దోడ్పడి యుండవలయును. ఆ తోడ్పాటు పట్టిది? తత్త్వ నిరూపణము, ధర్మపన్నములుఁ బ్రజల నంతగా నాకర్షించి యుండునన పలుకలేదు. కావునఁ గుమార జీవుడు పేర్కొనిన నాగార్జునుల వైద్య శాస్త్ర పారంగతత్వము యథార్థము గావచ్చును. ఆ వైపునముతో నతఁడు ప్రజలకు సేవచేసి పారి యనురాగముఁ బొంది బౌద్ధ విశ్వవిద్యాల యాదికము నిర్మించి యుండవచ్చును.

* ధర్మాధికారా యే చాన్యే పూర్వ రాజ ప్రవర్తితాః ।

• దేవద్రో జ్ఞాదయ స్తేపి ప్రవర్త్యంతాం యథాస్థితాః ॥ (4-18)

ఇంక నాగార్జునుని కాలము నిర్ణయింపవలసి యున్నది. సుహృద్దేఖ, రత్నావళి యనెడి కృతులు రెండును సాతవాహనరాజు నుద్దేశించియే వ్రాయఁబడిన వని చరిత్రకారు లందఱు సంగీకరించుదు. కాని యవి యే శాతవాహన రాజు నుద్దేశించి వ్రాయఁబడెనా యను ప్రశ్నమునకు సమాధాన మన్నేషింప వలసి యున్నది. నాగార్జునుఁడు క్రీ. శ. 2-వ శతాబ్దమం దుండె నని చెప్పవారు ఆ గ్రంథములు గౌతమీపుత్రయజ్ఞశ్రీ నుద్దేశించి వ్రాయఁబడిన వందురు. కాని రత్నావళినిబట్టి నాటి రాజు మహాయానమునకుఁ బ్రతికూలుఁడుగా గోచరించు చున్నాఁడు. విశేషించి యా మతము దాతనికి ద్వేషము గూడఁ గానిపించుచున్నది. కావుననే యతఁడు దేవద్రోణ్యా ద్యుత్సవముల నిషేధించెను. నాగార్జునులు రాజునకు హితము గఱపుచు “బుద్ధుల వచనము నెఱుంగ సుఖము గాదు. కావున నుపేక్ష చే నేకయాన త్రియా నోక్తమునుండి యాత్మను రక్షించుకొనునది. ఉపేక్ష పాపము గాదు. ద్వేషము వలనఁ బాపము దక్క శుభము గలుగఁ జాలదు. కావున నాత్మకాములు మహాయానమును ద్వేషింపఁ జనకు,” అని స్పష్టముగాఁ జెప్పెను.*

యజ్ఞప్రీతి మహాయానమందు ద్వేష మున్నట్లు చరిత్ర చెప్పుటలేదు. దీనికిఁ దోడు నాగార్జునుఁడు సూచనప్రాయముగా నిరసించిన తీర్తి కాముకత్వము గూడ నితనిలో సంతగాఁ గనిపించుటలేదు. నాగార్జునుఁడు పేర్కొ

*“తథాగ తాభిసంధ్యోక్తా న్యసుఖం జ్ఞాతు మిత్యుతః ।

ఏకయాన త్రియానోక్తా దాత్మా రక్ష్య ఉపేక్షయా॥

ఉపేక్షయా హి నాపుణ్యం ద్వేషా త్వాపం కుతః శుభమ్ ।

మహాయానే యతో ద్వేషో నాత్మ కామైః కృతోఽర్హతి॥”

నిన లక్షణము లన్నియు గౌతమీపుత్ర శాతకర్ణియందే గోచరించు చున్నవి. అతఁ “జేక బ్రాహ్మణుఁడు,” “ఏ శాంకుశుఁడు,” “ఏక శూరుఁడు,” “త్రిసముద్ర తోయవీత వాహనుఁడు,” “ఔనివర్తిత చాతుర్వర్ణ్య సంకరుఁడు” అని శాసనము పేర్కొనుచున్నది. ఇది యిట్లుండ నీ కాలమును సమర్థించు విషయము హఠియొకటి యున్నది. ‘దశ సాహస్రికా ప్రజ్ఞాచారమిత’ క్రీ. శ. 148 లోఁ బైన” భాషయొ దనువదింపఁ బడినట్లు చరిత్రకారులు చెప్పుచున్నారు. చారమితలకుఁ బ్రాముఖ్యము, ప్రాచుర్యము నాగార్జునుని కృతులవలన నేర్పడినదే కాని యంతకుమున్నే యేర్పడెనని యూహింప నవకాశము లేదు. ప్రయాణ సౌకర్యములు నికృష్టముగా నున్న యా కాలమున నొక పుస్తకము భారతమునఁ బ్రసిద్ధి నొంది యది చైనాకుఁ బ్రాణి యా పుస్తక ముచటఁ బరివర్తితము గావలయు నన్న నేఁబడి యటువది సంవత్సరము లేని పట్టును. కావునఁ క్రీ. శ. 1 వ శతాబ్దిలో నాగార్జునుఁ డున్న నుండవచ్చు ననుట నిరాధారము గాఁజాలదు. ఇదియే నిజమగుచో నప్పటి శాతవాహన చక్రవర్తి గౌతమీపుత్ర శాతకర్ణియే కాని యజ్ఞశ్రీ కాఁజాలఁడు.

ఈ పేర్కొనిన దానికంటె నిర్దిష్టముగా నాగార్జునుఁ డీ సంవత్సరమున నుదయించి యీ సంవత్సరమున నస్తమించె నని యుపలభ్యమాన సామగ్రినిబట్టి తెలుప శక్యము గాదు.

ఇంక నతని జీవిత విశేషములుగూడ నితః పూర్వోక్త ములకంటె విశేషముగాఁ జరిత్రవలనఁ దెలియనచ్చుటలేదు. రత్నావళిని జాగరూకతతోఁ బరిశీలించి నపుడు మాత్ర మీ క్రింది విషయము లూహింప వచ్చును. మహాయానము నాగార్జునునకు ముందే యున్నది గాని, యతఁడు గ్రొత్తగఁ

బ్రతిపాదించి ప్రచారించినది గాదు. ఏల యన, “నింద్య తేంద్య మహాయానం మోహ తస్వపర వైభి” యని యతఁడు స్పష్టముగాఁ జెప్పుచున్నాఁడు. మహాయానము గ్రొత్తగా వెలువడి నిందింపఁబడునున్నచో నాతఁ డంతగా బాధ పడ నక్కఱ లేదు. క్రొత్తిగా నుద్భవించిన దానిని—అందున నతిగంభీరముగా నున్నపుడు—అపార్థము చేసికొనుట యస్వా భావికము గాఁజాలదు. అట్లు తాక యది ప్రాక్తనమై యపోధ మయ్యెనేని నాగార్జునుని కటకటపాటున కర్థ మేర్పడఁ గలదు. కావున నాయనకుఁ బూర్వమే మహాయానము వెలసి యుండవలయును.

నాగార్జునుఁడు మహాయాన వాది. మహాయాన మా నాఁడు కీర్తన విచార్యనమునకుఁ బూర్వముచుండెను. కావునఁ బ్రతిపాది నిండనములనుండి తన వాదమును గాచు కొన వలసిన యావశ్యకత యతని కేర్పడెను. దానివలన నతఁడు దన మేధా సంపత్తిని బ్రదర్శించి గ్రంథములు నిర్మింప వలసి వచ్చెను. అంతియ తాని యుబుసుపోకకై, జిజ్ఞాసా సమారాధనార్థమై యతఁడు గ్రంథకర్త కాలేదు. తన ప్రదర్శించిన యుక్తులతో సంతృప్తి పొందక మహాయానముపైఁ దొట్టిమొట్టి విమర్శనములు ప్రతిపఱులు సాగింపఁగా విసివిన నాగార్జునుఁడు భీష్మఁడై మాధ్యమక దర్శనము “తీర్థిక పశు భయంకర మ”ని విదలించి పైచెను.

ధర్మమునకుఁ దక్కు మహాక తాపక శక్తికిఁ దల యొగ్గు స్వభావము నాగార్జునునకు లే దని బ్రతాపింపి చాటు చున్నది. అం దీ యాచార్యుఁ డిట్లు వ్రాయుచున్నాఁడు:—
“రాజా ! సామూన్యస కేసి యుక్తయ బాగు హితము చెప్పి వినిపించుట కష్టము. మఱి రాజులకుఁ జెప్పి వినిపించుట యెంత దుష్కరము ? అందునను నీ వతిభాముడవు. నేను

కేవలము సద్భిక్షువను. అట్లయ్య నే నొక్కడనే నీకు మిక్కిలి యప్రియ మైనను బభ్యము చెప్పెదను. నీయందలి స్నేహము లోకమునందలి యనుకంపము దీనికిఁ గారణములు.” ఇంఁజే కాదు; మఱి యొక యడుగు ముందునకు వైచి, “మద్య సేవనము పరిత్యజింపుము. దానివలన లోకమునందుఁ బరాభవము, కార్య హాని, ధన క్షయము సంభవించును. అని యకార్య కారణము నగు” నని రాజ దోషము నొత్తి యతఁడు చికిత్స జేయ నుంకించెను.

నాగార్జునుఁడు విచార శీలుఁడే కాక పరైకాంత హిత బుద్ధి యని రత్నావళి ప్యక్తము సేయుచున్నది. “సత్య మన నవిసంపాదకము గాదు; సత్య గుణోద్భూతమును గాదు. పరైకాంత హితమే సత్య,” మని యాయన ముక్తకంఠ ముతో నుద్ఘోషించెను. ఆ బుద్ధినిఁ బురస్కరించుకొనియే నాఁ డాతఁడు కారాగార సంస్కరణములను సూచించెను.

“దూష్టులను సత్పథములకు మరల్పుటయే రాజన కభిలషితవ్యము. అతఁడు ప్రతీకారబుద్ధితో, సధికార ప్రదర్శనాహంకారముతో శిక్ష విధింపరాదు. “న్యాయ పురస్కరముగా దండ ప్రహారాదులు దోషులకు నిధింపఁబడినను నీవు కృపాభుండవై శిక్షింప వలయును. నిక్కముగా మహాత్ముల కృప కాస్పదులైన వారు తీవ్రపాపులు, హింస్రులు గాకున్న మఱెవ్వరు? కారాబద్ధులలో శుష్కించు వారినిఁ బ్రత్యహము గాని పంచ రాత్రము గాని విడిచిపుచ్చుము. కారాగార బద్ధులై యున్నంత కాలము వారి స్నానాన్న పానీయము లకు, మందు మ్రోతులకు, వస్త్రములకు, యురకర్మమునకు వలయు సదుపాయములు గల్పింపు,” మని యతఁడు రాజనకు బోధించి తన కృపాభుత్వమును జరిత్ర ప్రసిద్ధము గావించు కొనియెను.

ప్రపంచ చరిత్రలో మొట్టమొదటిసారిగా శిశుస్మృతి నుండి మరణదండనమును బరిహరింపవలసినదని యార్య నాగార్జునుఁడు ప్రచారము గావించెను. మన స్మృతి పురాణోపాసములం దిట్టి సూచన లేకపోలేదు. కాని యది బ్రాహ్మణులకు మాత్రమే పరిమితము గావించబడవలయునని యవి చెప్పుచున్నవి. నాగార్జునుఁ డట్లుకాక మరణదండన పరిహరణ ముత్సర్గము గావలయునని బోధించెను. “తస్యగాఁ బరామర్శించి లోకేతుగాఁ బెలిసికొని ప్రహస్తులు, ఘటకులు నైనను నరులను జంపక, పీడింపక రాజ్యమునుండి వెడల నడపు,” మని సాతవాహన చక్రవర్తి కీతఁడు ధర్మము వివరించెను.¹ అనాఁడతఁడు చాటిన సంస్కరణములను నేటికి నాచరింపలేకపోవుచున్నాము.

“అంధులు, వ్యాధిపీడితులు, వికలాంగులు, అనాథులు, బిచ్చగాండ్రు నవిఘట్టితై యపరిభూతులై సమముగా నన్నపానములు పొందునట్లు చేయవలయునని యతఁడు రాజ ధర్మమును ఘంటాపథముగాఁ జూతును. అర్థింపకున్నను, నస్యరాజ్యసంస్థలై యున్నను గోవిదులగు సత్పురుషుల కనురూప సత్కారములు నెఱవవలయునని యాతఁడు సూచించెను.²

దీనినిబట్టి నేటి నోబెల్ బహుమానములవంటివాని నేర్పఱుప వలయునని యానాఁడే యతఁ డూహించెనని చెప్పవచ్చును.

¹విమృశ్య సమ్యగ్విజ్ఞాయ ప్రదుష్టాన్ ఘటకానపి ।

అహత్వాఽపీడయత్వా చ కరు నిర్విషయాన్ సరాన్ ॥

(రత్నా. 4. 87)

²అసక్తీనా మపి సతాం ధార్మికానామనుగ్రహాన్ ।

అప్యన్య రాజ్య సంస్థానా మనురూపాన్ ప్రవర్తయ ॥

(రత్నా. 4-21).

మత విషయమున ని వ్యవహాసీయుఁడు సాగించిన ప్రభావ మూఘసేక యుగమునకు శిరోధార్యము. “మత విషయమున సత్యము గ్రహించుట దుష్కరము గావున నుపేక్ష వహించుట మేలు. ఉపేక్ష పాపముగాను. ద్వేషము పాపము ఈ ద్వేషమువలన శుభ ముత్పన్నము గాదు. అర్హతములైనవా రుపేక్షచే దమ యాత్మను రక్షించుకొన నలయు,” నని నాగార్జునుఁడు సాతవాహనున కుపదేశించెను. దీనినిబట్టి చూడ మత ప్రసక్తి లేని పరిపాలనము నొండే యతఁ డూహించి ప్రచారము చేసెనని నిర్ధరింపవచ్చును.

నాగార్జునుని విశిష్టతను జాటు విశేషము ఖండి యొకటి యున్నది. నాగార్జునుని కాలమునుండి నేటి వఱకును మాధ్యమకులను నాస్తికు లని గ్రహించుట యాచారముగా నున్నది. ఇటీవల నొక యద్వైత పండితుఁడు ప్రాసంగికముగా మాధ్యమక వాదమును గూర్చి ముచ్చటించుచు, “మీరు నాస్తికుల రని మాధ్యమకులను దెగడినప్పుడు నాగార్జునుఁడు గాని చంద్రకీర్తిగాని దానిని నిరాకరింపలే,” దని వ్రాసి యున్నాఁడు. ఇది కేవలము సాహస మనక తప్పదు. ఏల యన నాగార్జునుఁడు రత్నావళిలో నిట్లు ఖండితముగా వ్రాసి యున్నాఁడు :—

లోభ వ్యాపాద నాస్తిక్య దృష్టి నాం పరివర్జనమ్ ।
ఏతే కర్మపథా శుక్లాః... .. ॥ (1-9)

నాస్తికో దుర్గతిం యాతి, సుగతిం యాతి చాస్తికః ।
యథా భూత పరిజ్ఞానా న్యోక్ష మద్వయ నిశ్చితే ॥ (1-57)

వివాశయతి దుర్జ్ఞాతో ధ ర్మోఽయ మవిపశ్చితమ్ ।
నాస్తితా దృష్టి సమతే యస్మా దస్మిన్నిమజ్జతి ॥ (2-19)

ఇట్లు నాస్తికతను బూర్ణముగా నిరసించుటయే కాక నాగార్జునుఁ డీ సమస్య నామూలాగ్రము పరిశీలించి నేతఁ

వాదుల కెల్లనకు నంగీకార్య మగు సుత్ర మోత్తమ పరిష్కారము సూచించెను. అదేమనఁ గర్మమునకు ఫలము గలుగదను వాఁడు నాస్తికుఁడు. ఫలము గలుగు నను వాఁడు అస్తికుఁడు.

సమాసా న్నాస్తితా దృష్టిః ఫలం నా స్తీతి కర్మణః ।

అపు ష్యాపాయితా వైషా మిథ్యా దృష్టి రితి స్మృతా ॥

సమాసా ద్దాస్తితా దృష్టిః ఫలం చా స్తీతి కర్మణామ్ ।

పుణ్యా నుగతి నిన్యంతా సమ్య దృష్టి రితి స్మృతా ॥ (1-43, 44)

ఏవిధ మతములకు సమన్వయము గుదిల్చి దోషమును బహిష్కరింప నలయు నన్న నింతకుంటే మేతైన మూర్ఖ మేమున్నది? ఈ నిర్వచనము ప్రకారము చెప్పనలసి వచ్చిన నేటి కమ్యానిష్ఠులు గూడఁ దాము నాస్తికుల మని చెప్పుకొనఁ గలరా?

నాగార్జునులు జ్ఞాన రూపులు మూత్రమే కాక కార్య శూరులు. శుష్క తర్కములు, క్రియా శూన్యోపదేశములు, మెట్ట వేదాంతములు, కుహనా తపః క్రియలు వారికి గిట్టవు. కావుననే యన్యుహానియుఁ డిట్లుద్దోషించి యున్నాఁడు :-
 కేవల శరీర తాపనమువలన ధర్మము గలుగదు. పరద్రోహ విరతియుఁ బొడమదు. పరుల కనుగ్రహమును నాటిల్లదు. దాన శీల త్తమా స్పృష్ట మగు సద్ధర్మ పథ మంగీకరింపక కాయ క్లేశముఁగీతించి దుడ కొత్సభముఁబట్టి పోవువాఁడు క్లేశ వ్యాధాన లీధాంగుఁ డగుచు ననంత జని పాదపము ఘోరము నగు సంసారాటవిని సుదీర్ఘము పొందుచున్నాఁడు.”

శరీర తాపనా ద్ధగ్ధః కేవల న్నాస్తి లేన హి ।

న పర ద్రోహ విరతి ర్న పరేషా మనుగ్రహః॥

దాన శీల త్తమా స్పృష్టం యః స్వధర్మ మహా పథం
అనాదృత్య వ్రజేత్కాయ క్లేశ గో దండ కోత్సకైః॥

స సంసారాటపీఠం ఘోరా మనంత జని పాదపాక్ష
క్లేశ వ్యాలావలీఢాంగః సుదీర్ఘం ప్రతిపద్యతే॥

(రథ. 1-11, 12, 13)

నాగార్జునునకుఁ దత్త్వశాస్త్రమునందు, సాంఖ్యకోద్య
మమునందు మాత్రమే కాక సంస్కృత వాఙ్మయమునందును
విశిష్ట స్థాన మేర్పడుచున్నది. అతనికిఁ బూర్వము శాస్త్ర
గ్రంథములు సూత్రబద్ధములై ధారణ యోగ్యములుగా నుండె
డివి. అర్థగ్రహణమునకు వాని భాష్యములు తోడ్పడు చుండె
డివి. కాని సూత్ర రచనలో శబ్దలాఘవ మున్నను, సుబోధ
కత్వము మృగ్యము. భాష్యములలో నర్థసుబోధకత్వమున్నను,
ధారణా సౌలభ్యము లేదు. సూత్ర పద్ధతి యందలి శబ్ద
లాఘవము ధారణా సౌలభ్యము, భాష్య పద్ధతియందలి యర్థ
సుబోధకత్వము వివృతి నేకత్రితము గావించుటకు నాగార్జు
నుఁడు నూతన మార్గ మవలంబించి కారికా రచనమును
దొలుదొల్ల సంస్కృతమునఁ బ్రవేశ పెట్టెను. అతని
తరువాతనే యందు కారికా రచనము బహుళ ప్రచారము
పొందెను. సాంఖ్యకారికలు, గౌడపాదకారికలు మున్నగు
నవి నాగార్జునుని రచనములకుఁ బిమ్మటనే వెలువడినవి.
కావున కారికా రచనమందగ్రతాంబూలము నాగార్జునులదే.
ఇంతే కాక కావ్య భేదములలో నొకటిగా ధ్వన్యాలోకాదు
లచేఁ బేర్కొనఁబడిన పరికథకుఁ గూడ శ్రీకారము చుట్టిన
వాఁడు నాగార్జునుఁ డేమో!

ఇట్లు వివిధ రంగములం దనల్ప కృషిఁ గావించిన
నాగార్జునుని కీర్తి దేశ దేశముల టోళ్ళను రోకండ్లను బలికినది.

స్వతంత్ర విచారశక్తి యున్న ప్రతిమేధావియు నాగార్జునుని కృతులను భూషించుటయో, దూషించుటయో కావించెనే కాని యకాదాసీన్యము వహింపలేదు. ఉపలభ్యమానములగు గ్రంథములనుబట్టి చూచిన నతని వాదమును భూషించిన వారికంటె దూషించినవారి సంఖ్య మెండు. ఒక విధముగా నతఁడు వివిధ దేశములందుఁ బ్రామాణికత్వము సంపాదించెను. ఇది మఱియొక విధముగా నతని కీర్తి కవరోధమే యయ్యెను. ఏల యనఁ దమ కృతులకుఁ బ్రామాణికత్వము సంపాదించ నెంచి పెక్కురు వాని కర్తృత్వము నాగార్జునున కాపాదించిరి. దానివలన నాగార్జున కృతులను అవిసంవాదకముగా నిర్ణయించుట కష్టము. చైనా త్రిపిటకములలో నాగార్జున కృతములుగా నిరువది నాలుగు రచనలు పేర్కొనఁ బడినవి.

నాగార్జునుని కృతులు

నాగార్జునుని ప్రధాన కృతు లాఱిని బూష్టను పేర్కొని యున్నాఁడు. (1) మూలమాధ్యమక కారికలు, (2) శూన్యతాసప్తతి, (3) యుక్తిసప్టిక, (4) విగ్రహ వ్యావర్తని, (5) వైదల్య సూత్రము — ప్రకరణము, (6) వ్యవహారసిద్ధి.

మూలమాధ్యమక కారికలు :— అద్వైతులకు బ్రహ్మ సూత్రము లెట్లో మాధ్యమకుల కీ కారిక లట్టివి. సంఖ్యలో 448 గా నున్న యీ కారికలు 27 అధ్యాయములుగా విభజింపఁబడినవి. ప్రతి అధ్యాయ మేదో యొక పదార్థమునో, వాదమునో పరిక్షించును. ఈ కారికా కృతికి నాగార్జునుఁడు, బుద్ధపాలిఁడు, భావవివేకుఁడు, గుణమతి, స్థిరమతి, చంద్రకీర్తి, గుణశ్రీ మున్నగువారు సంస్కృతమున నెనిమిది వ్యాఖ్యానములు రచించిరి. నాగార్జున కృత

మగు వ్యాఖ్య అకుతోభయ యనియు, భావనివేకుని వ్యాఖ్య ప్రజ్ఞాప్రదీప యనియు, చంద్రకీర్తి వ్యాఖ్య ప్రసన్నపద యనియు, దేవశర్మ వ్యాఖ్య శీతాభ్యుదయ వనియు సభిఖ్యాతములు. చంద్రకీర్తి కృతమగు ప్రసన్నపద దక్కఁ తక్కిన వ్యాఖ్యలు సంస్కృతభాషా రచితములు నష్టము లుగాఁ గానవచ్చుచున్నవి. ఏనియొక్కభోట భాషాను వాద ములు మాత్రము లభ్యములు. అకుతోభయ వ్యాఖ్య నాగార్జున కృత మగునాయని భోట దేశస్థులుచు శంకించు చున్నారు.

చంద్రకీర్తి కృత ప్రసన్నపదా సహితముగ మూల మాధ్యమక కారికల మొదటి ప్రకరణమును, నిరుపది రైదవ ప్రకరణమును పర్వటీస్కీ యను రష్యను పండితుఁడు ఆంగ్ల భాషయందును వదిలించి యున్నాఁడు. అందువ ప్రకరణము నుండి పదునాఱవ ప్రకరణము నఱకు పాయిర్ దీనిని జర్మను భాషయందుఁ బరివర్తించెను.

రెండవదగు శూన్యతాసప్తతి డెబ్బదియూ అనుష్టు ప్పలతోఁ గూడిన గ్రంథము. దీనికి నాగార్జునుఁడు చంద్ర కీర్తి, పరహితుఁడు వ్యాఖ్యలు రచించిరి. భోటభాషానువాద ములు దక్క మూలగ్రంథము గాని, మూలవ్యాఖ్యలు గాని నేడు లభింపకున్నవి. శూన్యతాసప్తతిలోని శ్లోక మొకటి ప్రసన్నపదలో నుదాహరింపఁబడినది.

యక్షిపక్షిక యను మూడవ గ్రంథమున నఱువది అనుష్టుప్ప లున్నవి. దీని మూలము నేడు లభించుటలేదు. టిబెట్టు చైనా భాషలయందుఁ గావింపఁబడిన యిద్దాని యను వాదములు మాత్రము నిలిచియున్నవి.

నాలుగవది విగ్రహవ్యావర్తని. నాగార్జునుఁడు దీనికి స్వయముగా వ్యాఖ్యానము రచించియున్నాఁడు. నష్టముగాఁ

దలంపఁబడిన యీ గ్రంథమును సంపాదించి శ్రీయుతులు కె. పి. జనుస్వాల్, ఆర్. సాంత్వత్యాయనులు బీహారు రీసెర్చ్ సొసైటీ జర్నలు 22వ సంపుటిలోఁ బ్రకటించిరి. ఈ ప్రకటనమునకు మున్ను ప్రొఫెసరు తుచ్చి టిబెట్టు వైనా భాషలయందలి యనువాదముల నాగార్జునులు చేసికొని విగ్రహ వ్యావర్తనిని ఆంగ్లభాషయందు తమనుపరిచి ప్రొఫెసర్ జార్జ్ తర్కగ్రంథ సంపుటియందుఁ బ్రకటించియున్నాఁడు మూల మాధ్యమక కారికా రచనాసంతరమే నాగార్జునుఁ డీ కృతిని వ్రాసెనని విగ్రహవ్యావర్తనీ వ్యాఖ్యయందుటంకంపఁబడిన మాధ్యమక కారిక సూచించుచున్నది.

అయిదవ గ్రంథము వైదల్యసూత్రము—ప్రకరణము. దీని భోట భాషానువాదముమాత్రమే నేఁడు లభించుచున్నది. ఈ కృతియందు రచయిత తాను తర్కమును దిరస్కరించు చున్నాఁడను నీలాపనిందను బటాపంచలు గావించె నని తజ్జ్ఞులు చెప్పుదురు.

నాగార్జునుని యాతవ కృతి వ్యవహారసిద్ధి. ఇందుఁ బౌరమార్థికముగా ననాత్మత్వము, సాంవృతికముగా వ్యావహారిక ప్రపంచము నుపసన్నములు గావింపఁబడినవి.

పైని పేర్కొనిన వానినే కాక నాగార్జునుఁడు మఱి కొన్ని కృతులను నిర్మించి యున్నాఁడు. వానిలో రత్నావళి యొకటి. దీని కర్తృత్వమునం దెట్టి శంకయుఁ గలుగరాదు. ఏల యన దీనినుండి పెక్కు శ్లోకములను జంధ్రకీర్తియుఁ, బ్రజ్ఞాకరమతియుఁ దమ వ్యాఖ్యలయందలిని పేరితో నుదాహరించి యున్నారు. ప్రొఫెసర్ తుచ్చి యీ గ్రంథమునందలి ప్రథమ ద్వితీయ చతుర్థ పరిచ్ఛేదములను రాయల్ ఏషియాటిక్ బర్నల్ (1934-36) లో నాంగ్లాను వాద సహితముగాఁ బ్రకటించెను.

ఎనిమిదవది చతుఃస్తవము. ఇదియు నాగాజ్ఞనుని కృతియేయన నెట్టి సందియము లేదు. ఏల యస నిందలి శ్లోకములు గొన్ని ప్రసన్నపదయందు, బోధిచర్యావతార పంజికయందు నుదాహృతములు. ఇప్పటి వఱకు నీ గ్రంథమందలి నాలుగు స్తవములలో రెండు మాత్రమే లభించినవి. వీనిని ప్రొఫెసర్ తుచ్చి రాయల్ ఏషియాటిక్ జర్నల్ (1932) లో నాంగ్లానువాద సహితముగాఁ బ్రకటించెను. ఆ సంస్కృతము ననే కీ, శే. ప్రభూభాయ్ పటేలు భోట భాషానువాదమును బురస్కరించుకొని యీ నాల్గవస్తవములను సంస్కృతీకరించి ఇండియన్ హిస్టారికల్ క్వార్టర్లీ 8 వ సంపుటిలోఁ (316-331, 689-705 పుటలందు) బ్రకటించెను.

తొమ్మిదవ దశ ప్రతీత్యసముత్పదహృదయమా ఏ చార్యులు గలిగిన కృతి. ఆ యా వ్యాఖ్యలందు పలభ్యమానము లగు రెండు మూఁడు శ్లోకములు దక్కఁ దక్కినవి గాననచ్చుట లేదు. టిబెట్టు చైనా భాషలయందలి యిద్దాని యనువాదములు మాత్రము లభించు చున్నవి. శ్రీ యశ. అయ్యా స్వామి పండితులు చైనా భాషనుండి దీనిని ఆంగ్లమునందనువదించి కె. వి. రంగస్వామి అయ్యంగారి స్మారక సంచికలోఁ బ్రకటించిరి. ప్రతీత్యసముత్పదహృదయముసకుఁ జంద్రకీర్తి, యుల్లంఘుఁడు వ్యాఖ్యలు రచించిరి.

పూర్వోదాహృత గ్రంథములే కాక యుపాయ హృదయము, మహాయానవింశకము, అబుద్ధబోధకము, భవసంక్రాంతిసూత్రవృత్తి, ప్రజ్ఞాదండము, ధర్మసంగ్రహము అను రచనలు గూడ నాగాజ్ఞనుని కృతులుగాఁ బేర్కొనఁబడినవి. చీనా టిబెట్టు భాషలయందు లభించుచున్న యనువాదములఁ బురస్కరించుకొని యాంగ్లానువాద సహితముగా మహాయానవింశకమును ఆచార్య విఘ్నేశ్వరభట్టాచార్యులు

గాడును, భవసంక్రాంతిసూత్రవృత్తిని యశ. అయ్యాస్వామి పండితులును సంస్కృతీకరించి ప్రకటించిరి. ఈ కడపటి గ్రంథము నాగార్జునకృతి కావచ్చును. ప్రజ్ఞాదండము నీతి బోధక గ్రంథము. అందు కేసల మాధ్యమిక వాదార్థ మేమియు లేదు. కావున నిది నాగార్జునుని కృతి యని నిశ్చితముగాఁ జెప్ప లేము. భోట భాషానువాదముఁ బురస్కరించు కొని డబ్బు. యల్. కాంప్ బెల్ దీనిని ఆంగ్లభాషయందును వదిలించి ప్రకటించెను. ధర్మసంగ్రహము బౌద్ధ పారిభాషిక పదకోశము. ఇది మూక్సముల్లర్ సంపాదకత్వమున క్రీ. శ. 1885 లోఁ బ్రకటిత మయ్యెను. వీనినే కాక నాగార్జునుఁడు మహాప్రజ్ఞాపారమితా శాస్త్రము, ద్వాదశభూమివిభాషా శాస్త్రము, ద్వాదశనికాయముఖశాస్త్రము, ఏకశ్లోక శాస్త్రము గూడ రచించె నని చైనా త్రిపిటకములు చెప్పుచున్నవి. ఈ గ్రంథములందొకటియును, సంస్కృతభాషయందు లభించుటలేదు. చీనాభాషనుండి మహాప్రజ్ఞాపారమితా శాస్త్రమును శైలచిభాషయందు వదిలించి ప్రొఫెసర్ లామోట్ ఇంతవఱకు రెండు సంపుటులను వెలువరించెను. ఏకశ్లోక శాస్త్రము ఒక చైనా భాషయందే లభించుచున్నది. దీని యాంగ్లానువాదము ఎడ్కిన్స్ వ్రాసిన చీనీస్ బుద్ధిజమ్ అను గ్రంథమునందుఁ బ్రకటింపఁబడినది. దీనిని తిరిగి సంస్కృతీకరించి హెచ్. ఆర్. ఆర్. అయ్యంగారు మైసూరు యూనివర్సిటీ జర్నల్ (1922) ప్రథమ సంపుటి ద్వితీయ సంచికలో వెలువరించిరి.

ఇది గాక రసరత్నాకరము మున్నైన వైద్య శాస్త్రాధిక గ్రంథములు నాగార్జునుని పేరితోఁ గాన్పించుచున్నవి. వైద్య ముఖమున నేవ నేసి నాగార్జునుఁడు ప్రజానురాగము సంపాదించి యుండె నేని వీని కర్తృత్వముగూడ నాతనిదే

రించుచు మాధ్యమక వాద మతిగంభీర మనియు, నొక పట్టున బోధ పడదనియుఁ బేర్కొని యున్నాఁడు. దుర్బుక్తమైన యన్నము విషమై యెగు కలిగించు నట్లే, దుర్జ్ఞాతమగు మాధ్యమక వాదము ఘోర నీచ స్థితి గలిగించు నని యా యాచార్యుఁడే హెచ్చరించెను. ఇట్టి యవగాహన శ్లేశ ముండుటవలననే వైదిక మతానుయాయులలో నాగార్జున వాద మర్థము సేసికొనిన మనీషులు దాదాపు మృగ్యులుగా నున్నారు. ఈ హేతువువలననే శతాబ్దులనుండి మాధ్యమక వాదము దూషణమునకు గుఱి యగుచున్నది.

మాధ్యమక వాదము

నాగార్జునుని వాదమునకు, మాధ్యమక వాదము, శూన్యవాదము, అద్వయ వాదము, ప్రతీత్య సముత్పాద వాదము, అజాత వాద మను నవి పర్యాయపదములు. కేవలము శబ్దమునుబట్టి యీ వాదము నర్థము చేసికొనఁ బూనిన నపోహములకుఁ బాల్పడక తప్పదు. భారత దార్శనికు లనేకు లిట్టి యపోహములకు గుఱియై పెడత్రోవలు పట్టిరి.

నాగార్జునుని సిద్ధాంతము యుక్తిపై నాధార పడుచున్నదే కాని, యద్వైతాదులవలె శ్రుతిపై నాధార పడుట లేదు. మఱి యీ యుక్తి పదుల హృదయముల సంస్కరించి యొప్పించుటకొఱకుఁ గాక యెవనికి వాఁడు తత్త్వము గ్రహింప నుద్దేశింపఁబడినది. మాధ్యమక మతమున యుక్తి యాధ్యాత్మిక మైన జుజుత్స.

మానవుఁడు తన జీవితమునందు విభిన్నానుభవములను బొందు చుండును. ఇట్టి యనుభూయమా నావస్థలయం దొకప్పుడు వైరుధ్యము గోచరించును. ఆ వైరుధ్యము

గోచరించి నప్పుడే, యేది సత్య మను జిజ్ఞాస యతనియం దంకురించును. ఈ యంకురము తల యెత్తనంత నటకు నతనికిఁ గనువిప్పు గలుగదు. అప్పుడే యతఁడు విచారణ మున కుపక్రమించును. “అట్లు చెప్పుకొన్న నిందులో నా చిక్కు లున్నవి. ఇట్లు చెప్పుకొన్న నీ బాధ లున్నవి,” యని మానవుఁడు తనకుఁ దాను బరామర్శించుకొనును.

ఈ పద్ధతినే మాధ్యమములు ననుసరింతురు. దీనికే ప్రాసంగిక పద్ధతి యని పేరు. ఈ పద్ధతి కేవల మొక దృక్పథమును గాని వాదమునఁగాని నిరాకరింప నుపయోగ పడునే కాని, యొక సిద్ధాంతమును వ్యవస్థాపింప నుపకరింపదు. ఒక వాదము ప్రతిపాదిత మైనప్పుడు దాని నెదుర్కొని యందలి యనిష్టములను బహిష్కృతము గావించి దాని మూల మున బ్రాసంగిక పద్ధతి యా వాదమును ద్రోసివేయును. ఇట్లు కావింపవలయునన్న నిరాకరివ్యమాణ వాద విధాన మంగీకరించిన ధర్మములను బురస్కరించుకొని దోషోద్ఘాట నము గావింపవలయును. ఉదాహరణమునకు న్యాయవాద పరామర్శము తీసికొందము. న్యాయసిద్ధమగు ననుమానము చేతనే యాన్యాయ వాదమందలి దోషములను జూపవలయును. ప్రాసంగిక పద్ధతి యీ మార్గమునే యవలంబించును.

ఈ సందర్భమున నొక శంక పొడమవచ్చును. ఒక ప్రతిజ్ఞను మాధ్యమకుఁడు ద్రోసివేసిన, దద్విరుద్ధ ప్రతిజ్ఞ నంగీకరించినవాఁ డగుటలేదా? రాజుగారి పెద్దభార్య పతివ్రతయన్న, చిన్నభార్య పతివ్రత కాదనికదా యర్థము! మాధ్యమకుఁ డీ యర్థము నంగీకరింపఁడు. రాజుగారి పెద్ద భార్య ప్రవృత్తి జ్ఞాతము గావచ్చును. ఆమెను బతివ్రత యనవచ్చును. చిన్నభార్య గుణగణము లజ్ఞాతము లగుటచే నామె వృత్తమును జెప్పకపోవచ్చును. కావున సగ్రమహిషీ.

ప్రశంసా మాత్రమునఁ గనిష్ఠ భార్య గర్వణ ముద్దిష్ట మనుట శాస్త్ర సమ్మతము గాదు. రెండు వస్తువులలో నేదే నొకటి యుండ వీలున్నప్పుడు ఒకటి లేదని తేలినచో విధిగా రెండవది యున్నదని చెప్పవచ్చును. అంతియ కాని పెక్కు లుండుట కవకాశ మేర్పడియుండ నొకటిలేదు కాదనినంత మాత్రమున దద్విరుద్ధము నంగీకరించినట్లు దలంపరాదు. ఒక యావు తెల్లనిది కాదని నిరాకరింపఁగా నది నల్లనిదని యర్థముకాదు. అది పుల్లావు కావచ్చును. కాకున్న మైలావు కావచ్చును. లేదా దోరావు కావచ్చును. అట్లే తత్త్వము గూడ బహు విధములుగా నుండవచ్చును గదా! అట్టియెడ నొక ప్రతిజ్ఞను గాదనుట తద్విరుద్ధ ప్రతిజ్ఞ నామోదించుట కాదు. ఉదాహరణమునకు సత్కార్య వాదము నొకఁడు నిరాకరించె ననుఁడు. అంతమాత్రమున సతఁ డసత్కార్య వాదము నామోదించెనని చెప్పరాదు. సత్కార్యవాద ప్రతిపేధము కేవలము తన్నిరాకరణమునే తెల్పునుగాని తద్విరుద్ధమగు ససత్కార్యవాద విధానమును దెలుపదు. ఈ ప్రతిపేధము కేవలము ప్రసజ్య ప్రతిపేధమేకాని, విరుద్ధార్థ విధానము గాదు.

సామాన్యముగా నే విషయమందేని దృష్టులేమి, అభిప్రాయములేమి, వాదములేమి నాలు విధముల నుండ వచ్చును. (1) సత్కొటి, (2) అసత్కొటి, (3) సద సత్కొటి, (4) అనుభయకొటి. ఇంతకు మించియుండ వీలు పడదు. ఒకవేళ నున్నచో నవి యీ నాల్గింటిలో నెందో యొకదానియం దంతర్భూతముగాక తప్పదు. కార్యకారణ భావమునఁగూడ నీ నాలుగు దృష్టులే కానఁబడుచున్నవి. (1) సత్కార్యవాదము, (2) అసత్కార్యవాదము, (3) సద సత్కార్యవాదము, (4) తదనుభయవాదము.

మొదటిదగు సత్కార్యవాదము కారణకార్యముల కభేదమును బ్రతిపాదించును. రెండవదగు నసత్కార్యవాదము భేదమును, మూడవదగు సదసత్కార్యవాదము భేదాభేదమును, నాల్గవదగు తదనుభయకార్యవాదము కారణకార్య భేదాభేదముల యనుభయత్వమును బ్రతిపాదించును.

మాధ్యమకవాద మీ నాలుగు వాదములను బ్రసంగా వాదముఖమునఁ బ్రతిపేధించుచున్నది.

కారణము గార్యము నభిన్నములని ప్రతిపాదించు సత్కార్యవాద మంగీకరించినఁ గారణము కార్యము నొకటి కావలయును. ఈ పక్షమున నొక వస్తువు తనవలనఁ దానే పుట్టవలయును. కార్యకారణము లొకటియే యయిన ఈ పుట్టుక నిర్ధకము. పైఁగా నీ పుట్టుకకు ఆదికలుగక యనన స్థాదోష మేర్పడును. దోషములు రానిండు పోనిండు. ఇదియే యథార్థము. తత్త్వమట్లున్నది మనమేమి చేయఁగలమని కూర్చున్నచో అన్నభక్షకులను అమేధ్య భక్షకులని చెప్ప వలసివచ్చును. వాస్తవమునకు మానవులన్నము భక్షించు చున్నారగాని యమేధ్యము భక్షించుటలేదుగదా!

ఈ సందర్భమున సత్కార్యవాది తన యసమ్మతిని సూచించుచు నిట్లడ్డు తగులవచ్చును. “మే మట్లు చెప్పటలేదు. అభివ్యక్తము గాని దానిని కారణ మనియు, నభివ్యక్తమైన దానిని కార్య మనియుఁ జెప్పుచున్నాము. బీజమునం దంకుర మసభివ్యక్తముగా నున్నది. కావున బీజమును గారణ మనియు, బీజముచే వ్యక్తమైన యంకుర మును గార్యమనియుఁ జెప్పుచున్నాము,” అని తనవాద మును సమర్థింప వచ్చును.

మాధ్యమకుఁ డిదియు సమర్థనీయము గాదని త్రోసి పేయుచు నిట్లు ప్రశ్నించును: “మీ చెప్పిన యభివ్యక్తికి,

అనభివ్యక్తికి భేద మున్నదా లేదా? భేదము లేదందురా యితకు మున్ను పేర్కొనిన దోషము వెన్నాడు చున్నది. కలదందురా అసత్కార్య వాదు లగుచున్నారు గాని, సత్కార్య వాదు లగుటలేదు. కావున తమ సత్కార్య వాద మాదరణీయము గాఁ జాల'' దని పెదవి విలుచును.

మఱి యసత్కార్య వాద మంగీకరింప వీలగునా? కారణము కార్యము వేఱని నైయాయిక నైశేషికాదుల సిద్ధాంతము. ఇది యథార్థమయినఁ గారణమునకుఁ గార్య మునకు సంబంధ మేర్పడఁ జాలదు. అప్పుడు దేనినుండియైన నేదేని పుట్టవలసి వచ్చును. ఇసుకనుండి జైలము, గండ శిలాగుళికలనుండి యంగురములు, వ్రణమునుండి క్షీరము, స్తనమునుండి చీము ప్రాదుర్భవింప వలసి వచ్చును. కావున వివేచనవంతుల కిది సమ్మతము గాఁ జాలదు.

ఈ పట్టున ససత్కార్య వాది తన యసమ్మతి నిట్లు సూచింప వచ్చును :— అయ్యా మీరు తొందర పడు చున్నారు. కారణ కార్యభావము నియమ రహితమని మేము చెప్పట లేదు. ఏది విధిగా మున్నుంటువలన మఱొకటి తరువాత కలుగుచున్నదో, ఏది లేక యీ మఱొకటి యుండదో, యా మఱొక దానిని గార్య మను చున్నాము. దేనివలన నియతముగా నుత్తర కాలమునఁ గార్యము గలుగు చున్నదో దానిని గారణ మనుచున్నాము. అంతియ కాని నియమ రహితములుగా నున్న వస్తువులకు కార్యకారణ భావమును మేము చెప్పట లేదు. కావున మీ దూషణము మా వాదమునకు వర్తింపదు."

మాధ్యమకావతార కర్త యైన యాచార్య చంద్ర కీర్తి దీని నిట్లు ప్రత్యుత్తరించుచున్నాడు:— ఏవం విధ కార్య కారణ వాదిని ఈ విషయ మడుగ వలయును, పరి

మొలకకు పరిగించయే కాని, గురి గింజ కారణము గాదు. పరి గింజకు పరి మొలకయే కాని గురివెంద కార్యము కాదు. ఈ రూపముతో నున్న యీ నియమము దేనివలనఁ గలుగుచున్నది? యని ప్రశ్నించిన, ప్రతివాది “నియమము గనిపించు చున్నది,” గావున నని సమాధానము చెప్పెను. “ఈ నియమ మేల కనిపించు చున్న”దని తిరిగి ప్రశ్నింప నాతఁడు “నియమము కనిపించు చున్నది. కావున నున్నది” యని ప్రత్యుత్తరము చెప్ప వచ్చును. ఇట్లు చెప్పట యన హేతువును దెలుపక పోవుటయే. కావున నసత్కార్య వాది కిచటఁ బూర్వోక్తదోషము పరిహరింప శక్యము కాదు.” ఈ విధముగా ససత్కార్యవాద మంగీకార యోగ్యము గాను.

మఱి సదసత్కార్య వాదము సమంజస మగునా? ఈ వాదము ననుసరించి కార్య కారణముల కొక విధముగా నభేదము, మతాక విధముగా భేదము గలుగును. జైనులు, హేగెల్ మున్నగు వారు దీనినే ప్రతిపాదింతురు. ఇట్టి వాదమునఁ బూర్వోదాహృత వాద ద్వయమందలి దోషము లన్నియుఁ బుంజీభవించి సాక్షాత్కరించు చున్నవి. పైఁగాఁ బరస్పర విరుద్ధ ధర్మము లేక కాలమున నేక స్థానమున నుండవు. వెలుఁగు చీకటు లొండొంటికి గిట్టవు. ఇవి రెండు నొకే చోట, నొకే తఱి నుండవు గదా! కావున కార్య కారణ భావమునకు భేదాభేదము ప్రతిపాదించుట యసమంజసము. వాస్తవమునకు విరుద్ధధర్మాధ్యాసవంత మైనది యేక పదార్థము గాఁ జాలదు. కావున నీ వాదము ననాదరణీయమే.

ఇంక మిగిలినది సదస దశుభయ కార్య వాదము. ఈ వాద ప్రతిపాదకులు గాని, తదనుయాయులు గాని ఎవరో తెలియదు. మొత్తముమీఁద హేతువు లేకయే కార్యోత్పత్తి జరగునని యీ వాదము ప్రతిపాదించు

చున్న ట్లర్థము చేసికొన నలసి వచ్చుచున్నది. ఇది యథార్థ మగుచో విత్తకయే గైతరు పంట సేకరింప సంచులు పట్టవలసి యుండును. కావున నిది సమ్యతము కాఁజాలదు. ధైర్యగా వాద రీతిచే నిందు వ్యాహతి పొడము చున్నది. ఏతద్వాది సేతువు లేదని సమర్థించుకోవలెను. సమర్థనమునకై యతఁడు సేతువు నుదాహరించెనా ప్రతిజ్ఞా భంగము వాటిల్లును. సేతువు నుదాహరింపక మానెనా కేవల ప్రతిజ్ఞ వలనఁ బ్రయోజనము గలుగదు.

కావున నీ వాద చతుష్టయములో నేదియు నాదరణీయము గాదు. అగుచో దేని నాదరింప నలె నను పరిపూర్ణ కలుగక మానదు. దీనికి మాధ్యమక వాదము చెప్ప సమాధాన మొకటే. ఏ వాదము విచార త్నము గాదు గావున, నే వాదమందు నభినివేశము దగదు. బోధిసత్త్వులు దృష్టినే పరిహరింప వలయును. దృష్టి యున్నంత కాలము సంసార నిమజ్జనోన్మజ్జనములు దప్పవు.

ఇంతకు మున్ను పరామృష్టములగు నాలుగు వాదములను సంగ్రహముగాఁ జెప్పవలయు నన్న, సద్వాదమనియు ససద్వాదమనియు వచింప వచ్చును. ఈ రెండు వాదములను బరిహరించుచున్నది కావున, మాధ్యమక వాదమున కద్వయ వాద మను షేరు వచ్చినది. ఈ యద్వయత్వ సమగ్రార్థము మున్ముందు స్పష్టము గాఁగలదు.

“మాధ్యమక వాదమునకుఁ బ్రతీత్య సముత్పాద వాద మను నామాంతర మున్న దని యింతకు మున్ను చెప్పుకొంటిమి. ఇప్పు డీ వాద మేమి చెప్పనో తెలిసికొనవలసి యున్నది.

ప్రతీత్య సముత్పాదము

మన మనేక వస్తువులను గాంచుచున్నాము; ఊహించుచున్నాము; అనుభవించుచున్నాము. ఈ వస్తువుల తత్త్వమేమి? మాధ్యమకుఁ డిపియన్నియుఁ బ్రతీత్య సముత్పాదములని చెప్పును. కావున ముందుగాఁ బ్రతీత్య సముత్పాద మనుపదమున కర్థము గ్రహించు టావశ్యకము. ఇందులకాచార్య చంద్రకీర్తి వివరణ మెంతయుఁ దోడ్పడుఁగలదు.

అతఁడు చూపిన ప్రక్రియ యిట్లున్నది:—ఇ అనునది గత్యర్థకధాతువు. ప్రతి యనునది యుపసర్గము. ఉపసర్గము వలన ధాత్వర్థ మనేక విధముల మాఱునని వైయాకరణులెఱింగిన విషయమే. ప్రతి యను నుపసర్గముతోఁ గూడిన ఇ ధాతువుయొక్క కృదంత రూపము ప్రతీత్యము. మిక్కిలి భంగురమైన యుత్పాదము ప్రతీత్య సముత్పాదము. ఈ యర్థము సర్వాస్తివాదులకే కాని, మాధ్యమకులకు సమ్మతము గాదు. ప్రతి యను నుపసర్గతోఁ గూడిన ఇ ధాతువుయొక్క ల్యబంతరూపము ప్రతీత్య. ఇది యవ్యయము. దీనికి పొంది యని యర్థము. పొంది పుట్టుటయే ప్రతీత్య సముత్పాదము. అనఁగాఁ గారణములను బొంది పుట్టుట యని భావము.

ప్రపంచమందలి యెల్ల భావములు (ఉత్పాదస్థితి భంగములు గలవి) కారణములను బొంది కలుగుచున్నవి. అవి లేనప్పుడు కలుగవు. దృష్టాంతముగా ఘటమును స్వీకరింపవచ్చును. ఈ ఘటభావము మన్ను, కుమ్మరి, సారె, దండము మున్నుగాఁగల కారణసామగ్రి యున్నపు డేర్పడుచున్నది. లేనప్పు డేర్పడుటలేదు. వాస్తవముగా ఈ ఘటము మృత్తికయందు లేదు. ఉన్నచో దానిని ఘటమందుమే కాని మృత్తిక

యనము. అట్లే యీ ఘటము కుస్మరియందు లేదు. అతని వ్యాపారమందుఁ గాని, దండమందుఁ గాని, సారెయందుఁ గాని, లేదు. వీని సామగ్రియందును లేదు. ఉన్నచో నా సామగ్రిని ఘట మనవలయును. అట్లనుట లేదు. కావున నా సామగ్రి యందును లేదు. పైని పేర్కొనిన న్యస్తపదార్థములందుఁ గాని, సమస్తములందుఁ గాని లేనిదిగావున ఘటము నిఃస్వభావము. నిఃస్వభావము గావున నది శూన్యము.

ఘట మట్లే సర్వభావములు శూన్యములు. కారణములు పొంది కలుగునది సస్వభావము గాదు.

ప్రతీత్య య ద్య ద్భవతి న హి తావత్ త డేవ తత్ - మా. కా. 18 - 10

అప్రతీత్య సముత్పన్నమగు ధర్మ మొక్కటియు లేదు. కావున నశూన్యమగు ధర్మమును లేదు.*

కారణములను బొంది కలుగునది స్వభావముచే శాంతమేకాని యన్యము గాదు.

ప్రతీత్య యద్యద్భవతి త త్త చ్ఛాంతం స్వభావతః॥ మా. కా. 7 - 16.

ఇక్కడ శూన్యతా శబ్దార్థము సరిగా నవగతము గావించుకొన వలయును. సామాన్యముగా శూన్యమన వ్యవహార బలమునుబట్టి లేనిదనికాని, వైనాశికమనికాని యర్థము చేసికొందుము. నాగార్జునుని సమకాలికులు, నర్వాచీనులు నగు విమర్శకు లట్లే భావించి మాధ్యమక పదార్థము గ్రహింపనోపక లేనిపోని దురర్థములు కల్పించుకొని దూషించిరి. కాని మాధ్యమకల శూన్యమను పదమున కర్థ మది కాదు. కారణ ప్రత్యయాపేక్షమైన దని యర్థము. అంతేకాని యత్యంతాభావమని యర్థము గాదు. కారణ

*అప్రతీత్య సముత్పన్నో ధర్మో కల్పి న్న విద్యతే

యస్మా త్తస్మాదకూన్యోహి ధర్మః కల్పి న్నవిద్యతే-మా. కా. 24-19.

ప్రత్యయము లుండఁగా నుండి, లేనప్పుడు కలుగని పదార్థము శూన్యమని పేర్కొనఁ బడుచున్నది. ఉదాహరణముగాఁ బ్రతిబింబమును గ్రహింపవచ్చును.

ఈ ప్రతిబిం బోపలబ్ధి యెప్పుడు కలుగుచున్నది? అద్దము, దానిముం దొక వస్తువు, వెలుఁగు కావలయును. అప్పుడు ప్రతిబింబ మేర్పడవచ్చును. కాని దాని జ్ఞానము పొందుటకు ద్రవ్యయుఁ గావలయును. అప్పుడే ప్రతిబింబోప లబ్ధి కలుగుచున్నది. ఈ పేర్కొనిన కారణ సముదాయము లో నే యొకటి లోపించినను ప్రతిబింబ జ్ఞానము కలుగ నొల్లదుగదా! మాధ్యమకలు దీనినే చెప్పుచున్నారు.

ఈ ప్రతిబింబము పారమార్థిక సత్యమా యనునదియే ప్రశ్న. నాగార్జును లిది పారమార్థిక సత్యము కాదందుడు. హేతు ప్రత్యయములను బొంది కలుగునదియెల్ల వ్యావహారి కమే కాని పారమార్థిక సత్యము గాదని యాతని సిద్ధాంతము. ఇది పారమార్థిక సత్యము గాదని నిర్ణయించు తెల్లు?

ఇంతకు మున్ను ఘటోత్పత్తినిగూర్చి కొంత ముచ్చ టించుకొంటిమి. ఘటము మృత్తికయందుఁ గాని, కులాలుని యందుఁ గాని, యతని కర్మమునందుఁ గాని, వాని దండ చక్రాదులందుఁ గాని లేదుగదా! అప్పు డది పారమార్థిక సత్య మెట్లుగును?

ఈ విషయమును లీలా మాత్రముగా నైన గ్రహించుట కీ క్రింది దృష్టాంతము గొంతవఱకుఁ దోడ్పడు నేమో!

మన మొక కొండను దూరముననుండి చూచినప్పు డొక యాకారము కానఁబడును. దానిని సమీపించు చున్న కొలఁది భిన్న భిన్నాకారములు గోచరించును గదా! అట్లే యితర దిశలనుండి సమీపించు చున్నప్పుడు దృష్టపూర్వము

కంటే భిన్నరూపము లగపడును. ఈ విధముగా ననంత రూపములఁ బొంద నవకాశ మున్నది. పర్వతము ద్రవ్యము నేకైక స్వరూపము లనుకొన్నను అనంత రూపప్రాప్తి కవకాశ మున్నది. ఈ యనంత రూపములలో నేది సత్యము? ఏది యసత్యము. ఇచట పూర్వ ప్రసక్త దృష్టి చతుష్టయము గలుగ వచ్చును. 1. అన్నియు సత్యములు, 2. అన్నియు ససత్యములు, 3. అన్నియు సత్యాసత్యములు, 4. అన్నియు ననుభయములు. ఈ నాలుగు దృక్పథములలో నేదియు నాదరణీయము గాదని కారణ కార్యభావ పరీక్షా సందర్భ మునఁ దేలినది గదా!

ఇంతకంటే సులభ గ్రాహ్య మగు మఱియొక దృష్టాంతము తీసికొందము. పచ్చని యద్దముల జోడుపెట్టుకొని చూచిన వస్తుప్రపంచ మంతయు పచ్చగాను, నీలి యద్దముల జోడు పెట్టుకొని చూచిన నీలముగాను గనిపించును. కావున వస్తుప్రపంచ వర్ణము అద్దముల వన్నెతో మారుచున్నది. స్వాభావిక నేత్రములతోఁ జూచి నప్పు డా వస్తువులేమతొక తీరుగాఁ గనిపించు చున్నవి. పచ్చద్దముల జోడు ప్రపంచ మును బచ్చగాఁ జూపుచున్నట్లే, మన కన్నులు గూడ ఉన్న వానిని వేతొక తీరుగాఁ జూపవచ్చును గదా! కాని వ్యవహార బలమునుబట్టి కన్నులు చూపు రూపమే యథార్థ మనియు నద్దములు చూపు రూప మయథార్థ మనియు భావించుచున్నాము. వాస్తవమునకు అద్దములు చూపు రూప మెట్టిదో, స్వాభావిక నేత్రములు చూపు రూపము నట్టిదే. ఇట్లని రెండు నొకటే యని యర్థము చేసికొనరాదు. కేవలము అద్దముల ద్వారమునఁ జూచిన రూపము కారణ సామగ్రివలనఁ గలుగు చున్నట్లే కంటితోఁ బొందు చున్న రూపము గూడ కారణ సామగ్రివలనఁ గలుగు

చున్నది. కారణ సామగ్రియందలి భేదములనుబట్టి యీ రూపముల భేద మేర్పడుచున్నది. ఈ భేదము నారింజ పండునకు నిమ్మ పండునకు నున్నట్టిదే. నారింజ పండు యథార్థ మనియు, నిమ్మపండు అయథార్థ మనియుఁ జెప్ప వీలులేదు గదా? కాని వ్యవహార మొక్కటి మాత్రమే సత్యమని విశ్వసించు వారు మాత్రము నిర్దుష్ట మగు కన్ను చూపు నది మాత్రమే యథార్థమనియు, అద్ద ములు మున్నగుఁగలవి చూపునవి అయథార్థము లనియుఁ దలంచుచున్నారు. ఇట్లు తలంచుట యన నింబ నారంగ ఫల ములలో నొకటి యథార్థ మనియు, రెండవది అయథార్థ మనియు భావించుటయే.

ఈ సందర్భమున విచారణ పూర్వముగా నాగాడ్డునుఁడు ప్రదర్శించిన మానసి కైంద్రజాలము నిట నుటంకించుట యప్రస్తుతము కాఁ జాలదు :—

ఇంద్రియై రుపలబ్ధస్య విషయ స్యాకృతిం మనః ।

ఉపలభ్య వ్యతీతస్య కల్పయన్ మన్యతే సుఖమ్ ॥

రత్నావళి, 4—53

“ఇంద్రియ లబ్ధమైన విషయ రూపమును బొంది మనస్సు గతించిన దానిని గల్పించుచు సుఖ మని తలంచుచున్నది,” యని యీ శ్లోకమున కర్థము. ఇంతకు మనస్సు గతించిన దానిని గల్పించుచున్నదా యను నాశ్చర్యము గలుగ వచ్చును. సావకాశముగాఁ బరిశీలించినచో నిందు నివ్వెఱ పడ నక్కఱలేదు.

ఆధునిక పదార్థ విజ్ఞాన శాస్త్ర మేమి చెప్పుచున్నది ? వెలుఁగు కిరణము మనము కనుఁగొనుచున్న వస్తువునుండి బయలుదేటి కంటి పాపఁజై బడవలయును. అది పిమ్మట మనస్సుచే గ్రహింపఁబడ వలయును. వెలుఁగు వేగ మెంత

యధిక మైనను బయలుదేరిన కాలమునకు నదిపొందఁ బడు కాలమునకు వ్యవధాన ముండునని యంగీకరింపక తప్పదు. ఈ వ్యత్యాస మత్యంత సూక్ష్మ మన వచ్చును. ఎంత సూక్ష్మమైనను వ్యత్యాసము వ్యత్యాసమే. అనఁగాఁ బూర్వ ఊణమున బయలుదేరినది యుత్తర ఊణమునఁ గాని మనస్సుచేఁ గ్రహింపఁబడుట లేదు. ఈవిధముగాఁ బూర్వ ఊణమునందలి దానిని ఉత్తర ఊణమునఁ గాని చూచుట లేదు. మనము వర్తమాన మని భావించుచున్నది వాస్తవమునకు భూత కాలము.

ఈ విషయము నాధునిక ఖగోళ శాస్త్రము చక్కఁగా విశదీకరించు చున్నది. కొన్ని నక్షత్రములనుండి వెలుఁగు కిరణము భూ లోకముఁ జేరఁ గొన్ని లక్షల సంవత్సరములు పట్టునఁట. ఇప్పుడు భూ లోకమున గ్రహింపఁబడుచున్న యేతాదృశ నక్షత్రము కొన్ని లక్షల సంవత్సరముల క్రిందట నశించిన నశించి యుండవచ్చు నని శాస్త్రకారులు చెప్పు చున్నారు. కావున మనము వర్తమాన మనుకొనుచున్నది వాస్తవముగా వర్తమానము గాదు.

కన్న మున్నైన యింద్రియములవలన వ్యావహారిక జ్ఞానము గలుగు చున్నది. తల్లిదండ్రుల వలన పుత్ర జనన మట్లు చక్షూ రూప ద్వయమువలన విజ్ఞానము గలుగు చున్నది.*

ఇది పరమార్థము గాదు.

ఇరకఁ బరమార్థ స్వరూప మేమి యను ప్రశ్నము గలుగక మానదు. ఇంద్రియ గోచర మగు సర్థ జాత మం

*ప్రతిత్య మాతా పితరా యథోక్తః పుత్ర సంభవః ।

చక్షూ రూపే ప్రతీ త్యైవ ముక్తో విజ్ఞాన సంభవః ॥

తయు వ్యావహారికము. వ్యావహారిక ప్రపంచ యథార్థ స్వరూపము శూన్య మని నాగాజ్ఞనుల సిద్ధాంతము. శూన్యమన భావ మని యర్థము గాదు. అభావము గూడ వ్యావహారికమే కాని పారమార్థికము గాదు. పరమార్థము భావము గాదు; అభావముఁ గాదు; భావాభావము గాదు; అనుభయమును గాదు. ఈ భావాది చతుష్టయము వ్యావహారికము. అచింత్య గుణమగుటచేఁ బరమార్థము శూన్యమని మాధ్యమకాచార్యులు చెప్పుచున్నారు. యథార్థమున కది వాచా మగోచరము. వ్యవహారాపేక్షచే దానిని కారణము లేనిది (పర బోధనముచే నెఱుఁగ రానిది) ఉత్పత్తి స్థితి లయము లుడిగినది, మాటలచేఁ బ్రపంచించఁబడనిది, నామ జాత్యాది యోజనా రహిత మైనది, అనానార్థ మైనది, అప్రహీణ మైనది, అసంప్రాప్త మైనది, అనుచ్ఛిన్న మైనది, అశాశ్వత మైనది, అనిరుద్ధ మైనది, అనుత్పన్న మైనది యని వర్ణించు చున్నారు.*

ఇట్లు సర్వ భావములు హేతు ప్రత్యయములను బొంది కలుగుచున్నవి గావున ప్రతీత్య సముత్పన్నములు. కారణములవలనఁ గలుగునది యెల్ల వ్యావహారికమే. కారణ వినిర్ముక్త మైనపు డది నిఃస్వభావము. నిఃస్వభావము గావున నది శూన్యము. వాచా మగోచరము. ఇది పారమార్థికము. ఈ విధముగా ప్రపంచ వస్తు జాతమునకు రెండు రూపము లేర్పడు చున్నవి. (1) వ్యావహారిక రూపము, (2) పారమార్థిక రూపము. మొదటిది సాపేక్షము, రెండవది నిరపే

*అపర ప్రత్యయం శాంతం ప్రపంచై రప్రపంచితమ్ ।

నిర్వికల్ప మనానాగ్ధ మేత త్తత్త్వస్య లక్షణమ్॥ (మూ. కా. 18-9)

అప్రహీణ మసంప్రాప్త మనుచ్ఛిన్న మశాశ్వతమ్ ।

అనిరుద్ధ మనుత్పన్న మేత నిర్వాణ ముచ్యతే॥ (మూ. కా. 25-3)

క్షము. ఈ విభాగము మాధ్యమక దర్శనమున కత్యంత ముఖ్యము. ఈ రెండును వ్యవహారస్థునకు సత్ప్రసూలే. భాస్వ న్మండల గతునకు తమము కలుగనొల్లనట్లు పరమార్థసిద్ధికి వ్యవహారసత్య మనునది కలుగదు. ఈ భేదము గ్రహింపఁ జాలనివానికి మాధ్యమక దర్శనము అంధదీపము. కావుననే నాగార్జునుఁడు మూలమాధ్యమక కారికలలో

యేఽనయో ర్నవిజానంతి విభాగం సత్యయో ర్ద్వయో ।

స్తే తత్త్వం న విజానంతి గంభీరం బుద్ధకావసే ॥ 24-9

అని చాటియున్నాఁడు. ఈ సత్య ద్వయార్థము సాచార్య చంద్రకీర్తి యిట్లు వివరించుచున్నాఁడు :—

ఉపాయభూతం వ్యవహార సత్యమ్ ।

ఉపేయభూతం పరమార్థ సత్యమ్ ॥ మాధ్యమకావతాతము 6-80

ఈ ప్రపంచ మంతయుఁ బ్రతీత్య సముత్పన్నమే. ప్రతీత్య సముత్పన్నమైనదెల్ల వ్యావహారికమేకాం పారమార్థికము గాదు. వ్యావహారికము తత్త్వముచే నిఃస్వభావము. నిఃస్వభావము గావున శూన్యము. అంతియకాని యీ ప్రపంచ మందు నేవస్తువు, నే సిద్ధాంతము, నే దృష్టియుఁ బరమ సత్యము గాదు. మూలమాధ్యమక కారికలు ఒక్కొక్క పరిచ్ఛేదమున వ్యవహారసిద్ధమగు నొక్కొక్క విషయమును గ్రహించి యది ప్రతీత్య సముత్పన్నమనియు, గావున నది నిఃస్వభావ మనియు, నిఃస్వభావ మగుటచలన నడి శూన్య మనియు వ్యవస్థాపించుచున్నవి.

ఈ క్రింది పట్టికను బరిశీలించినచో మూలమాధ్యమక కారికా పరామృష్టార్థము స్పష్టము గాఁగలదు :—

పరిచ్ఛేదము

మొదటి పరిచ్ఛేదము

రెండవ ,,

మూడవ ,,

నాల్గవ ,,

అయిదవ ,,

ఆఱవ ,,

ఏడవ ,,

ఎనిమిదవ ,,

తొమ్మిదవ ,,

పదవ ,,

పదునొకండవ ,,

పందెండవ ,,

పదుమూడవ ,,

పదునాలుగవ ,,

పదునైదవ ,,

పదునాఱవ ,,

పదునేడవ ,,

పదునెనిమిదవ ,,

పందొమ్మిదవ ,,

ఇరువదవ ,,

ఇరువదియొకటవ ,,

ఇరువది రెండవ ,,

ఇరువది మూడవ ,,

ఇరువది నాల్గవ ,,

ఇరువది యైదవ ,,

ఇరువది యాఱవ ,,

ఇరువది యేడవ ,,

పరీక్షితార్థము

ప్రత్యయములు

గతి

ఇంద్రియములు

స్కంధములు

ధాతువులు

గుణి గుణ సంబంధము

సంస్కృత పదార్థము

కర్మ కారకములు

పూర్వము

అగ్నింధనములు

పూర్వాపరములు

దుఃఖము

సంస్కారము

సంసర్గము

స్వభావము

బంధన మోక్షములు

కర్మ ఫలము

ఆత్మ

కాలము

కారణ సామగ్రి

ఉత్పత్తి లయములు

తథాగతుడు

(ఈశ్వరుడు)

విపర్యాసము

ఆర్యసత్యములు

నిర్వాణము

ద్వాదశాంగములు

దృష్టి

ఇంతకు మున్ను కార్యకారణ భావమున నాగాద్భుతుని సిద్ధాంతము పరిశీలించితిమి. ఇంక మిగిలిన వాని సన్నిటిని సాకల్యముగాఁ బరిశీలింప నవకాశము చాలదు. కావున ముఖ్యములుగాఁ దోచు గతి, కాలము, ఆత్మ, యీశ్వరుడు, స్వభావము, విపర్యాసము, నిర్వాణము, దృష్టి యను విషయములనుగూర్చి శూన్యవాదము చెప్పుచున్న సిద్ధాంతము గ్రహించుట యావశ్యకము.

గ తి

వైవాహిక క్రియకు వధూవరులనలె గమన స్వభావ గ్రహణమునకు గతి దేశము లావశ్యకములు. గమనము లేక ఇది గతము, ఇది యగత మని దేశ విభాగ మేర్పడదు. దేశ విభాగము లేక గమనము గోచరింపదు. అట్లే గమనము లేని గంత కర్థము లేదు. గంతృ హీన మగు గమన మగోచరము.

గమనమునుబట్టి యిది గతము, ఇది యగతము నిది గమ్యమానము నని దేశమును విభజించు చున్నాము. సామాన్యదృష్టి కిచ్చుట సంశయము గలుగదు. కాని నాగాద్భుఁ డిట్లు ప్రశ్నించుచున్నాఁడు :— “గమింపఁబడినది గతము. ఇంక గమింపఁబడఁగలది యగతము. ఇంత వఱకు సంశయింప నక్కఱలేదు. కాని గమ్యమాన మగు దేశము గతాగతములను విడిచి యెందున్నది ?”

ఇట్లు ప్రశ్నించుట యందలి నాగాద్భుతుని తాత్పర్య మిది :— గమ్యమాన మగు దేశము గతమునందు లేదు ; అగతమందును లేదు. దేవదత్తుఁడు పాదము మోపినాఁడు. ఆ పాదము దేశమును విభజించినది. కాలు మోపిన దేశము

గతము. మిగిలినది యగతము. ఈ గతాగతములలో గమ్యమాన దేశ మెక్కడ నున్నది ?

గమన మొక చేష్ట. కాలు తీయుట మోపుట యనునవి యా చేష్ట కుఁబడుటలు. ఈ లక్షణములు లభించుచున్న దేశమే గమ్యమానము. అది గతము గాదు. అగతమును గాదు. కేవలము గమ్యమాన మని తోచ వచ్చును.

ఇది యథార్థ మగుచో గమ్యమానము గమింపఁబడుచున్నదని చెప్పవలయును. ఇట్లు చెప్ప వాక్యమున కర్థమేమి? గమ్యమానమునకు గమనము లేదని యర్థము చేసికో వలయును. లేదా, గమ్యమానమునకు గమన ద్వయము గల్పింప వలయును. మొదటి పక్షమున గమ్యమానము గమన రహితము గావలయును. అట్లగుచో గమిక్రియాయోగ శూన్యమును గమ్యమాన మనుట యెట్లు? తత్క్రియా యోగమువలననే కదా దానిని గమ్యమాన మనుట! కావున గమ్యమానము గమన క్రియా యోగ రహితము గాఁ జాలదు. కావున రెండవపక్ష మాశ్రయింప వలయును. అట్లు చేసిన గమన ద్వయ మంగీకరింప వలయును. ఎట్లన గమ్యమాన మని పేర్కొనుటకు పేతువైన గమన మొకటియు, నందుఁ బ్రవర్తిల్లుచున్న గమనము మఱొకటియుఁ గలిసి వెరసి రెండు గమనము లగుచున్నవి. ఈ గమన ద్వయ మంగీకరించిన గంత్వ ద్వయమును గూడ నంగీకరింప వలయును. కారణ మేమన గంత్వ రహితమైన గమనము లేదు. కత్తిని విడిచి పడును, నెలను విడిచి పెన్నెల, నిప్పును విడిచి వేడిమి కలుగవు గదా? కావున గతాగత వినిర్భూత మైన గమ్యమానము లేదు.

గమ్యమానము లేకపోయిన పోవుఁ గాక. పోవు వాఁడున్నాఁడు. కావున గమన మున్నదని తలంప వచ్చును.

కాని యిచ్చటఁ గొంత జాగరూకతతో నాలోచింప వలయును. పోవు వాఁడు పోవునా? పోవని వాఁడు పోవునా? పోవని వాఁడు పోవు ననిన వ్యాఘాతము కలుగును. పోవు వాఁడు పోవు నను యిట్లును బరిశీలింప వలయును. పోవు వాఁడు పోక కలవాడేని గావలె, లేదా లేని వాడేని గావలె. పోక లేని వానిని పోవు వాఁడనము. పోక కలవానిని మాత్రమే పోవు వాఁడందుము. పోవు వాఁడు పోవు నన్నచో రెండు పోకల సంగీకరింప వలసి వచ్చును. పోకలు రెండున్నప్పుడు వానికిఁ గర్త లేరువు రుండి వలయును. ఆ కర్తలలో నొకఁడు పోవు వాడని యంగీకరింత మానుకొనుడు. ఇంక నీ రెండవ వాడొక్కడనుండి యూడిపడుచున్నాడు?

కావున పోవు వాఁడు పోవుట లేదు. పోవని వాఁడు పోవుట లేదు. వీరిద్దఱుఁ గాక యింక పోవు వాఁడెవ్వఁడు? కావున గమనము లేదు.

ఇట్లనఁగానే, “గమనము లేకపోవు టేమి? నిలుచున్న దేవదత్తుఁడు కదలి చనుటను గాంచు చున్నాము గదా! కావున గమనము కలుగ వలయును. లేనిచో దేవదత్తుఁడు కదలి చనుట సంభవింపదు. ఇంతకు మున్ను పేర్కొనిన చిక్కులన్నియు గమన మెందున్నది యను ప్రశ్నలన వచ్చి చుట్టుకొను చున్నవి. అట్లు గాక గమన ప్రారంభమును బరిశీలించిన దాని యనికి సిద్ధింపక తప్పను,” అని భావింప వచ్చును.

ఈ కల్పనయు సమాలోచనీయమే. దేవదత్తుని గమన మెప్పుడు ప్రారంభ మగుచున్నది? గతమునందా? అగతమునందా? గమ్యమానమందా? గమనము గతమగు దారంభమైన దని తలఁప వీలు లేదు. ఏల యన భూత వర్తమానములకు విరోధముగదా! అది మఱి యగతారంభ మనియుఁ బెప్పురాదు.

కారణమేమి ? భవిష్య ద్వర్తమానములకు విరోధము గలదు గదా ! గమ్యమానమున గమన ప్రారంభము వచింప వీలు లేదు. ఏలయన గమ్యమానము లేదని యింతకు మున్నే తేలిపోయినది. కాదు, ఉన్న దని పిడివాదమునకు దిగిన, క్రియా ద్వయ ప్రసంగము, కర్తృ ద్వయ ప్రసంగము నేర్పడును.

కావున గతాగత గమ్యమానములందు గమనారంభము గోచరించుటలేదు. ఇంక గమన ప్రారంభ మెచ్చుట ?

“గతాగత గమ్యమానములందు గమన ప్రారంభము గలుగక పోవుచుగాక, గతాగత గమ్యమానము లున్న,” వని తలంపవచ్చును. కాని గమన మున్న గతాగత గమ్యమానములు సిద్ధింపఁ గలవు. ఏల యన గమిక్రియ ప్రారంభమై యది యుపరత మైనప్పుడు గతమనియు, నది వర్తిల్లుచున్నప్పుడు గమ్యమాన మనియు, నా క్రియ యజాతముగా నున్నప్పుడు అగతమనియు నందుము. కాని గమనప్రారంభ లబ్ధియే లేదు. ఇంక గతాగత గమ్యమాన పరికల్పన ‘మెట్లు పోనఁగును ?

కేవల గమనమునే విచారించిన నది కనిపింపక పోవచ్చును. కాని స్థితి యున్నది. అస్తిప్రతిపక్షము సత్తు, వెలుగునకుఁ జీకటి, పారమున కవారము ప్రతిపక్షములు. ఆంధ్యము నవారము నున్నవి. కావున ప్రకాశావారము లున్నవి. అట్లే గతికిఁ బ్రతిపక్షము స్థితి. స్థితి కలదు. కావున గతి కలదు. ఇట్లు సిద్ధించు గతి లేదనుట యుక్తి సహము గాదని వాదించవచ్చును.

ఈ యుక్తియుఁ బరిశీలనార్హమే. స్థితియున్న గతి యుండును. కాని స్థితి యున్నదా ? ఉన్న దన నది యెందు న్నది ? గంత స్థాత కాఁడు. ఏల యన గమన సహితంఁజే కథా

గంత! అట్టి గంత స్థాత యగుట యెట్లు? ఇంక నగంతయు స్థాత గాఁడు; అగంతయే స్థాత యనుచో పూర్వోక్త న్యాయమున స్థాతృత్వము ప్రసంగము, స్థితిత్వము ప్రసంగము గలుగును. కావున నగంత స్థాత గాఁడు. ఇంక గంత్ర గంతలకంటె నన్యుడై స్థాత యెక్కడున్నాఁడు? స్థాత లేక స్థితి యెట్లు గలుగును? అగ్ని లేక యావ్యము గలుగునా?

ప్రారంభమునుబట్టి స్థితిని సాధిత మన్ననుఁ బోగుఁగ కున్నది. ఏలయన గతి నివృత్తియే స్థితి. గతి ప్రారంభమున్న స్థితి ప్రారంభముగూడ లభించును. కాని గతి ప్రారంభము గతాగత గమ్యమానములం దెందును లభింప దని పూర్వ పరిశీలనము చాటుచున్నది. ఇట్లు గతి లభింప నప్పుడు తన్నివృత్తిప్రారంభ రూప మగు స్థితిప్రారంభ మెచట లభించును?

పోనిండు, కేవల స్థితి యున్నఁ దత్ప్రతిపక్ష మగు గతి కలుగఁగలదు. కాని స్థితి లభించుట లేదు. గత్యభావ నిరూపక కారణములే స్థిత్యభావమును వ్యవస్థాపించుచున్నవి. ఇట్లు స్థితియొక్క యనుపపత్తిచే గతియు సిద్ధింప కున్నది.

ఇతఃపూర్వ సిద్ధాంతముల నుపేక్షించి గతి యున్న దను కొందఱు. అగుచో గతి ఎందున్నది? ఎట్లున్నది? ఈ గతి గంతకంటె నన్యమగునా? లేక గంతయే గమనమగునా? గతియే గంత యనుచో కర్తృకర్మముల కైక్యము వాటిల్లును. అప్పు డగ్నింధనములు, పితృపుత్రులు, కుతారకాష్ఠము లొకటి కావలసివచ్చును. అప్పు డితఁడు గంత, యిది గమన మను విభేద మేర్పడఁజాలదు. పైఁగ గంత నిరంతర గమనుఁడు గావలసి వచ్చును. మీఁదుమిక్కిలి గంత్యగమనము మఱొక ధానికి సంక్రమింపఁజేయ శక్యము గాదు,

ఇక రెండవ పక్ష మాత్రయించి గతికంటె గంత యన్యుడని చెప్పుకొన్న పక్షమున గమనము లేని గంత, గంతరహిత మగు గమనము గలుగ వలయును. ఘటపటాదులు ఒకదానిని దొఱచి మఱియొకటి వేటువేటుగ లభించుచున్నట్లు గంతగమనములు విడివిడిగా ఒకదానిని విడిచి మఱొకటి లభించుట లేదు.

ఈవిధముగా నేకీభావముచేగాని, నానాభావముచేగాని గంతగమనములు సిద్ధింపకున్నవి.

నాగార్జును లిట్లు గతిని మాత్రమే కాక స్థితిని గూడ నిరాకరించు చున్నారు. గ్రీక్ తత్వవేత్త జీనోయేమి, శంకరులు మున్నుగాఁ గల యద్వైతు లేమి స్థితిని మాత్ర మంగీకరించి గతిని ప్రతిపేధించు చున్నారు. బెర్క్లెన్ గతిని మాత్ర మంగీకరించి స్థితిని ప్రత్యాఖ్యానించుచున్నాడు. మాధ్యమ కాచార్యుఁ డగు నాగార్జునుఁడు స్థితి గతులు రెండును సాపేక్షము లనియుఁ దాత్త్వికములు గావనియు సిద్ధాంతీకరించు చున్నాడు. అంతేకాని వ్యావహారికముగా స్థితిగతులను గాని, ప్రపంచమును గాని ప్రతిపేధించుట లేదు.

కా ల ము

ఇప్పుడు క్రమప్రాప్త మగు కాల విషయమున మాధ్యమక మత మాలోచింప వలయును.

కాలము నిత్యద్రవ్య మని కొందఱు భావించుదు. మఱికొందఱు భూత భవిష్య ద్వర్తమానము లున్నవి గావున కాల మున్న దందురు. వేఱొక కొందఱు లవముహూర్తాదికముచే గొలువఁబడు చున్నది గావున కాలము కల దందురు. ఇంకొక కొందఱు కాల వృద్ధాది

భావము లున్నవి గావునను, సోత్పాద స్థితి భంగము లగు విషయములు గోచరించు చున్నవి గావునను కాల మున్న దందురు.

ఈ నాలుగు వాదములలో నొక్కొక్క దానిని బరీక్షించి, యది యుక్తిసహము గాదని ప్రదర్శించి నాగాడ్డనుఁడు కాలమును ప్రతిపేధించు చున్నాఁడు.

కాలము నిత్య ద్రవ్యమని భావించువారు సర్వ భూతములు దానివలననే పుట్టుచు గిట్టుచున్న వందురు.

కాలః పచతి భూతాని కాలః సంహరతే ప్రజాః

కాలః సుప్తేషు జాగర్తి కాతో హి దురతి క్రమః ॥

అని కాలమును వర్ణించుచుఁ జరాచర ప్రపంచమున కెల్ల నదియే కారణ మని యందురు. యథార్థముగా కాలము నిత్య పదార్థమై సర్వమునకుఁ గారణమగుచో నంకు రావిర్భావమునకుఁగూడ నా కాలమే కారణము గావలయును. కాలము నిత్యము గావున కార్యమగు నంకు రోత్పత్తియు నిరంతర ప్రవృత్తి కావలయును. కాని యంకు రోద్భవము నిత్యప్రవర్తి కాదు. కొన్ని సమయములందే యది ప్రవర్తిల్లుచున్నది. కావున కారణభూత మగు కాలముగూడఁ గొన్ని సమయములందే యుండి యితర సమయములందుఁ గలుగక పోవలయును. లేదా యంకు రోత్పత్తి యట్లే కాలము సనిత్యము గావలయును. కాల మనిత్య మయిన నది హేతు ప్రత్యయములవలనఁగలుగు నది కావలయును. అనఁగా హేతు ప్రత్యయములున్నపు డుండి యపి లేనప్పుడు లేకపోవుచు కాలముఁ గాదాచిత్కమగును. అట్లగుచో కాలమునకు నిత్యత్వము గలుగదు.

పైఁగా కాలము కారణ మను పక్షమున నది ఫలోత్పాదమునకుఁ దోడ్పడ వలయును. తోడ్పడని దానిని

గౌరణ మనరాదు. కాలము నిజముగా కారణమయిన, నది కార్యము గావలయును. ఈ మార్పు కలుగక ఫలోత్పాదము సంభవింపదు. బీజము మాటి మొలక యగును. మొలక యేర్పడిన పిమ్మట బీజము గలుగదు. అట్లే కాలముగూడ మాటిపోయి కార్యరూపము పొందవలెను. కార్యరూపము పొందనిచో కాలము కారణము కాక పోవలయును. లేదా కారణాపేక్ష లేకయే ఫలోత్పాదము సంభవింపవలయును.

కాలము మాట దేని ఫలోత్పత్తి కది కారణముగాదు. పైగా నిత్యమైన కారణమువలన నుత్పన్నమైన కార్యము గూడ నేల నిత్యము గాదు? హేతుఫలములకు వైలక్షణ్యము సమంజసము కాదు. సుభంజన మగు మృత్తికనుండి సుభంజన మగు భండము, దుర్బేదమగు హేమమునుండి దుర్బేదమగు కలశము కలుగుచున్నవి. అపు ఛేనిలో మేయ దూడ గట్టున మేయదు.

ఇప్పటి వఱకు సాగించిన పరిశీలనము కాల కారణతను బ్రతిపేధించును గాని కాలమును బ్రతిపేధింపదు. కావున నిప్పుడు కాల మున్నదా లేదా యను విషయమును బరిక్షింప వలయును.

కాలము సత్పదార్థ మయిన, నది సంస్కృత పదార్థమో, యసంస్కృత పదార్థమో యగును. హేతు ప్రత్యయ సంజాత మగునది సంస్కృత పదార్థము. ఈ పదార్థము తాత్పర్యస్థితిభంగసంగతము. ఈ యుత్పాద స్థితి భంగములు సాపేక్షములు గాని తాత్త్వికములు గావు. కావున తాత్త్వికముగా, బారమార్థికముగా సంస్కృత పదార్థము లేదు. సంస్కృత పదార్థ మున్న నసంస్కృత పదార్థ ముండును. సంస్కృత పదార్థము పారమార్థికముగా లేనపుడు అసంస్కృత పదార్థము గూడ నుండదు... కావున

కాలము సంస్కృత పదార్థముగా నైన సిద్ధింపదు. అసంస్కృత పదార్థముగా నైనను సిద్ధింపదు. మఱెట్లు సిద్ధించును?

కావున కాలము పారమార్థికముగా లేదు.

ఇక రెండవ వాదము “భూత భవిష్యద్వర్తమానములున్నవి; కావున కాల మున్న,”దని ప్రతిపాదించు చున్నది. భూత భవిష్యద్వర్తమాన విభాగ శూన్యముగా కాలమర్థము కాదు. అట్లే యగుచో భూతమునకు భవిష్యద్వర్తమానములకుఁ గల సంబంధమేమి? భూత మపేక్షించి తక్కినవి రెండు కలుగవలెను. లేదా యపేక్షింపక కలుగవలెను.

భూతము నపేక్షించి భవిష్యద్వర్తమానములు గలుగునేని, యా రెండు కాలములు భూతమునం దుండవలయును. ఏల యన నొకదానియందు మఱొకటి లేనప్పుడు, ఆ మఱొకటి యా తొలిదాని నపేక్షింపదు. ఇసుకయందుఁ దైలము లేదు. కావునఁ దైల మిసుక నపేక్షింపదు.

ఈ సందర్భమున నొక శంక కలుగ వచ్చును. చీకటి ప్రత్యేక పదార్థము గాదు. కావున నది లేదు. అయినను దత్ప్రతిపక్ష మగు ప్రకాశ మున్నది. అట్లగుటచే తమము ప్రకాశముచేతను, ప్రకాశము తమముచేతను నపేక్షితములగుచున్న వని వాదింప వచ్చును. కాని యిది సాధ్య సమ మగుటచే యుక్తము గాదు.

ప్రకృత మనుసరితము. బీజమునం దంకుర కాండముల వలె భూతమునందు భవిష్యద్వర్తమానము లున్న వని తలంప వచ్చును. భూతమునఁ దక్కుంగల రెండు కాలములున్న, నవి రెండును భూతమే యగును గాని భవిష్యద్వర్తమానములు గాఁజాలవు. పైఁగా వర్తమా నావస్థాతి

క్రాంత మైనది భూతము; ప్రవర్తమా నావస్థ వర్తమానము. అసంప్రాప్త మైనది భవిష్యము. ఈ మూడూను భూత మగుట యెట్లు ? ఒక దానియందు మఱొకటి యుండు టెట్లు ?

ఈ చిక్కు లన్నిటినిఁ బరిహరింప నెంచి భూతమునందు భవిష్య ద్వర్తమానములు లేనన వచ్చును. కాని యంత మాత్రమున భవిష్య ద్వర్తమానములు గలుగక పోవని వాదింప వచ్చును. ఈ పక్షమున భూతమునకు భవిష్య ద్వర్తమానములకు నపేక్ష యుండదు. భూత కాలాపేక్ష లేని భవిష్య ద్వర్తమానములు తురగ విషాణములు. భవిష్య ద్వర్తమానములు లేనప్పుడు భూత కాల మెట్లు సిద్ధించును ?

ఈ విధముగా భూత మపేక్షించి కాని, యపేక్షింపక కాని భవిష్య ద్వర్తమానములకు సిద్ధి లేదు. అట్లే వర్తమా నాపేక్షచేఁగాని యనపేక్షచేఁ గాని భూత భవిష్య త్కాలము లకు, అనాగ తాపేక్షచేఁ గాని యనపేక్షచేఁ గాని భూత వర్తమానములకు సిద్ధి లేదు.

తృతీయ వాదపరు లిట్లు చెప్పుదురు :— కాలము పరిమాణవంతము. కావున నది యున్నది. కలుగని గాడిద కొమ్ములు మూరెఁడును గావు, బారెఁడును గావు. కాలమున కట్లుకాక లవ ముహూర్త దివసాది పరిమాణ మున్నది. కావున కాల మున్నది.

ఈ వాద మొకప్పుడే సమర్థనీయము. కాలము ఊణాది వ్యతిరిక్తముగా నవస్థితమై యున్నచో, ఊణాదు లతోఁ గొలిచి గ్రహింపవచ్చును. కొలత పాత్రలకంటె

ఇట్లే ఉత్తమ మధ్య మాధమములు, కుశ లాకుశ లావ్యాకృతములు, ఉత్పాద స్థితి భంగములు, పూర్వాంతాపరాంత మధ్యాంతములు, కామయా ప్యాయాప్య ధాతువులు, ఏకత్వ ద్విత్వ బహుత్వములు, తక్కుంగల త్రిపదార్థ సంబంధావస్థితములు సిద్ధింపవు.

నన్యము గావున ధాన్యమును గొలిచి గ్రహించు చున్నాము. కాని కాలము ధాన్యమట్లు తన్నుగొలుచుకొమ్మని కూటస్థముగా నవస్థితమై ఊణాదికముకంటె వేఱుగాలేదు. కావున ఊణాదికముచే గ్రహింపఁ బడుట లేదు. ఇట్లుగుటచే స్థితమైన కాలము లేదు. లేని దానిని నెవ్వఁడు గ్రహింపఁ గలఁడు? గ్రహింపఁబడని కాల మెట్లు ప్రజ్ఞప్యమాన మగును?

“పోనిండు, నిత్యమై స్వభావ సిద్ధముగా రూపాది వ్యతిరిక్తముగా కాలము లేదు. కాని రూపాది సంస్కారములను బొంది ప్రజ్ఞప్యమాన మగుచు కాలము ఊణాది శబ్దముచే వాచ్యమగుచున్న”దని యనవచ్చును.

ఇదియు సిద్ధింపదు. ఏల యన భావమును బొంది కాలము కలుగుచున్నచో భావము లేనప్పుడు కాలము లేకపోవలయును. అద్ద మున్నప్పుడు ప్రతిబింబ నావకాశ మేర్పడుచున్నది. అద్దము లేనప్పుడు ప్రతిబింబము గలుగదు. వాస్తవముగా భావములు ప్రతిబింబ సమానములు. కావున నవి పారమార్థికములు గావు. భావమే పారమార్థికముగా లేనప్పుడు కాలము మాత్ర మెట్లు కలుగును? కాలమే లేనప్పుడు ఊణాది భేదము లెట్లేర్పడును?

కావున కాలము పారమార్థికముగా లేదు.

ఆ త్మ -

కాల స్వరూపానంతరము పరీక్షణీయ మాత్మ. వైదిక దర్శనము లన్నియు నాత్మ సంగీకరించును. ఉద్గుఁభాల తోపాటు ఆత్మ వాదముతోఁ బెరిగిన మన మీ సందర్భమున మాధ్యమక వాదమును నిర్దిష్టమై విని జాగరూకతతో

ననుశీలనము గావించి యా పిమ్మటనే సత్యము గ్రహింప వలయును.

రూపము, వేదన, విజ్ఞానము, సంజ్ఞ, సంస్కారము లను వానిని బౌద్ధులు పంచ స్కంధము లందురు. ఈ స్కంధ ములకు నాత్మకుఁ గల సంబంధ మేమి? ఇది తేలిన, నాత్మ స్వరూపము గూడ నిశ్చిత మగును. నాగార్జునుఁడు ప్రసంగా పాద ముఖమున ఆత్మను బ్రతిపేధించుచున్నాఁడు :—

స్కంధములే యాత్మ యనుచో దోష పరంపర వాటిల్లుచున్నది. స్కంధములు జనన మరణములకుఁ బాల్పడు చున్నవి. స్కంధములే యాత్మ యయినచో నాత్మ యుత్పాద భంగములు పొందవలయును. పైఁగా మున్నులేని యాత్మ పుట్టవలసి వచ్చును. పుట్టుకవలన నది కృతకము గావలసిన వచ్చును. మీఁదుమిక్కిలి కారణము లేకయే యాత్మ జన్మింప వలయును. దీనివలన నాత్మ కనిత్యతా దోషము సంప్రాప్తించును.

ఇంతియ కాదు; స్కంధములే యాత్మ యను పక్షమున స్కంధము లనేకములుగావున, నాత్మలనేకములు గావలయును. స్కంధములు పుట్టుచు గిట్టుచున్నవి. కావున నివి పుట్టుక గిట్టుకల ముందు వెనుకలఁ గలుగ నొల్లవు. ఇట్లే యాత్మయు నుత్పత్తి లయములు పొందుచు జనన మరణములకుఁ బూర్వ పర కాలములందు లేక పోవలయును. ఒకవేళ వీని సంగీకరింత మన్న కర్తచేసిన కర్మమునకు ఫలము గలుగక పోవలసి వచ్చును. విశేషించి యొకని కర్మ ఫలము వేతొకఁ డను భవింప వలసి వచ్చును. అనఁగా దేవదత్తుని యాపద సేవనము విష్ణుగుప్తునకు స్వాస్థ్యము గలిగింప వలయును.

పైఁగా స్కంధములే యాత్మ యగుచోఁ గర్త కర్మ ముల కైక్యము వాటిల్లును. ఆ పక్షమున నగ్నింధనములు,

చేత్తచేద్యము లొకటి కావలయును. ఇట్లొకటి యగుట లోక విరుద్ధము. అనుభవ విరుద్ధము.

ఈ హేతువులచే స్కంధము లాత్మ గాఁజాలవు.

పోనిండు, స్కంధములకంటె నాత్మ యన్య మగునా?

ఇదియు యుక్తి సహము గాదు. ఏల యన నీపక్ష మున స్కంధ లక్షణములకంటె నాత్మ లక్షణములు భిన్నములు గావలయును. అశ్వ లక్షణములకంటె గో లక్షణములు భిన్నములైనట్లే, స్కంధ లక్షణములకంటె నాత్మ లక్షణములు భిన్నములు గావలయును. అశ్వమునకు రింఖా హేషలు ప్రత్యేక లక్షణములు. ఇవి గోవునం దుండవు. అట్లే స్కంధములకు హేతు ప్రత్య యావాప్తియు, నుత్పాద స్థితి భంగముల కలిమియుఁ బ్రత్యేక లక్షణములు. ఈ లక్షణము లాత్మకుఁ గలుగరాదు. అప్పు డాత్మ హేతు ప్రత్య యోత్పాద స్థితి భంగరహితమై యకర్మకమై గగన సదృశము గావలయును. అజాతుఁడైన మానవునకు నామమైనఁ గలుగనట్లే, యాత్మ పదార్థమున కాత్మ యను పేరైనఁ గలుగక పోవలయును. మీఁదుమిక్కిలి యీదృశ మగు నాత్మకు తద్వ్యతిరిక్త లక్షణ వంతములగు స్కంధములతో సంబంధ మేర్పడరాదు. “స్వర్క రహిత మగు భావమునకుఁ బ్రేరణము సంభవింపదు. కావున దేహ చేష్టకుఁ గర్త యయిన జీవుఁడే కలుగఁడు. పైఁగా నిష్క్రియమగు నది నాస్తితా సమానము.”

ఈ సందర్భమున నిట్లాశంకింప వచ్చును. ఆత్మ వేఱు, స్కంధములు వేఱు. స్కంధ విలక్షణమైన విజ్ఞానమే యాత్మ యని తలంప వచ్చును. కాని చిత్త మెప్పుడును దనకంటె నన్యలక్షణము గల విషయమును గ్రహించుచున్నది. అట్టి చిత్తము పృథగ్లక్షణ సిద్ధమగు నాత్మను గ్రహింప వలయును.

కాని చిత్త మట్టి యాత్మను గ్రహించుట లేదు. కావున నాత్మ స్కంధవృత్తిరిక్తము గాఁజాలదు. ఇంతకు మున్ను నిశ్చయించిన రీతిగా స్కంధము లాత్మ గాదు.

పైని చెప్పకొన్నట్లు గాక స్కంధముల నపేక్షించి యాత్మయు, నాత్మ నపేక్షించి స్కంధములును గలుగు చున్నవా? ఈ పక్షమున చెట్టుముందా విత్తుముందా యను ప్రశ్న పొడమును. అట్లుకాక ఆత్మ స్కంధములు సమకాల సిద్ధు లనుచో, నొండాంటికి సంబంధమే లేకపోవలయును. ఏకకాలోద్భవము లగు గోవిషాణ ద్వయమునకుఁ బరస్పర సంబంధ మేర్పడుటలేదు. వాస్తవమునకుఁ బరస్పరాపేక్షము లలో నేదియు సిద్ధింపదు.

ఇంతకు స్కంధముల నపేక్షించి కాని, యపేక్షింపక కాని యాత్మ సిద్ధించుటలేదు. అట్లే యాత్మ నపేక్షించికాని, యపేక్షింపక కాని స్కంధములకు సిద్ధిలేదు.

ప్రకృత సందర్భమున మఱొక యాలోచనము గలుగ వచ్చును. దేవదత్తుఁడు ధనవంతుఁడు, లేదా బుద్ధిమంతుఁడని పలుకుచుండుము గదా! అట్టి సంబంధమే స్కంధములకు నాత్మకు నుండవచ్చునని యేల తలంపరాదు?

దేవదత్తుఁడు ధనవంతుఁడని పలికినపుడు ధనమువేటు, దేవదత్తుఁడు వేటు. అట్లే ఆత్మయు స్కంధములకుండు వేతై నది గావలయును. ఇది యుక్తి సహము గాదని అన్యత్వ ప్రతిషేధ సందర్భమునఁ దేల్చికొంటిమి. ఇక దేవదత్తునకు బుద్ధికి గలుగు సంబంధమే యాత్మకు స్కంధములకుఁ గలుగు ననుచో, నీ రెంటికి నైక్య మంగీకరింపవలయును. కాని యీ యైక్యము యుక్తి క్షమము గాదని యేకత్వ ప్రతిషేధ సందర్భ మునఁ దేల్చికొంటిమి.

పైని చెప్పినట్లు గాక కూపములయం దుదకమట్లు గాని, ఘటమందు జలము లట్లుగాని స్కంధములం దాత్మ కాని, ఆత్మయందు స్కంధములుగాని యున్నవని చెప్ప వీలు గలుగకున్నది. ఏలయన ఆత్మ స్కంధముల కన్యత్వసిద్ధి లేదు గదా!

ఈ హేతువులనుబట్టియే యార్య నాగార్జునుఁడు,

ఆత్మనశ్చ సతత్త్వం యే భావానాం చ పృథ క్పృథక్ ।

నిర్విశంతి న తా న్మన్యే కాసన స్యార్థ కోవిదాన్ ॥

అని వ్యాహరించెను.

ఇక్క డట్లు లాశంకింప వచ్చును. తర్క మేమైనఁ బ్రతిపాదింప వచ్చును. కాని గతమును స్మరించు కర్తయు, కర్మ ఫలములఁ గుడుచు భోక్తయు నున్నాఁడని యనుభవము చెప్పు చున్నది. యుక్తి లేదని సాధించు చున్నను వహ్ని దహింపక మానదు. కడిగి యెసటఁ బోసిన బియ్య ముడుకక మానవని తలంప వచ్చును. మాధ్యమకు లీ యనుభవమును ద్రోసి రాజనుట లేదు. వారు విషయములకు వ్యావహారిక సత్త నంగీకరించు చున్నారు. “అద్దము గ్రహించి ముఖ ప్రతి బింబము పొందు చున్నాము. వాస్తవముగాఁ బ్రతిబింబము లేదు. స్కంధములను బొంది యహంకారము గోచర మగు చున్నది. ప్రతిబింబమువలె నహంకారమును వాస్తవము గాదు. ఆదర్శము గ్రహింప నప్పుడు ప్రతిబింబము గలుగ నట్లే, స్కంధములు లేనప్పు డహంకారమును గలుగదు,” అని యార్య నాగార్జునుఁడు చెప్పుచున్నాఁడు.

ఇదియే సిద్ధాంత మగుచో జాద్ధ శాసనమున నొక్కడ నాత్మ యున్న దనియు, వేటొక యెడ లేదనియు నికొక యెడ నుండియు నుండ దనియు, మఱొక్క యెడ నున్నదియుఁ

గాదు లేనిదియుఁ గాదనియుఁ గానఁబడుచున్నది. ఈ విభి
న్నోపదేశముల కైకవ్య మెట్లు సిద్ధింపఁగల దని సంశయ పడ
వచ్చును. కాని వైద్యు లెల్లరోగములకు నేకైకౌషధము
వాడుట లేదు. రోగ భేదమును బట్టి యౌషధ భేదము గలుగు
చున్నది. అట్లే వినేయ జనుల యధికారితా తారతమ్య
మునుబట్టి యుపదేశ తారతమ్యము గలుగుచున్నది. దీనిని
దృష్టియం దిడుకొనియే యార్యదేవుఁడెట్లు చెప్పియున్నాఁడు:-

వారణం ప్రా గళ్యస్య మధ్యే వారణ మాత్మనః ।

సర్వస్య వారణం పశ్చా ద్యో జానీతే స బుద్ధిమాన్ ॥

చంద్రకీర్తి యాత్మ స్కంధముల వ్యావహారికత్వము చాటు
నీ ప్రాచీ నోక్తి నుదాహరించినాఁడు :—

యథా యంత్ర కృతం తూర్యం వాద్యతే పవనేరితమ్

స చాత్ర వాదకః కశ్చిన్నిశ్చరం త్యథ చ స్వరాః॥

ఏవం పూర్వ సుకుఢత్వాత్ సర్వ సత్వాశ యేరితా ।

వా గ్నిశ్చరతి బుద్ధస్య నా స్యాస్తీహ కల్పనా ॥

ఇట్లు వ్యావహారికము లగు నాత్మ స్కంధములు పరస్ప
రాపేక్షవలననే సిద్ధించుచున్నవి. పరస్ప రాపేక్షచే సిద్ధించు
నవి పరమార్థములు గావు. ఈ కారణముచే ఆర్య
నాగార్జునుఁడు

ఏవం నాన్య ఉపాదానా న్న చోపాదన మేవ సః ।

ఆత్మా నా స్త్యుపపాదానో నాపి నా స్త్యేష నిశ్చయః ॥

అని సిద్ధాంతీకరించి యున్నాఁడు. ఇక్కడ “ఈ నిశ్చ
యమును లేనిదే,” యను నాగార్జునుని వాక్యమే యతని నిత
రాచార్యులనుండి వేఱు పఱుచు చున్నది.

తథాగతుఁడు (ఈశ్వరుఁడు)

ఆత్మయే పారమార్థికముగ లేనప్పుడు తథాగతుఁడు (ఈశ్వరుఁడు) గూడఁ బారమార్థికముగాఁ గలుగ నవకాశము లేదు. ఆత్మ నిత్యత్వ ప్రతిషేధ సందర్భమునఁ బ్రదర్శితము లగు నుపపత్తులే తథాగత నిత్యత్వ ప్రత్యాఖ్యాన సందర్భమున నాగార్హనుఁడు చూపియున్నాఁడు.

తథాగతుఁ డను నొక పదార్థ మున్న పక్షమున, నది యమలము నిష్ప్రపంచము గావలయును. లేదా స్కంధ స్వభావము గావలయును. కాకున్న స్కంధవంతుఁడు గావలయును. అదియుఁ గాకున్న స్కంధములందు తథాగతుఁ డుండవలయును. ఈ పక్షములందేదియు విచార క్షమముగాదు.

స్కంధములే తథాగతుఁ డయిన, నింధనమే యగ్ని గావలయును. అప్పుడు కర్తృ కర్మముల కైక్యము వాటిల్లును. మఱియు తథాగతుఁడు గూడ నుత్పాదస్థితి భంగములకుఁ బాల్పడును.

ఈ దోషములఁ బరిహరింప నెంచి తథాగతుఁడు స్కంధములకంటె నన్యుడని చెప్పుచో స్కంధములకంటె వేఱుగా తథాగతుఁడు గలుగవలయును. కాని యింధన మును విడిచి వేఱుగా వహిం లేదుగదా! ఒకవేళ నిట్టి యునికి సంభవమేని యగ్ని నిర్వేతుకమై యెప్పుడును బ్రజ్వరిల్లవలయును. అట్లే తథాగతుఁడును హేతు రహితుఁడై స్కంధములతో నిమిత్తములేక నిత్యుఁడై యుండవలయును. అప్పు డతఁ డకర్మకుఁ డగును. అనఁగా ప్రపంచ స్రష్టగాక యస్కంధ లక్షణుఁ డగును. ఇట్లగుట యుక్తము గాదు.

పై పక్షములనుఁ బోవిడిచి కూపమందు జలములవలె తథాగతునియందు స్కంధము లున్నవని కాని, ఘటము

లందుఁ జలమట్లు స్కంధములందు తథాగతుఁ డున్నాడని కాని చెప్ప నవకాశములేదు. కాదని చెప్పుకొన్న వీని రెంటికి పరస్పరాన్యత్వ మంగీకరింపవలసి వచ్చును. ఈ యన్యత్వము యుక్తిక్షమము గాదని యింతకుముందు జరపిన పరీక్షవలనఁ దేలినది గదా!

దేవదత్తుఁడు ధనవంతుఁడు రూపవంతుఁడని చెప్పు చున్నట్లు తథాగతుఁడు స్కంధవంతుఁ డనియేని చెప్ప వీలుగాదు. ఏలయన దేవదత్తునకు ధనమునకుఁ గలుగు సంబంధమే తథాగతునకు స్కంధములకుఁ గల దనుచో, వీనికిఁ బరస్పర విభిన్నత నామోదింప వలయును. ఈ విభిన్నతయు నంగీకార్యము గాదని యితః పూర్వమే నిశ్చితము గదా! దేవదత్తునకు రూపమునకుఁ గల సంబంధమే తథాగతునకు స్కంధములకుఁ గల దనుచో, నీ యుభయమునకు వైకృ మంగీకరింప వలసి వచ్చును. ఈ వైకృ మంగీకార్యము గాదని మున్నే తేలిపోయినది.

ఇ ట్లేపక్షములలో దేనివలనను తథాగతుఁడు సిద్ధింప కున్నాడు. ఇంక వీని కతీతుఁడై తథాగతుఁ డెట్లు కలుగును?

ఈ పక్షములను బరిత్యజించినను తథాగతుఁడు సిద్ధింపఁగలఁడు. అమలము లగు స్కంధములనుబట్టి తత్త్వ తోఁ2న్యుడగు తథాగతుఁ డనిర్వచనీయుఁ డని వ్యవస్థాసింప వచ్చునని తలంప వచ్చును. ఇట్లగుచో కారణ సామగ్రిని బట్టి ప్రతిబింబము వలె, అమలస్కంధములనుబట్టి తథా గతుఁడు ప్రజ్ఞప్యమానుఁ డగు నని చెప్పవలయును. కాని ప్రతిబింబము సస్వభావము గాదు. అట్లే తథాగతుఁడును సస్వభావుఁడు గాఁడు.

సస్వభావుఁడు గాక పోవుఁ గాక. దీనివలన బాధ యేమి? పర భావమువలననే తథాగతుఁడు ప్రజ్ఞప్యమానుఁ డగు నని

యందు మేని, పర భావము గూడ సిద్ధించుట లేదు. ఏల
యన స్వభావమే కలుగ నప్పుడు పర భావ మెట్లు కలుగును?

ఇట్లు స్వభావ పరభావములు సిద్ధింప నప్పుడు తథా
గతుఁ డెట్లు సిద్ధించును? పదార్థ మొకటి యున్న, నది స్వభా
వమో, పరభావమో కాఁగలదు. కాని స్వభావ పర
భావములు రెండును గలుగ నప్పుడు తథాగతుఁ డను నీ
యపర పదార్థ మేమి? కావున తథాగతుఁడు లేఁడు.

పంచ స్కంధములును బ్రతీత్య సముత్పన్నములే కాని,
స్వభావముచే లేవు. ఏల యన వీనికిఁ గూడ హేతు ప్రత్య
యము లున్నవి. తథాగ తాపేక్ష (ఉపాదాతయొక్క యపేక్ష)
వీనికిఁ గలుగు చున్నది. ఉపాదాత్రపేక్ష లేనప్పుడు ఉపా
దానము (పంచస్కంధములు) గలుగదు. కావున నుపా
దానము స్వభావ సిద్ధము గాదు.

స్వభావముచే లేనిది పరభావముచే నెట్లు కలుగును?
కావున నుపాదానము శూన్యము. శూన్య మగు నుపాదాన
ముచే శూన్యఁడగు తథాగతుఁడెట్లు ప్రజ్ఞప్యమానుఁ డగును?
కావున స్కంధములనుబట్టి తథాగతుఁడు ప్రజ్ఞప్యమానుఁ
డనుట సిద్ధింపదు.

ఈ రీతిగా తథాగతుఁడు మాయోపముఁడు, స్వప్నో
పముఁడు. బుద్ధధర్మములు స్వప్నోపములే. ప్రకృతమున నొక
విశేష మవశ్యము గ్రహింప వలయును. అనిర్వాచ్యుఁడైన
తథాగతునకు మాధ్యమకులు సర్వథా నాస్తిత్వము చెప్పరు.
ఏల యన అనిర్వాచ్యుఁ డగు తథాగతుని శూన్యఁ డని
కాని యశూన్యఁ డని కాని, శూన్యాశూన్యఁ డని కాని,
తదనుభయుఁ డని కాని చెప్ప నెట్లు శక్య మగును? అనిర్వచ
నీయతను ప్రతిపత్తి యెట్లు ప్రతిపాదింపఁ గలఁడు? కావున
వ్యవహార సత్యమునందు నిలిచి మాధ్యమకులు వినేయ

జనానురోధముగాఁ దత్త్వమును శూన్య మని, యశూన్యమని, శూన్యాశూన్య మని, యేత దనుభయ మని చెప్పుచున్నారు.

తత్త్వ మిట్టి దైనప్పుడు లోకము శాశ్వత మని కాని, యశాశ్వత మని కాని, శాశ్వతాశాశ్వత మని కాని, తదనుభయ మని కాని, అంతవంత మని కాని, యనంతవంత మని కాని, యంతానంతవంత మని కాని, తదనుభయ మని కాని, తథాగతుఁడు మరణానంతర మున్నాఁ డని కాని, లేఁడని కాని ఉండియు లేఁడని కాని, ఉన్నవాఁడు గాఁడు లేని వాఁడును గాఁడని కాని చెప్ప శక్యము గాదు. అట్లే శరీరమే జీవుఁడు; శరీరము వేఱు, జీవుఁడు వేఱని కాని నిర్ధరింప వీలు లేదు. ఈ విధముగా నీ పదునాలుగు వస్తువు లవ్యాకృత ములు గావున నవ్యాకృత వస్తువు లని వ్యాహరింపఁ బడు చున్నవి.

ప్రపంచము చాతీతుఁడు, నవ్యయుఁడు నయిన బుద్ధుని (ఈశ్వరుని) ప్రపంచించు వారందఱు ద త్రప్రపంచోపహతులై తథాగతుని గ్రహింప లేకున్నారు.

ప్రపంచము వస్తు నిబంధనము. తథాగతుఁ డవస్తు ఁడు. కావున నతఁడు ప్రపంచ చాతీతుఁడు; అనుత్పాద స్వభావుఁడు; స్వభావాంత రాగమనుఁడు. కావున నతఁ డవ్యయుఁడు. ఇట్టి తథాగతుని స్వోత్ప్రేక్షిత మిథ్యా పరికల్పిత ములైన మానసతచే నభూతములు వివిధములు నయిన పరికల్ప విశేషములచే బాలురు బుద్ధుని ప్రపంచించు చున్నారు. స్వకీయ ప్రపంచోపహతులై తథాగత గుణ సమృద్ధి కత్యంత పరోక్షవర్తు లగుచున్నారు.

తథాగతుని స్వభావ మెట్టిదో, జగత్స్వభావము గూడ నట్టిదే. తథాగతుఁడు నిఃస్వభావుఁడు. ఈ జగత్తును నిఃస్వభా

వము. ఈ యర్థమునే మాధ్యమిక కారిక యిట్లు చెప్పుచున్నది :

తథాగతో య త్వభావ స్త త్వభావ మిదం జగత్ ।

తథాగతో నిఃస్వభావో నిఃస్వభావ మిదం జగత్ ॥ 22 - 16.

ఈ సందర్భమున నొక విషయమును బేర్కొన వలసి యున్నది. “మాధ్యమికులు కుశలాకుశల ధర్మములు, కర్తృ కర్మ ఫలములు, నీ సమస్త లోకము భావ స్వభావ శూన్యమని చెప్పుచున్నారు. నాస్తికులు నివి లే వనుచున్నారు. కావున నాస్తికులకంటె మాధ్యమికు లవిశిష్టులు,” అను పరిచోదనను బ్రస్తావించి యాచార్య చంద్రకీర్తి యిట్లు సమాధానించుచున్నాడు :—

“నాస్తికులు మాధ్యమికులు నొకటికాదు. హేతు ప్రత్యయములను బొంది యిహ పరలోకములు, సర్వభావములు గలుగుచున్నవి గావున నివి నిఃస్వభావములని ప్రతీత్య సముత్పాద వాదులగు మాధ్యమికులు చెప్పుచున్నారు. నాస్తికులు యథా స్వరూప వాదులు గారు. ప్రతీత్య సముత్పాద వాదము వ్యవస్థాపించు శూన్యత పరలోకాదుల యభావమును బ్రతిపాదించుట లేదు. ఐహిత్యాకీక వస్తు జాతమునుబట్టి యిది యిహ లోకమునుండి పరలోకమునకు, పరలోకమునుండి యిహలోకమునకుఁ బోవుటను మాత్ర మంగీకరించుటలేదు. నాస్తికులు కేవల మిహలోకోపలబ్ధ పదార్థ సదృశ పదార్థాంతరమును నిరాకరించు చున్నారు.

“అట్లైనను నాస్తికులు గూడ వస్తు స్వరూపముచే లేని దానికే నాస్తిత్వము చెప్పుచున్నారు. ఈ విధముగా నైనను మాధ్యమిక దర్శనముతో నాస్తిక వాదమున కీ మాత్రము సామ్యమున్నది గదా,” యన వచ్చును. కాని వాస్తవముగా

నే మాత్రము సామ్యము లేదు. మాధ్యమకులు సంవృతి సత్యము నంగీకరించుచున్నారు.

“వస్తుతా మాత్రముగా నైన నీ యిరు పక్షములకుఁ దుల్యత యున్నది కదా!” యన వచ్చును. కాని యిట్లును దుల్యత లేదు. ఏల యన ప్రతిపత్త్య భేద మున్నది? ఎట్లన నొకఁడు దొంగతనము చేసె ననుఁడు. ఆ చేసిన దానిని జక్కఁగా నెఱుంగకయే యా చోరుని శత్రువుచేఁ బ్రేరితుఁడై మఱొకఁడు న్యాయస్థానమునం దా చోరుడు దొంగతనము చేసె నని వాదించె ననుఁడు. వేటొక న్యాయవాది వాని దొంగతనమును గనులారఁ గాంచి యతఁడు దొంగ యని వాదించె ననుఁడు. ఈ న్యాయవాదుల వాదార్థమునందు వాస్తవ భేదము లేదు. కాని పరిజ్ఞాతృ భేదమునుబట్టి యొకఁడు మృషావాది యనియు, వేటొకఁడు సత్యవాది యనియు, బేర్కొనఁబడుచున్నారు. ఒకఁ డపయశస్సు నపుణ్యము లెస్సగాఁ బరిశీలించి ప్రమాణ మగుచున్నాఁడు. రెండవవాఁడు ప్రమాణేతరుఁ డగుచున్నాఁడు. ఇట్లే యథా భూతముగా, వస్తు స్వరూపా భావమును జెప్పుచు, పొందుచు మాధ్యమకులు యథాభూతముగా వస్తు స్వరూపము దెలియని నాస్తికులతో సమాను లగుటలేదు. ఇరువురకు జ్ఞానాధా నాద్యయమందుఁ దుల్యతలేదు.

“ఒకఁడు జ్ఞానియై మఱి యొకఁ డజ్ఞానియై యుపేక్ష వహించు చున్నారు. ఈ యిరువురకు నుపేక్ష సామాన్యమే. విషమ ప్రదేశ ప్రపాతమున జనుపాంధునకుఁ జక్షుష్మంతునకు సామ్యమున్నది. ఇట్టి సామ్యమే పృథగ్గ నార్హ తుల కున్నది. అంత మాత్రమున నిరువు రొకటి కాదు. వీ రిరువురకు గొప్ప యంతరు వున్నది గదా! అట్లే నాస్తికులకు మాధ్యమ కులకు మహావిశేషము గలదని పూర్వాచార్యులు చెప్పు చున్నారు.”

స్వ భా వ ము

మాధ్యమక వాదమున తథాగత స్వభావము జగత్స్వభావము నొకటియే యని పేర్కొనఁ బడినది. ఈ జగత్తు నిఃస్వభావ మని నాగాడ్డునుల వ్యాఖ్యాతి. నిఃస్వభావ మను పదము సర్థ మెఱుఁగ వలయు నన్న స్వభావ మను పదమున కర్థము మున్ను గ్రహింప వలయును.

సామాన్యముగా జలమునకు తైత్వము, నగ్ని కౌష్ఠ్యము స్వభావమని యందుము. జలముల యౌష్ణ్యము కృతక మందుము. ఈ పరిచ్ఛేద మెట్లు కలుగు చున్నది ? పదార్థాంతర సంపర్కముచే నజాత మగునది స్వభావ మనియు, తత్సంపర్క జన్య మగునది కృతక మనియు వ్యవహరింపఁ బడుచున్నది. ఈ యర్థమును భంగ్యంతరమున నిట్లు చెప్ప వచ్చును. హేతు ప్రత్యయ రహితమగునది స్వభావము. హేతుప్రత్యయ సంజాత మగు నది కృతకము.

స్వభావ మని లోకము పేర్కొను నర్థమెల్లఁ గృతకమే. ఉష్ణ మగ్ని స్వభావ మని యందుము. కాని వహ్నిని విడిచి యుష్ణము వేఱుగా లేదు. ఈ వహ్నియు నిర్హేతు కము గాదు. హేతు ప్రత్యయములను బొందియే యిది యుద్భవించు చున్నది. కావున నుష్ణము గూడ హేతు ప్రత్యయ సంజాతము. ఇట్లుగుటచే స్వభావ మని పేర్కొనఁ బడుచున్న యీ యుష్ణము నీటి వేడిమి యట్లు కృతకమే కాని స్వాభావికము గాదు.

ఇక్కడ స్వభావ మనఁబడు దాని యర్థము పరిశీల నార్హము. తనయొక్క భావము స్వభావము. అనఁగాఁ బదార్థపు టాత్మీయ రూపము స్వభావము. ఆత్మీయము గాని రూపము కృత్రిమము. ఏది యెద్దాని కాయత్తమై యుండునో,

మదియు నాత్మీయమే. పరాయత్త మగు నది స్వభావము గాదు. తాత్కాలి కాయాచితక మైనది యస్వతంత్రము.

అగ్ని హేతు ప్రత్యయ ప్రతిబద్ధమై ప్రభవించు చున్నది. కావున నుష్ణత యగ్నికి స్వభావముగాదు. స్వభావమే యగుచో నయ్యది త్రైకాల్యమునఁ బ్రత్యయాపేక్ష లేక యే యుండవలయును. హేతుప్రత్యయములున్నప్పు డగ్ని యుండుటయు నవి కలుగునప్పుడు లేకపోవుటయు సంభవించు చున్నది. ఇట్లు కానిచో వలయు నెడ నగ్ని చుత్పాదించుటయు, వలవనియెడ నిర్వాపణ మొందించుటయు మశ్వక మయ్యెడివి. కావున నగ్ని కుష్ణము స్వభావము గాదు. అగుఁగాక, మఱి దాని స్వభావమేమి? ఆ స్వభావము స్వభావముచే నున్నదికాదు. లేనిదియుఁగాదు. అట్లయినను మాధ్యమకులు శ్రోతల యుత్త్రాస పరివర్ణ నార్థము సంవృత్తిచే దాని నారోపించి యున్నదని చెప్పుచున్నారు. వాస్తవముగా

శూన్య మితి న వక్తవ్య మశూన్య మితి వా భవేత్ ।

ఉభయ స్తోభయం చేతి ప్రజ్ఞ ప్రస్థం తు కథ్యతే॥

అధ్యారోపమునఁ జేసి యున్నదని చెప్పుచో నది వాస్తవముగా నెట్లుండును ?

“ధర్మముల ధర్మతయే దాని స్వరూపము. ఈ ధర్మముల ధర్మత యేమి? ధర్మముల స్వభావము. ఈ స్వభావమేమి? ప్రకృతి. ఈ ప్రకృతి యేమి? శూన్యత. ఈ శూన్యత యేమి? నైఃస్వాభావ్యము. ఈ నైఃస్వాభావ్యమేమి? తథత. ఈ తథత యేమి? తథాభావము, అవి కారిత్యము, ‘సదైవ స్థాయిత్యము.’ సర్వదా అనుత్పాదము.”

ఈ రీతిగా నకృత్రిమ మైన స్వభావము పరనిర పేక్షము. భావముల కనుత్పాదక మైన స్వభావ మకించనము. కావున భావమునకు స్వభావము లేదని మాధ్యమకు లందుదు.

స్వభావము లేనప్పుడు పర భావము గూడ నుండదు. ఏల యన స్వభా వాంతా రాపేక్షచే స్వభావము పేర్కొనఁ బడుచున్నది. శైత్య భావ సలిలాపేక్షచే నన్నికి నుష్ణత స్వభావ మని చెప్పుదుము. కాని స్వభావమే లేనప్పుడు పర భావ మెట్లు కలుగును? కావునఁ బరభావము లేదు, స్వభా వమును లేదు.

ఇక్కడ భావము (వస్తువు) యొక్క స్వభావ పర భావములు మాత్రమే ప్రతిషిద్ధములు గాని, భావము ప్రతి షిద్ధము గాదని తోఁప వచ్చును. కాని పరభావమో స్వభావమో కలుగని భావము లేదు. కావున భావమేలేదు. భావము లేక పోయినను అభావము కలుగవచ్చు నని యాశం కింప వచ్చును. కాని భావ మున్న నభావ ముండును. ఉన్న ఘటాదులు వర్తమానావస్థా ప్రచ్యుతములై యన్యథా భావమును బొంది యభావ ధ్వని వాచ్యము లగుచున్నవి. ఘటాదులు భావ రూపముతో సిద్ధింప నప్పుడు అవిద్యమాన స్వభావములకు నన్యథాత్వ మెట్లు సిద్ధింపఁ గలదు? కావున నభావము గూడ లేదు.

ఇట్లు స్వభావము గాని, పర భావము గాని, భావము గాని, యభావము గాని సిద్ధింపదు.

స్వభావం, పరభావం చ, భావం, చాభావ మేవ చ ।

యే పశ్యంతి, న పశ్యంతి తే తత్త్వం బుద్ధ కాసనే ॥

మా. కా. 15-6

“కాశ్యప ! యున్నది యనునది యొక యంతము. లే దను నది మఱియొక యంతము. ఈ రెం డంతములలో

మధ్యమ మగునది యరూప్యము, అనిదర్శనము, అప్రతిష్ఠితము, అనాభాసము, అనికేతనము, అవిజ్ఞప్తికము. కాశ్యప! యీ ధర్మముల భూత పర్యవేక్ష మధ్యమా ప్రతిపత్తని చెప్పఁబడు చున్నది.”

ప్రకృతిచే నొకదాని కస్తిత్వము కలుగు నేని, దానికి నాస్తిత్వము కలుగఁ జాలదు. అగ్ని మున్నగు నవి ప్రకృతిచే నున్న వగు నేని, వాని ప్రకృతి మాఱరాదు. ప్రకృతి యవి కారిణి గదా! ఆకాశపు టనావరణత్వమున కన్యథాత్వము గలుగదు. అట్లే యగ్న్యైదులకుఁ బ్రకృతి యున్నచో నది మాఱదు. కాని వాని కన్యథాత్వ మగు నుపశమాదికము గానిపించుచున్నది. కావున నగ్న్యైదుల కాష్ట్యాదికము ప్రకృతి కాదు.

నిక్కముగాఁ బ్రకృతి యన్యథాత్వము పొందదు. కాని యన్యథాత్వము లోకమున గనఁబడు చున్నది. కావున భావములకుఁ బ్రకృతి లేదని చెప్పవచ్చునా?

ప్రకృతియే కలుగ నప్పు డన్యథాత్వ మెద్దానికిఁ గలుగును?

ఇక్కడ శంక యొకటి పొడమ వచ్చును. అవిద్య మాన ప్రకృతికమున కన్యథాత్వము గలుగదు. కాని యన్యథాత్వము గనిపించు చున్నది. అగ్ని శాంత మగు చున్నది. కావున స్వభావ మున్నదేమో?

ఇంతకు మున్ను ప్రకృతి యవికారిణి యని తేలినది. కాని మీరు భావముల కన్యథాత్వము గానిపించు చున్న దనుచున్నారు. దీనినిబట్టి వానికి ప్రకృతి లేదని నిశ్చిత మగు చున్నది. అట్లయ్యు ఈ నిశ్చితి పరప్రసిద్ధాన్యథాత్వ దర్శనముచుబట్టి యేర్పడుచున్నది. అంతే కాని మాధ్యమ

కులు దేనికి నన్యభాత్వము చెప్పట లేదు. అత్యంతము ప్రకృతి లేని దగుచు, సర్వ ధర్మము లన్యభావములై యసం విద్యమానము లగుచుండ, అన్యభాత్వ మనునదియు నవిద్య మాన మగుచుండఁగా భావమున కస్తిత్వము నాస్తిత్వము గల్పించు వారికి ఉన్నది యను శాశ్వత గ్రాహము లేదను నుచ్చేద దర్శనము గలుగును. ఈ గ్రాహము, దర్శనము స్వర్గాపవర్గ మార్గాంతరాయకరములు. కావున నిది మహా నర్థకము. ఇట్లుగటచే విచక్షణుఁడు అస్తి నాస్తిత్వముల నాశ్రయింపరాదు. ఏలయన స్వభావముచే నున్న దానికి లేమి లేదను శాశ్వతగ్రాహము, ఇప్పుడులేదు పూర్వమున్న దను నుచ్చేద గ్రాహమును గలుగును.

వి ప ర్యా స ము

ఇప్పుడు దార్శనికులకుఁ గంటక ప్రాయ మగు విపర్యాసమును బరిశీలింప వలయును. సర్వభావములు ప్రతీత్య సముత్పన్నములై నిఃస్వభావములై శూన్యము లగుచున్నప్పుడు విపర్యాసము గూడ సాపేక్షమై శూన్యము గాక తప్పదు. ఈ యర్థమునే యార్య నాగార్జునుఁ డిట్లు ప్రతిపాదించుచున్నాఁడు :-

రాగ ద్వేష మోహములు క్లేశములని చెప్పఁబడుచున్నవి. ఈ క్లేశములు సంకల్ప ప్రభవములు. ఇవి శుభాశుభ విపర్యాసములను బొంది పుట్టుచున్నవి. అనఁగా చిత్తమో, యాత్మయో శుభాశుభ విపర్యాసములను బొంది రాగ ద్వేష మోహములను గల్పించుకొనుచున్నది. గోడ యున్నఁ జిత్రము, వెండ్రుకలున్నఁ గొప్ప గలుగ వలను పడును. అట్లే యాత్మయో, చిత్తమో యున్న రాగ ద్వేష మోహములు సంభవము లగును. కాని చిత్తమేని, యాత్మయేని

సిద్ధింపదని యితః పూర్వమే తేలిపోయినది. కాని క్లేశము లనుబట్టి క్లిష్టముగు చిత్తము సిద్ధింపఁగూడదా యను నాశంక కలుగవచ్చును. ఇది యథార్థ మగుచో క్లేశములే చిత్తము గావలయును. లేదా, క్లేశములకంటెఁ జిత్త మన్యము గావలయును. లేదా, క్లేశములందుఁ జిత్తము గలుగవలయును. లేదా, చిత్తమందుఁ క్లేశములు గలుగవలయును. ఈ నాలుగు పక్షములం దేదియు సమ్మతము గాఁ జాలదు. ఒకవేళ సంకీకరింత మన్న నెదురించు దోషములు ఆత్మస్కంధ పరీక్షలో సుసంఖ్యాతములైనవి. కావున క్లేశములు లేవు, ఆత్మయును లేదు.

క్లేశములు శుభాశుభ విపర్యాసములను బొంది కలుగు చున్నవని పేర్కొనఁబడినవి గదా! క్లేశములు గలుగ తున్నను శుభాశుభ విపర్యాసము లుండ వచ్చును గదా! యను శంక పొటమరింప వచ్చును. కాని యివియు రూప శబ్ద స్పర్శ రస గంధ ధర్మములను బొంది కలుగు చున్నవి. ఈరూపాది షట్కము పరికల్ప నామాత్రము, నిఃస్వభావము, గంధర్వనగ రాకారము, మరీచి స్వప్న సన్నిభము.

పైఁగా నశుభము నపేక్షించి శుభము, శుభము నపేక్షించి యశుభము గలుగుచున్నవి. 'కౌవున హ్రస్వ దీర్ఘ ములు, బీజాంకురములు, పారావారములు వలె నీ శుభా శుభములు అస్వతః సిద్ధములు. శుభాశుభములు సిద్ధింప నప్పుడఁ తాగ ద్వేష మోహము లెట్లు సిద్ధింపఁగలవు?

ఇంక విపర్యయమును బరీక్షింప వలయును. అనిత్య త్వము, దుఃఖిత్వము, అశుచిత్వము, అనాత్మత్వము అని విపర్యయము నాలుగు విధములు. అనిత్యమందు నిత్య మను గ్రాహణ విపర్యయ మని ప్రాయికముగాఁ జేర్కొనఁబడు

చున్నది. తత్త్వము శూన్య మైనప్పు డనిత్యత్వము లేదు. అగుచో నిత్య దర్శన మను విపర్యాస మెట్లు కలుగును ?

వైదిక దార్శనికులను నాగాడ్డునుఁడు ప్రకృత సందర్భమున నిట్లు ప్రశ్నించుచున్నాఁడు :— అనిత్యమందు నిత్యమను గ్రాహము విపర్యయ మయిన, అనిత్య మను గ్రాహము గూడ విపర్యయ మేలకాదు ?

నిత్యానిత్యములు గూడ విపర్యాసము లగు నప్పుడు వీని కపరమై విపర్యయము గానిది లేదు. అవిపర్యాసమే లేనప్పుడు విపర్యాసము దేని నపేక్షించి కలుగును ? ఇట్టి న్యాయముచేఁ గూడ విపర్యయము లేదు. విపర్యయము లేదు గావున స్వరూపముచే నవిద్యలేదు. అప్పుడు అనిత్యమందు నిత్యమను విపర్యాసము గలుగదు.

అనిత్యమందు నిత్య మను గ్రాహము విపర్యయము గాక పోవచ్చును. కాని యీ గ్రాహమనునది యున్నది. ఇది సంగ్రహణ మగు భావ రూపము. దీని కవశ్యము నిత్యత్వాది కరణము, సాధనము గలుగవలసి వచ్చును. అప్పుడు స్వతంత్రమగు నిత్యాత్మయో, చిత్తమో కర్త గావలసి వచ్చును. కర్త కప్పు డీప్సిత రూపాది విషయ కర్మము కలుగ వలయును. ఈ విధముగా భావ కరణ కర్తృ కర్మములకు సిద్ధి గలుగుచుండఁగా సర్వము సిద్ధించుచున్న దని ప్రతిపక్షి భావింప వచ్చును.

కాని యెవఁడు దేనిచే (నిత్యత్వాదికమగు నే కరణ భూతముచే), నే వస్తువును (కర్మభూత మగు నే రూపాదికమును) గ్రహించుచున్నాఁడు ? కర్త లేడు. ఏల యన నాత్మ కస్తితా నాస్తితలు రెండును సిద్ధింపవని మున్నే నిశ్చితము. కర్మమును లేదు. ఏల యవ రూప శబ్ది స్పర్శ

రస గంధ ధర్మములు సాపేక్షములు. ఇంక ననిత్యాదిక మగు కరణము లేదని యితః పూర్వము నిరూపితము. ఈ విధముగా కర్తృ కర్మ కరణములకు సిద్ధి లేదు. మఱి గ్రాహ మెట్లు గలుగును ? కావున గ్రాహమును లేదు. ఇట్లు సర్వ ముపశాంతము.

ప్రకృతమున నిట్లాశంకింప వచ్చును. విపరీతుఁ డున్నాఁడు. కావున విపర్యయ మున్నది యని యనుమా నింప వచ్చును. కాని యింతకు మున్ను మిథ్యా గ్రాహము గాని, నష్ట్యగ్రాహము గాని లేవని నిరూపింపఁబడినవి. ఇట్లు లేని యీ విపర్యయ మెవనికిఁ గలుగును ? విపరీతునకుఁ గలు గునా ? ఇది యసంభవము. ఏల యన విపరీతుఁడు విపరీ తుఁడే. అతనికిఁ గ్రమ్మఱ విపర్యయ సంబంధ మెట్లు కలు గును ? పైఁగా విపరీతునకు తిరిగి విపర్యయము కలుగుట వలనఁ బ్రయోజనము లేదు. ఇంక నవిపరీతునకు విపర్య యము గలుగుటయు యుక్తముగాదు. యుక్తమే యనుచో నజ్ఞాననిద్రా తిమిరోపశమమువలన విబుద్ధి బుద్ధి నయనులగు బుద్ధులకు విపర్యయము గలుగ వలయును.

ఇక విపర్యయము విపరీ తావిపరీతులకంటె నన్యఁ డగు వానికిఁ గలుగవలయును. అట్టివాఁ డెవఁ డున్నాఁడు ?

ఇది యిట్లుండ విపర్యయము, విపరీతుఁడు అనునవి భావములు. భావములు తమవలనఁ గాని, అన్యమువలనఁ గాని, యీ యుభయమువలనఁ గాని, యీ యనుభయము వలనఁగాని కలుగుటలేదు. కావున విపరీతుఁడుగాని విపర్య యముగాని యెట్లు కలుగును ?

కావున విపర్యయములేదు. ఇది లేబర మైనప్పుడు అత్త, ఈచి, నిత్యత్వము లేనివని. తలంపవచ్చును. ఇట్లాత్మా

దులు లేని వగుచుండఁగా ననాత్మాదికము లేమగును? అవి విపర్యయములని భావింపవచ్చును. కాని యీ భావముగూడ త్యాజ్యము. ఏలయన ప్రతిషేధార్థము లేనప్పుడు ప్రతిషేధము గలుగదు. ఆత్మాదికము కలుగనప్పుడు అనాత్మాదికమున్న దనుట విపర్యాసమే యగును. కావున జాతి జరా మరణ సంస్కార చారకాగార బంధన ముముక్షువు లను నెనిమిది విపర్యాసములు త్యాజ్యములు.

విపర్యయ నిరోధమువలన నవిద్యా నిరోధము, అవిద్యా నిరోధమువలన సంస్కారాది నిరోధము గలుగును.

ఇట్లు చెప్పు చున్నప్పు డొక సందేహము గలుగ వచ్చును. విపర్యాస నిరోధమువలన నవిద్యా నిరోధ మగు నని పలుకు చున్నారు. అప్పు డవిద్య యున్నది గావలయును. లేనిదే యయిన విపర్యాస నిరోధముచే నవిద్యా నిరోధ మెట్లు సంభవించును? లేని దానికి నిరోధము గలుగదు. నిరోధార్థ ముపాయము లక్కఱ లేదు. లేని గగన చూత లతా ప్రహేళిమున కుపాయాన్వేషణ మేల? కావున నవిద్య సత్పదార్థము గావలయును. ఏల యన నిరోధోపాయాన్వేషణ మున్నది గదా! అవిద్య యున్నప్పుడు క్లేశములు, క్లేశాస్తిత్వముతో భవసంతతి గలుగుచున్నది.

మీ రాశంకించునట్లు క్లేశములు స్వభావ సిద్ధములే యయిన నవి యెట్లు నశించును? అవి యెవని కెట్లు కలుగ కుండును? ఎవఁడు స్వభావము చెఱువఁ గలఁడు? అట్లు కాక క్లేశములు స్వభావముచే నభూతములగు నేని యవి నశించు లెట్లు? అసద్భావము నశింపఁజేయ నెవనికి శక్య మగును? అగ్నికి తైత్త్యము లేదు. లేని యీ తైత్త్యము తొలగింప నెట్లు సాధ్యమగును? క్లేశాదులు గలుగనివానికిఁ గల క్లేశ రాహిత్యమెవఁడు నశింపఁజేయఁగలఁడు?

కావున* క్లేశ ప్రహణము లేదు, క్లేశ ప్రహణోపా
యాన్వేషణమును లేదు.

దృష్టి ప రీ డ్డ

జిజ్ఞాసు నైన మానవుడు లోకమును గూర్చి తన్ను
గూర్చి యాలోచింపక మానఁడు. అట్టివానికి స్వాత్మలోకముల
పూర్వాపరాంతముల నాశ్రయించి పదునాఱు దృష్టలేర్పడ
నవకాశ మున్నది. పూర్వాంతాశ్రిత దృష్టు లెనిమిది.
అపరాంతాశ్రితము లెనిమిది. పూర్వాంతమున నాత్మాశ్రిత
ములు నాలుగు లోకాశ్రితములు నాలుగు. అట్లే యపరాం
తమునందును నేర్పడఁ గలవు. అవి:— 1. పూర్వముగటిని,
2. పూర్వము లేను, 3. ఉండీయు లేను, 4. ఉన్నవాడను
గాను లేనివాడను గాను, 5. లోకము శాశ్వతము, 6. లోక
మశాశ్వతము, 7. లోకము శాశ్వతా శాశ్వతము, 8. లోక
మేత దనుభయము, 9. భవిష్యమున నుండఁగలను, 10. భవి
ష్యమున నుండను, 11. భవిష్యమున నుండగలను ఉండఁ
బోవను, 12. భవిష్యమున నుండఁ బోవను, ఉండక పోవుట
యుఁ గలుగదు, 13. లోకమున కంతము గలుగఁ గలదు,
14. లోకమున కంతము గలుగఁ బోదు, 15. అంతము
గలుగఁ గలదును, కలుగఁ బోవదును, 16. అంతము కలుగఁ
బోవుటయు లేదు, కలుగఁ బోవకుండుటయు లేదు.

ఈ దృష్టలలో నొక్కటియు సమర్థనీయము గాదు.
పూర్వాంతాశ్రిత దృష్టి చతుష్కమును, అపరాంతాశ్రితదృష్టి
చతుష్కమును బరిశీలించినచో తత్త్వము సువ్యక్తము
గాఁగలదు.

పూర్వ ముంటి నను దృష్టి యుక్తము గాదు. పూర్వ
జన్మములం దున్న వాడే వీడనుట పొసఁగదు. ఏల యన

నిత్యత్వ ప్రసంగము గలుగును. నిత్యునకు సంసర భోషపత్తి గలుగదు. ఏక గతిస్థునకుఁ గూడ నానాగతి సంగృహీతత్వ ప్రసంగ మేర్పడును. ఇంతకు మున్ను నరకాది గతికుండనై యుండి కర్మ వైచిత్ర్యమువలన మనుష్యులందు జన్మించితి నని కల్పించుచో నేను నారకుండ నైతి ననవలసి వచ్చును. ఇది యుక్తము గాదు. మానవుడ నగుచు నారకాదికుండ నగుట యెట్లు?

మాధ్యమిక వాద గ్రహణమున కనతార వాద పరిశీలన మెంతయుఁ దోడ్పడఁ గలదు. రాముఁడు ద్వాపర మునఁ గృష్ణుడై జన్మించె నని యందుము. నిజముగా రాముఁడే కృష్ణుడై యుద్భవించిన, రామకృష్ణుల పంచస్కంధ లక్షణమున విశేషము గలుగ రాదు. కాని విశేషమున్నది. అగుచో రాముఁడు కృష్ణావతార మెత్తుట సంభవింపదు.

అనతార వాది యీ యాక్షేప మిట్లు త్రోసివేయ వచ్చును. పంచ స్కంధముల కంటె నాత్మ వేఱు. కావున రామ పరమాత్మ కృష్ణ పరమాత్మగా నుద్భవించెను. ఇంక దోష మెక్కడ?

ఈ వాదము సమర్థనీయముగాఁ దోఁపదు. రాముఁడు కృష్ణావతార మెత్తె నను నప్పుడు రాముఁడు శత్రుచక్రస్కంధ ముల కంటె సన్యుడుగా గ్రహింపఁబడుట లేదు. ఏల యన రాముఁడు కృష్ణుడై యవతరించె నని చెప్పుచున్నారు. రాముఁడను ద్వానిచే స్కంధ వ్యతిరిక్త మగు నాత్మయే యుద్దిష్ట మయిన, ననతారము సిద్ధింపదు. అట్లుగాక రాముఁ డను పదము ఉపాదానోపాదాతల యభేదము చెప్పు నన్న, కర్మభేదము కారక భేదము గలుగక పోవలయును. ఆ దోషము లట్లుంచి ఉపాదానోపాదాతల కభేద మంగీకరించినను రాముఁడే

కృష్ణుడుగా నవతరించుట యసంభవము. ఏల యస రామ కృష్ణుల కు పాదాన భేద మున్నది.

ఉపాదానము వేటు, ఉపాదాత వేటు. ఒకే మానవుడు భిన్న భిన్న కాలములందు భిన్న భిన్న వస్త్రములను దాల్చుచున్నాడు. వస్త్రములు మాటుచున్నను వ్యక్తి మాటుట లేదు. అట్లే ఉపాదానములు మాటుచున్నను ఉపాదాత (ఆత్మ) మాటక యట్లే యుండును. ఈ విధముగా ఆత్మ నిత్యత్వ మూహింప వచ్చును. ఈ వాదము ననుసరించి నేను పూర్వ ముంటినను దృష్టి సిద్ధింపగలదని చెప్పవచ్చును. ఈ పక్షమున నిది యాత్మ, ఇది స్కంధ పంచకమని వేటుపఱిచి చూపవలయును. కాని యుపాదానా విశిష్టమగు నుపాదాత సిద్ధించుట లేదు. ఉపాదాత పంచ స్కంధములకంటె వేఱనుచో, నా యుపాదాత కపేతు కత్వ ప్రసంగము పృథ గ్గిహణ ప్రసంగము గలుగును.

ఉపాదానమే యుపాదాత యందమన్న ఆత్మ యుత్పత్తిలయములకుఁ బాల్పడును. విశేషించి కర్తృకర్మముల కైక్యము వాటిల్లును. అనఁగా ఛేత్త చ్ఛేత్తవ్యములకు, కుంభకార కుంభములకు, సగ్నింధనములకు నేకత్వము కలుగును. ఇది యనుభవ విరుద్ధము.

కావున నుపాదాత యుపాదానముకంటె నన్యము గాదు. ఉపాదాన ముపాదాత గాదు. అనుపాదానమైన యుపాదాతయు లేదు. స్కంధములను బొంది యాత్మ గ్రహింపఁబడు చున్నది. కావున నాత్మ భేదనుట యెట్లు? కాఁబట్టి యాత్మ లేదను నిశ్చయముగూడ నుపపన్నము గాదు.

“పూర్వము నేను లేను” అను దృష్టియు సిద్ధింపదు. పూర్వక మైన యాత్మ వేటు, ఇప్పటి యాత్మ వేఱయిన

పూర్వము నేను లేనను తలం పేని గలుగరాదు. తన యిల్లాలు తనకు భోజనము నర్జీంప లేదను తలఁపు పెండ్లి కాని వానికే గలుగదు. అట్లే యాత్మ పూర్వము లేకున్న, నేను పూర్వము లేనను భాన మైనను గలుగ రాదు. కాని యిది లోకులయందుఁ గానివించు చున్నది. కావున నేను పూర్వము లేనను దృష్టియు సిద్ధించుట లేదు.

అది యట్లుండ నిప్పటి యాత్మ పూర్వ కాత్మకంటె వేఱయినఁ, బూర్వ కాత్మను నర్జించి యిప్పటి యాత్మ గలుగ నలయును. అప్పుడు పూర్వ కాత్మ తోనా టిప్పటి యాత్మయు నుండనలయును. అసఁగాఁ బూర్వ కాత్మ నశింపక యిప్పటి యాత్మ పుట్ట వలయును. కాని పూర్వక మగు దేవాత్మాదిక మట్లే నిలిచియుండి యిప్పుడు మానవాత్మ పుట్టదు. కావునఁ బూర్వము నేను లేనను దృష్టి సిద్ధింపదు.

విశేషించి పూర్వ కాత్మ నశించి యన్యాయ్మ యుద్భవించిన దని చెప్పిన, పూర్వ కాత్మ చేసిన కర్మములు ఫలము లొనఁగక భోక్త లేమిచే నాశము పొంద వలయును. పూర్వ కాత్మ చేసిన కర్మముల ఫల ముత్తరాత్మ యనుభవించు నన్న నొకని కర్మ ఫలము వేతొకఁ డనుభవింప వలయును. ఈ పక్షమున నకృతాభ్యాగమ భయ మనివార్య మగును. కావున పూర్వ కాత్మ నశించి యన్యాయ్మ పుట్టుచున్నదని చెప్ప శక్యముగాదు.

పైఁగా పూర్వ కాత్మకంటె నిప్పటి యాత్మ వేఱనిన, నిప్పటి యాత్మ పూర్వము గలుగక తరువాత జన్మించిన దగును. ఈ పక్షమున నాత్మ కృతకమయి యనిత్య ప్రసంగము వాటిల్లును. అప్పుడు సంసార మాదిమంత మగును. పూర్వము లేని జీవుఁడు పుట్టవలసి వచ్చును. అట్లే పుట్టునని,

యన్న, అహేతుక ప్రసంగము గలుగును. కావున
“పూర్వము నేను లేను” అను దృష్టి పొసంగదు.

ఈ విధముగా పూర్వ ముంటినను దృష్టికాని లేనను
దృష్టికాని సిద్ధింపదు. ఒం డొండుగా సిద్ధింపని యీ దృష్టి
ద్వయము సమాహారముగా మాత్ర మెట్లు సిద్ధించును?
కావున పూర్వ ముండియు లేనను తృతీయ దృష్టియు నుపప
న్నము గాదు. పూర్వ ముంటిని, పూర్వము లేను అను
దృష్టులు రెండును సిద్ధింపనప్పుడు తత్ప్రతిపేధ రూపమగు
పూర్వ మున్నవాడను గాను, పూర్వము లేనివాడను
గాను అను నాల్గవ దృష్టియు సిద్ధింపదు.

పూర్వాంతాశ్రి తాత్మదృష్టి చతుష్టయము వలెనే,
యపరాంతాశ్రి తాత్మదృష్టి చతుష్టయమును సిద్ధింపదు.

ఇంకఁ బూర్వాంతాశ్రిత శాశ్వతాది దృష్టి చతుష్టయ
మెట్లు పొసంగదో పరీక్షింప వలయును.

మనుష్య జన్మఁ డొకఁడు కుశల కర్మము లొనర్చి
దేవ గతిని బొందె ననుకొనుఁడు. అప్పుడు మానవుఁడే దేవుఁ
డగును. ఈ విధముగా నైననే యిరువుర కైక్యము కలిగి
శాశ్వతత్వము పొసంగును. కాని మానవుఁడు మానవుఁడే,
దేవుఁడు దేవుఁడే. మానవుఁడు దేవుఁడు గాఁడు, దేవుఁడు
మానవుఁడు గాఁడు. పైగా దేవుఁడు పుట్టుక లేనివాఁడు.
పుట్టువు గలది శాశ్వతము గాదు. శాశ్వత మగు వస్తువు
పుట్టదు. కాని కృత కుశల కర్మఁడు దేవ గతిపొందుచున్నాఁ
డనుచున్నాము. కావున శాశ్వత వాదము యుక్తము గాదు.

మఱి యశాశ్వత వాదము గూడ యుక్తము గాదు.
దేవుఁడు వేఱయి మానవుఁడు వేఱయి నప్పుడు పూర్వక
మనుష్యాత్మ నష్ట మయి యన్యము పుట్టి వలయును,

అట్లయిన నశాశ్వతత్వము గలుగఁ గలదు. అప్పుడు దేవునకు మానవునకు సంబంధమే యుండ రాదు. నింబ నృక్షమునకు ఆమ్ర తరు సంతానము గలుగ నట్లు దేవ మానవులకు ఏక సంతాన పతిత్వము గలుగ రాదు. కాని యీ ఏక సంతాన పతిత్వము గోచరించు చున్నది. కావున నశాశ్వత వాదము సిద్ధింపదు.

ఇంక మూడవదగు శాశ్వతాశాశ్వత వాదము గూడ పొసఁగదు. ఈ వాద నూదరించిన నొక భాగము దివ్యమై మఱియొక భాగము మానుషము గావలయును. అనఁగా కాళులు భూమిమీఁద, శీర్షము స్వర్గముందు నుండవలయును. అప్పుడే శాశ్వతాశాశ్వత వాదము సిద్ధింపఁగలదు. కాని యిది యసంభవము. సగము కోడి కూరయై తక్కిన సగము గ్రుడ్లు పెట్టదు. కావున శాశ్వతాశాశ్వత వాదము సిద్ధింపదు.

ఇంక, 'శాశ్వతము గాదు, అశాశ్వతము గాదు' అను నాల్గవ దృష్టి పొసఁగునేమో పరీక్షింపవలయును.

శాశ్వతమగు నొక వస్తువుండి యా పిమ్మట నశాశ్వత వస్తు దర్శనము సంభవించిన, నా వస్తువు శాశ్వతము గాదను బుద్ధి కలుగును. అట్లే యశాశ్వతమగు నొక వస్తువుండి యా పిమ్మట శాశ్వతవస్తు దర్శనము గలిగిన, నది యశాశ్వతము గాదను బుద్ధి కలుగును. కాని శాశ్వతాశాశ్వత వస్తువులు రెండు నప్రసిద్ధము లైనప్పుడు తత్ప్రతిపేధ రూప మగు "శాశ్వతము గాదు, అశాశ్వతము గాదు," అను వాద మెట్లు సిద్ధించును ?

ఈ సందర్భమున నిట్టి శంకింప వచ్చును. జన్మ మరణ పరంపరా ప్రవృత్తమై యవిచ్ఛిన్న క్రమమగు సంసార

ప్రబంధమువలన నాత్మ శాశ్వతమని తోచుచున్నది. శాశ్వతమగు నొకానొక పదార్థమున్నది. అది యనాదిమంతమైన సంసారమందు పరిభ్రమించుచు నిప్పుడు గూడ లభించుచున్నది.

ఈ యాశంకితార్థము సిద్ధింపదు. గత్యాత్మలు సిద్ధింపవని యితః పూర్వ పరీక్షలవలన నిష్పన్నమేకం ! ఆత్మ గలుగనపుడు ఆగమన నిర్గమము లేవనికి సంభవించును? గమనమే కలుగ నపుడు జన్మ మరణ పరంపరకు అతిదీర్ఘ త్వముకాని ఆద్యనుపలంభము గాని యెట్లు సంభవించును? విశేషించి సంసర్తయు లేడుగదా ! అట్లుగుటచే సంసార మనాదియుఁ గాదు, నాదియుఁ గాదు. కావున ననాది మంతమైన సంసారమందుఁ బరిభ్రమించుచు శాశ్వతమగు నొకానొక పదార్థ మిప్పుడును లభించుచున్న దనుట యుక్తము గాదు.

ఇట్లు శాశ్వతమగు పదార్థమే లేనప్పుడు అశాశ్వత పదార్థ మెట్లు గలుగును ? శాశ్వత వస్తువేని, యశాశ్వత వస్తువేని లేనప్పుడు శాశ్వతాశాశ్వత వస్తువుగాని, యేత దనుభయ రూప వస్తువుగాని యెట్లు గలుగును ? కావున పూర్వాంతాశ్రితమగు శాశ్వతాది దృష్టి చతుష్టయము సంసారమునకుఁ గలుగఁ జాలదు.

ఇప్పు డంతానంతాది అపరాంతాశ్రిత దృష్టి చతుష్టయమును బరీక్షింప వలయును.

లోక మంతవంత మగు నేని, తద్విధానా నంతరము పూర్వ లోకము కలుగఁ జాలదు. పూర్వ లోకము గలుగ నప్పుడు పర లోకము గూడఁ గలుగదు. కాని పరలోకము (వ్యావహారికముగా) ఉన్నది. కావున లోక మంతవంత మునుట పొసఁగదు.

లోక మనంతవంత మను పక్షమునఁ బరలోక మెట్లు కలుగును ? కాని పరలోక మున్నది. కావున లోక మనంత వంత మనుటయుఁ బూసఁగదు. లోకమున కంతానంతవత్త్వము గూడ సిద్ధింపను. ఏల యన పూర్వోత్తర హేతు ఫలభావ సంబంధ నైరంతర్య క్రమము దీప శిఖయందు వలె లోకము నఁ గానఁబడు చున్నది.

ఈ సందర్భమునఁ బ్రతిపక్షి యిట్లన వచ్చును. ఒక వస్తువునందలి యొక భాగమునకు వినాశము గల్గి మఱి యొక భాగమునకు గత్యంతర గమనము గలుగ వచ్చును. ఇట్లయిన లోక మంతవంతము అనంతవంతము నగును గదా ?

ఇది సమంజసము గాదు. ఒక భాగము నశించి మఱి యొక భాగము నశింపక పోవు టర్హము గాదు. ఇంతకు నీయేక దేశము దేనిది ? ఆత్మైక దేశమా ? ఉపాదానైక దేశమా ? ఆత్మైక దేశ మయిన ఏక దేశము నశించి తదన్యము నశింప దని చెప్ప వీలు లేదు. ఏల యన ఒక భాగము నశించి మఱి యొక భాగము నశింపమికి హేతువు కానఁబడదు.

అది యట్లుండ నాత్మ పంచ స్కంధములఁ గలుగఁ జాలదు గదా ! కలుగని ఆత్మయొక్క యేక దేశమునకు వినాశము తదన్యమున కవినాశ మెట్లు గలుగును ? పైఁగా నాత్మైక దేశము నశించి తదన్యము నశింప దన్న నొక యంశమందు మర్త్యత్వము మఱియొక యంశమందు అమర్త్యత్వము గలుగ వలయును. ఇది యసమ్యక్తము.

అట్లు గాక యుపాదానైక దేశము నశించి తదన్యము నశింపఁ దనుటయుఁ బూర్వోక్త న్యాయముగా సిద్ధింపదు.

ఇక లోక మంతవంతము గాదు, అనంత వంతము గా తను దృష్టిని బరిక్షింప వలసి యున్నది.

ప్రతిషేధ్య వస్తువు గలుగ నప్పుడు ప్రతిషేధము గలుగదు. అంతవత్త్వము అనంతవత్త్వము సిద్ధింపవు గదా. ఇంక అంతవంతము గాదు, అనంతవంతము గాదను దృష్టి యెట్లు ప్రసిద్ధి పొందును ?

సర్వ భావములు ప్రతీత్య సముత్పన్నములు. కావున శూన్యములు. దృష్టులును సర్వ భావాంతర్గతములు. దాన నవియు శూన్యములు. శూన్యముల నెవఁడు గ్రహింపఁ గలఁడు ? సర్వము శూన్యము గావున గ్రహిత గాని, దృష్టి గాని, తదాలంబనము గాని లభింపదు.

అథవా సర్వ భావానాం శూన్యత్వా చ్ఛాశ్వ తాదయః ।

క్వ కస్య కతమాః కస్మా త్సంభవిష్యంతి దృష్టయః ॥

నిర్వాణము

ప్రకృత విచార క్రమమందుఁ గడపటిదగు నిర్వాణము లేక ముక్తిని బరీక్షింపవలసి యున్నది. నాగాజ్ఞునుని మతమున నిర్వాణతత్త్వ మెట్టిదో గ్రహింపవలసి యున్నది.

ఈ ప్రపంచము శూన్యమని కదా మాధ్యమకుల మతము. తత్త్వము శూన్యమగుచుండఁ బ్రహాణము గాని నిరోధముగాని కలుగఁజాలదు. అప్పుడు నిర్వాణ ప్రాప్తియుఁ గలుగఁజాలదు. ఈ ప్రపంచము శూన్యముగాదు. పారమార్థికముగా నున్నది యను పక్షమున నుత్పత్తి నాశములు గలుగవు. అగ్ని దాహకశక్తి స్వాభావికము. అది పుట్టునది గాదు, నశించునది గాదు. ఆశక్తిని మాన్పరాదు. ఈ ప్రపంచము గూడ నట్లే స్వాభావికమే యగుచో నంతరింపదు. అప్పుడు మోక్షప్రాప్తికే యవకాశము గలుగదు. అనఁగా స్వాభావికమై యీ దేహాదిక మిట్లే యుండి మోక్షము గలుగరాదు.

కావున నీ ప్రపంచము శూన్యము, నిర్వాణప్రాప్తియు లేదు, ఇట్లు వచించినప్పుడు ఆశ్చర్యము గలుగక మానదు. ఈ సిద్ధాంతమున నిర్వాణ స్వరూప మెట్లుండునను ప్రశ్న మంకురింపక తప్పదు.

నిర్వాణము రాగాదులవలె నంతరించునది కాదు. శ్రామణ్య ఫలమువలె పొందఁబడునది కాదు. అది స్వభావముచే ననిరుద్ధము, అనుత్పన్నము. సర్వ ప్రపంచోపశమము దాని లక్షణము. నిరవశేష కల్పనా క్షయమే నిర్వాణము. క్లేశకర్మ జన్మ లక్షణము లద్వానికే గలుగవు.

ఈదృశమగు నిర్వాణమును బ్రతిపాదింపక కొందఱిది భావరూప మనియు, మఱికొందఱు అభావ రూప మనియు, వేఱొక కొందఱు భావాభావ రూప మనియు, నింకొక కొందఱు భావాభావానుభయ రూప మనియుఁ జెప్పుదురు.

నాగార్జున డీ నాలుగు వాదములను బరిశీలించి యివి యుక్తి క్షమములు గావని నిశ్చయించెను.

నిర్వాణము సత్పదార్థ మనువా రిట్లు ప్రతిపాదింతురు:- జాతి జరామరణ ప్రవాహము నిరోధింపఁబడ వలయు నన్న సేతుసదృశమగు పదార్థ మొకటి యుండవలయును. ఈ పదార్థము లేనిచో ప్రవాహ నిరోధము గలుగదు. ఏలయన అసత్పదార్థము కార్యకారి గాదు. లేని యగ్ని దహించుట, కలుగని ఖడ్గము ఛేదించుట సంభవము గాదు. కావున నిర్వాణ మను సత్పదార్థ మున్నది. దానివలన జాతి జరామరణ ప్రవాహ నిరోధము గలుగుచున్నది. కావున నిర్వాణము సత్పదార్థము, అది భావరూపమే కాని యన్యము గాఁజాలదు.

కాని నిర్వాణము భావమనుట యుక్తము గాఁజాలదు. భావమునకు జాతి జరామరణము లవ్యభిచారి లక్షణములు విజ్ఞానము భావము. అది నశించుచున్నది. నిర్వాణమగుడ భావమే యగుచో విజ్ఞానమట్లు నశింప వలయును. నిర్వాణము నశించు నని తత్ప్రతిపాదకు లెవ్వరు నంగీరింపరు. విశేషించి నిర్వాణము భావమగుచో నది సంస్కృత పదార్థము, అనఁగా హేతు ప్రత్యయ సముత్పన్నము గావలయును. కాని నిర్వాణ ముత్పన్న మనుట యెవరికిని సమ్మతము గాదు. జౌద్ధులెల్లరు నిర్వాణ మసంస్కృత పదముందురు. అయిన నేమి, నిర్వాణము అసంస్కృత పదమగుచు భావము గావచ్చును గదా యని యాశంకింపవచ్చును. కాని హేతు ప్రత్యయ సంజాతము గాని భావమలేదు.

భావము నియతముగా సోపాదానము. నిర్వాణమభావ మగుచో నది స్వకారణ సామగ్రి కలితమై భావమగావలయును. అట్లగు నేని నిర్వాణ ముత్పాద స్థితి భంగమలకుఁ బాల్పడవలయును. నిర్వాణ మిట్లగుట సమ్మతము గాఁ జాలదు.

ఉదాహృత దోషములఁ బరిహరింప నెంచి నిర్వాణమభావ మని తలంప వచ్చును. పైఁగాఁ క్లేశ జన్మముల నిర్వాణమం దుండవు. కావున వాని యభావమే నిర్వాణముగాఁ దోఁప వచ్చును. ఈ పక్షమున క్లేశ జన్మముల యనిత్యతయే యభావ మగును. ఈ యభావమే యప్పుడ నిర్వాణ మగును. కాని భావ మున్నప్పుడే యభావముండును. భావము లేక యభావము గలుగదు. పైఁగా భావము వలెనే యభావ మనిత్యము. నిర్వాణ మభావమగు నేని యది యనిత్యము గావలయును. అనిత్యమే యగు

గాక దోషమేమి యనుచో ననిత్యతవలన యత్నము లేకయే నిశాంత సంభూతాహస్సు వలె నిర్వాణము సిద్ధింప వలయును. ఇది యిష్టము గాదు. కావున నిర్వాణ మభావము గాదు.

పైఁగా నిర్వాణ మభావ మయిన నది స్వకారణ సామగ్రి సహితము గావలయును. ఏల యన భావమాత్ర యించి యభావము, అభావము నాశ్రయించి భావము గలుగును. అంతియ కాని నిరపేక్ష మగు భావము గాని యభావము గాని లేదు. నిర్వాణ మభావ మగునేని సాపేక్ష మగును. నిర్వాణము సాపేక్ష మగుట, స్వకారణ సామగ్రి కలితమగుట సమ్యతములు గావు.

ఇక్కడ నిట్లు శంకింప వచ్చును. ఉపాదానము లేక యభావము గలుగ దేని వంధ్యా పుత్రులు గూడ స్వకారణ సామగ్రిని బొంది యభావములు గావలయును.

నిజముగా వంధ్యా పుత్రుడు లభావము లగునేని స్వకారణ సామగ్రిని పొందక తప్పదు. కాని వంధ్యా పుత్రు డిక మభావము గాదు. భావము లేక యభావము సిద్ధింపదు. అభావమని పేర్కొనఁబడు చున్న యర్థము ప్రాయశముగా భావవైపరీత్యము దక్క యన్యము గాదు. సామాన్యముగా జనుల మతమున భావము లెట్టివో, వంధ్యా పుత్ర శశ విషాణ గగనప్రసూనములు నట్టివే, వాస్తవమునకు వంధ్యా పుత్రు యర్థము భావమును గాదు, అభావమును గాదు.

ఇంతకు నిర్వాణము భావమునుగాదు. అభావమును గా దని చెప్పుచున్నారు. ఇంక దాని స్వరూప మేమి ?

హేతు ప్రత్యయములను బొందుటచేఁ గాని, పుట్టు టచేఁ గాని యాజవంజవభావ (అగమన గమన రూప మగు

జన్మ మరణ పరంపర) మేర్పడుచున్నది. అజవంజవ భావము విగళిత ప్రత్యయ మైనను, పుట్టుకలేని దైనను నిర్వాణ మగును.

ఈ నిర్వాణము భావాభావ రూపము గాదు. ఏత దుభయ రూపమను పక్షమున మోక్షము గూడ భావా భావము గావలయును. అప్పుడు సంస్కారముల కలిమి లేముల కలయికయే మోక్షము గావలయును. విశేషించి భావాభావములు రెండును సోపాదానములు గావున, నిర్వాణము సోపాదానము గావలయును. అప్పు డది సంస్కృత పదార్థమగును. కాని నిర్వాణము సంస్కృత పదార్థము గాదనుట యెల్లరకు సమ్యతము.

ప్రకృతమున నిట్లన వచ్చును. నిర్వాణము భావా భావ రూపము కాదుకాని నిర్వాణమునందు భావాభావములు రెండు నుండ వచ్చును గదా?

ఇట్లనుట యుక్తము గాదు. వెలుఁగు చీకటు లొకే చోట నుండవు. అట్లే భావాభావములు రెండు నొకేచోట వర్తిల్లఁ జాలవు.

ఇంక నిర్వాణము భావాభా వానుభయ రూపమగు నేమో పరీక్షింప వలయును.

భావము సిద్ధించునేని, తత్ప్రతిపేధముచే నభావము, అభావ ప్రతిపేధముచే నభావము గాదను నర్థము సిద్ధింపఁ గలదు. కాని భావాభావములే సిద్ధింప కున్నవి. ఇంక నా రెంటి ప్రతిపేధ మెట్లు సిద్ధించును?

ఒకవేళ భావాభావాన్య రూపమగు నిర్వాణ మున్న దన్నను దాని నెవఁడు గ్రహించు చున్నాఁడు? అది యెట్లు ప్రకాశ్యమాన మగుచున్నది? అట్టిదానిని సంసారావస్థి

తుండు గాని, నిర్వాణస్థుండు గాని గ్రహించి వెల్లడింప వలయును. నిర్వాణము భావరూపము గాని, యభావరూపము గాని కాదని యింతకుమున్నే నిశ్చయించు కొన్నారము. అట్టి నిర్వాణమందు భావరూపమగు నాత్మ కలుగజాలదు. ఏల యన స్వకారణ సామగ్రి విరహితమైన యాత్మలేదు. కావున నిర్వాణము పొందినవాఁ డా నిర్వాణ తత్త్వమును గ్రహించు చున్నాఁడని కాని, ప్రతిపాదించు చున్నాఁడని కాని చెప్ప నయితీకాదు.

అట్లుగాక సంసారావస్థితుండు నిర్వాణ మున్నదని పరిచ్ఛేదము గావించు చున్నాఁడా? ఇతఁడే కావించు చున్నాఁడేని విజ్ఞానమును బురస్కరించుకొని చేయవలెను. లేదా జ్ఞానమును బురస్కరించుకొని చేయవలయును. విజ్ఞానము వ్యావహారికము. వివిక్తములగు పదార్థముల యాలంబనము పొందియే యీ విజ్ఞానము గలుగును. నిర్వాణ మున వివిక్త పదార్థములు లేవు. కావున విజ్ఞానముచే నిర్వాణము పొందఁబడుట లేదు.

ఇంక జ్ఞానమును బురస్కరించుకొని సంసారావస్థితుండు నిర్వాణమును బ్రతిపాదించు చున్నాఁడన నవకాశము లేదు. ఏల యన జ్ఞానము శూన్య తాలంబనము. అది యనుత్పాద రూపము. ఈ విధముగా నవిద్యమాన స్వరూపము ప్రపంచా తీత స్వభావము నగు జ్ఞానముచే నిర్వాణము భావాభా వానుభయ రూప మని యెట్లెఱుంగఁబడుచున్నది ?

కావున నిర్వాణము భావాభా వానుభయ రూపమును గాదు. తథాగతులు గూడ నీ నిర్వాణము వంటివారే.

బుద్ధ దేవుండు నిర్వాణమునకు వెనుక
పరగునో మఱి పరగఁడో పరగి పరగ

కుండునో పరగి పరగ కంట లేదా

యెట్టి ధీశాలి కైన నూహింపరాదు.

తిష్ఠమానుఁ డైనను బుద్ధ దేవుఁ డరయఁ

బరగునో మఱి పరగఁడో పరగి పరగ

కుండునో పరగి పరగ కంట లేదా

యెట్టి ధీశాలి కైన నూహింప రాదు.

ఈ సంసారము గూడ బుద్ధ దేవులవంటిదే. ఇది భావ మని కాని, యభావ మని కాని, భావాభావ మని కాని, ఏత దనుభయ మని కాని చెప్ప శక్యము గాదు. అప్పుడు నిర్వాణ సంసారములకు భేద మేమి? ఈ ప్రశ్నమునకు నాగాజ్ఞనుఁ డిట్లు సమాధానము చెప్పుచున్నాడు :—

స్వల్ప మగు భేద మేని సంసారమునకు

నల్ల నిర్వాణమునకు వర్తిల్లఁ బోదు;

స్వల్ప మగు భేద మేని నిర్వాణమునకు

నల్ల సంసారమునకు వర్తిల్లఁబోదు.

ఏది నిర్వాణ కోటియై యెసఁగుచుండు

నదియ సంసార కోటియై యవతరించు;

ఆ ద్వయమ్మునకు నడుమ నంతరమ్ము

చొప్పడఁగఁ బోదు నూత్మాతి నూత్ముమైన.

కావున సంసార నిర్వాణములు రెండును బ్రకృతి శాంతములు, ఏకరసములు.

సంగ్రహముగా మాధ్యమక వాద మిది. కలరూ పీ విధముగా నున్నప్పుడు దేశ కాలములు, జీవేశ్వరులు, సంసార నిర్వాణములు, ఇహ పరములు, స్థితి గతులు, ప్రమాణ ప్రమేయములు, సదసత్తులు, సామాన్య విశేషములు

బహిరంతరములు, వ్యష్టి సమాజములు, ధర్మా ధర్మములు, దేవ దానవత్వములు, శీతోష్ణములు, జాతీయ తాంత రాజీయతలు, మున్నుగాఁ గల సకల ద్వంద్వములు, జ్ఞాతృ జ్ఞాన జ్ఞేయములు, భూత భవిష్య ద్వర్తమానములు, ఉత్తమ మధ్య మాధమత్వములు, ఉత్పాద స్థితి భంగములు మున్నుగాఁగల సకల త్రికములు, రూప శబ్ద గంధ రస స్పర్శ ధర్మములు మున్నుగాఁగల సకల బహుత్వములు, ఎల్ల భావ ములు హేతు ప్రత్యయ సముత్పన్నములు. ఆయా హేతు వులు గలుగు నపుడు గలుగుచున్నవి. లేనపుడు గలుగవు. కావున భావములు వ్యావహారికములే కాని పారమార్థిక ములు గావు. పరమార్థము వాచా మగోచరము, అచింత్యము. “చాలుంజాలు విచారము ల్గులుపుచో సత్యంబు సాధింతురా?” యని మాధ్యమకు లితర దార్శనికులను బ్రశ్నింతురు.

ఇంతకుఁ బరమార్థ మున్నదా? ఉన్నచో దాని లక్షణము లెవ్వి? లేనిచోఁ బరమార్థ పదమునకే ప్రసక్తి కలు గదు గదా!

సత్తాసత్తలు పరస్ప రాపేక్షములు, హేతు ప్రత్యయ సముత్పన్నములు. కావున నవి వ్యావహారికములు. పర మార్థము సత్తన్నను, అసత్తన్నను భావమగును. భావము వ్యావహారికము. కావునఁ బరమార్థము సత్తనియేని చెప్ప రాదు. అట్టి పర మార్థమును గుర్తింప వలసి యున్నది. గుర్తించుటకై యది యనిరోధము, అనుత్పాదము, అనుచ్ఛేదము, అశాశ్వతము, అనేకార్థము, అనానార్థము, అనా గమము, అనిర్గమము అని మాధ్యమకులు చెప్పుదురు. ఈ లక్షణములచేఁ జేయు సూచనయు వ్యవహారి మాశ్రయించి చేయు సూచనమే కాని పరమార్థము గాదు.

ఇట్టి పరమార్థమునుండి యుత్పాదస్థితి భంగములు గలిగిన జగత్తెల్లు వచ్చినది? సంసార నిర్వాణములకుఁ గల సంబంధ మేమి?

సంసార నిర్వాణములు విభిన్న పదార్థములు గానని నాగాజ్ఞనుని సిద్ధాంతము. కావుననే యతఁడు రెంటిని గూడ శూన్య శబ్దముతోఁ జేర్చొనును. దృష్టి సమవచ్చిన్న మగు నది సంసార మనియు, దృష్టి విరహిత మగునది పరమార్థ మనియు నతని తాత్పర్యము. ఆదర్శ ముఖాది హేతు ప్రత్యయము లున్నంతవఱకు ప్రతిబింబము గలుగు నట్లే, దృష్టి యున్నంత వఱకు నీ జగత్తు, సంసారము నుండును. హేతు ప్రత్యయములు లేనప్పుడు జగత్తు గూడఁ గలుగదు. గారడీ వాని కుండేలు వాస్తవమునకుఁ బుట్టుటయు లేదు, గిట్టుటయు లేదు. కనుకట్లు వలన నది పుట్టినట్లుగాఁ, గిట్టినట్లుగాఁ గనిపించుచున్నది. అట్లే యీ జగత్తును బుట్టు చుండుటయు లేదు, గిట్టు చుండుటయు లేదు. ఇట్లు చెప్పచున్న దగుటచే మాధ్యమక వాద మజాత వాద మనియుఁ జేర్చొనఁబడుచున్నది.

వ్యావహారికముగా జగత్తున్నది గదా? ఇది యెట్లు వచ్చినది? నాగాజ్ఞనుఁడు గాని, యితర మాధ్యమకులు గాని యీ ప్రశ్నకు సమాధానము చెప్పలేదని నవీన మాధ్యమక వ్యాఖ్యాతలు గూడ నొక కొండలు తమ యసంతృప్తిని వెల్లడించుచున్నారు. కాని జాగరూకతతోఁ బరిశీలించిన నిది పటాపంచలు గాకమానదు.

నాగాజ్ఞనుని మతము ననుసరించి ప్రతిభావము హేతు ప్రత్యయములవలనఁ బుట్టుచున్నది. కావున నది సాపేక్షము. సాపేక్ష మెల్ల వ్యావహారిక సత్యమే కాని పారమార్థిక సత్యము గాదు. ఈ జగత్తు గూడ నొక భావము. ఈ భావము హేతు ప్రత్యయములవలనఁ బుట్టుచున్నది.

కావున వ్యావహారిక మగు చున్నది గాని, పారమార్థిక మగుటలేదు. విమర్శకు లభిలపించునట్లు నాగార్జునుఁడు హేతు ప్రత్యయములను వరుసగాఁ బేర్కొనెనేని ప్రయోజన మేమి? అవి పారమార్థిక సత్యములు గాఁజాలవు. కేవలము వ్యావహారికములే యగును. నేఁడొక వాదము వచ్చును. తే పీ వాద మంతరించి మఱియొక వాదమువచ్చును. అంతియ కాని యీ వ్యావహారిక వాదము నిత్య సత్యముకాఁ జాలదు గదా! నిత్య సత్యాన్వేషణమే తత్త్వాన్వేషికి ముఖ్యము గాని వ్యావహారిక సత్యము గాదు. వ్యావహారిక సత్యము చాటవలసినవారు విజ్ఞాన శాస్త్రకాదులు గాని తత్త్వాన్వేషకులు గాదు. ఒకవేళ నాగార్జునుఁడు జగ దవతరణమును విజ్ఞాన శాస్త్రకారుఁడై వర్ణించె ననుఁడు. ఆ వర్ణితార్థము వ్యావహారిక సత్యమే యగును గాని తత్త్వ ప్రతిపాదనము కాఁ జాలదు. వైశేషిక సాంఖ్యద్వైత పాదులు సృష్టిక్రమ మభివర్ణించిరి. నేఁ డావర్ణనల కున్న విలువ యేమి? అవి కేవల కల్పనా కథలే కదా!

అది యట్లుండనిండు. డార్విన్ మున్నగు జీవ శాస్త్రజ్ఞులు, భూగర్భ శాస్త్రజ్ఞులు, ఖగోళశాస్త్రజ్ఞులు సృష్టినిగూర్చి పెక్కు వాదములు ప్రతిపాదించుచున్నారు. అవి యన్నియుఁ బరమ సత్యములా? భవిష్యమున నవి యెన్ని సంస్కారములకుఁ బాల్పడ వలయునో యెవరి కెఱుక? నిక్కమున కా యీ శాస్త్రజ్ఞు లేమి చెప్పుచున్నారు? ఈ యీ కారణములనుబట్టి, యీ యీ యనుభవములనుబట్టి, యీ యీ విధముగాఁ దలంపవలసి వచ్చుచున్న దని చెప్పుచున్నారే కాని పరమ సత్యము దెలిసి కొంటి మని చెప్పుచున్నారా? ఒక వేళ యట్లు చెప్పుచో వారు విజ్ఞాన శాస్త్రకారులే కాదు,

ఈ సాపేక్షతను, ప్రతీత్య సముత్పన్నతను గుర్తించియే నాగాజ్ఞనుఁడు గాని, మాధ్యమక వాదము గాని సృష్టి క్రమముగూర్చి యెట్టి కట్టు కథ లల్ల లేను. ఒక వేళ ఇల్లి యున్న వారు ప్రతీత్య సముత్పాద వాదులయి యుండెడి వారు గారు.

మఱియొక యాశంక:—సర్వభావములు ప్రతీత్య సముత్పన్నము లగుటవలన నిఃస్వభావములు. నిఃస్వభావము లగుటవలన నవి శూన్యము లని కదా నాగాజ్ఞనుని నిశ్చి తార్థము? ఈ వాదము ననుసరించి మాధ్యమక వాదము గూడ నొక భావమే. కావున నది శూన్యము. ఇక్కడ శూన్య శబ్దమునకు వ్యావహారికము, అపారమార్థిక మను నర్థము గ్రహించియే ప్రశ్నించుచున్నాము. మాధ్యమక వాదము గూడ వ్యావహారికమే యగుచున్నది గదా. అప్పు డీ వాద మితరములకంటె నెట్లు విశేషించుచున్నది?

ఈ ప్రశ్న మార్గ నాగాజ్ఞనుఁడు మున్నుగానే గ్రహించి తన సిద్ధాంతము నామూలాగ్రము దిద్ది తీర్చికొని యెను. తన వాదముగూడ వ్యావహారికమేయని విస్పష్టముగాఁ జాటు కొనియెను. హేతు ప్రత్యయముల వలనఁ దన వాద ముద్భవించిన దని యంగీకరించెను. అనఁగా నాఁటి శాశ్వతవాదమును, ఉచ్చేద వాదమును బొంది తనవాదము వచ్చినదనియు, నా రెండు సిద్ధాంతములలో దేని నంగీకరింపక తన సిద్ధాంతము మధ్యే మార్గ మనుసరించు చున్నదనియు నతఁడు దెలిపెను. అంతే కాని తాఁబట్టిన కుందేటికి మూఁడే కాళ్ళని యాయన చెప్ప లేదు.

కావుననే పారమార్థికముగా మాధ్యమకులకుఁ బ్రతిజ్ఞా హేతు దృష్టాంతములు, ప్రమాణములు లేవని నాగాజ్ఞనుఁడు చర్చించి యున్నాఁడు. ఈ వాక్యమును గూడ

నపార్థము చేసికొనియో, యీర్ష్యా ద్వేషములు పొందియో, ప్రమాణము లంగీకరింపని యున్నట్లులతో వాదమే లేదని మండ్రాక ప్లుతితో వైదొలగిన వాడున్నారు.

తన వాదము వ్యావహారిక మని తెల్పుటయే కాక మాధ్యమిక సిద్ధాంతము పరమ సిద్ధాంతముగా భావించు వానికి నిన్పత్తి యసంభవ మని యాచార్యుఁడు ముక్త కంఠ ముతో నుద్ఘోషించి యున్నాఁడు. భాష్యకారుఁ డార్య చంద్రకీర్తి యీ యర్థమునే సోదాహరణముగా నిట్లు వివరించు చున్నాఁడు :—ఒకఁడు పొరపాటున విషము మ్రింగె ననుఁడు. మ్రింగిన యా విషమును గ్రక్కించి ప్రాణ రక్షణార్థ మతనిచే మఱొక యశాషధము త్రొవించితి మనుకొనుఁడు. ఈ యశాష ధము లోపలికిఁ బోయి యచటి విషమును బయటికి నెట్టివేసి తాను విషమై నిల్చినచో, ఆ నిర్భాగ్యుని నేవైద్యుఁడు రక్షింపఁ గలఁడు? ఏమం దాతనిని గాపాడఁగలదు? అట్లే శూన్యతా వాదము పరమ సిద్ధాంత మని విశ్వసించు వాని నే వాదము రక్షింపఁ జాలదు. అతని కెవఁడును మోక్ష భిక్ష ప్రసాదింప లేడు.

ఇంత గట్టిగా మాధ్యమకు లేల హెచ్చరింప వలసి వచ్చెనా యను శంక కలుగ వచ్చును. కాని శూన్యతా వాదము పరమ సిద్ధాంత మని నమ్మువాఁడు దానిని అభావ ప్రతిపాదకముగా నర్థము చేసికొనక తప్పదు. వానికి ధర్మా ధర్మములు గూడ లోపించును. వాని కింక ముక్తి యెట్లు?

వ్యావహారిక మగుచున్న మాధ్యమిక వాద విశిష్టత యేమి యను ప్రశ్న మట్లే యున్నది. జాగ్ర దవస్థ, స్వప్నా వస్థ - యీ రెండును వ్యావహారికములే. ఏల యన రెండును ప్రతీత్య సముత్పన్నములు. అంత మాత్రమున జాగ్ర దవస్థయే స్వప్నావస్థ, స్వప్నావస్థయే జాగ్ర దవస్థ యని యెవ్వఁడు

వ్యావహారికముగాఁ జెప్పఁడు. జాగ్ర దవస్థానుభూ తార్థములు యథార్థము లనియు, స్వప్నావస్థానుభూ తార్థము లయథార్థము లనియుఁ జెప్పుచున్నాము. కారణ మేమి? మొదటివి యుక్తి యుక్తములు, కడపటివి యుక్తి యుక్తములు గావు. అట్లే మాధ్యమక వాదార్థము జాగ్ర దవస్థార్థ సదృశము. ఇతరములు స్వాప్ని కార్థ సదృశములు. యుక్తి యుక్తము గానిచో మాధ్యమక వాద మాదరింప వలసిన యక్కఱ లేదు. అంత మాత్రముచేతనే యితర వాదములు నిర్వేతుకము లని భావింప రాదు. ఇతర వాదములకంటె మాధ్యమక వాద ముచితము.

ఇప్పటికి మాధ్యమక వాదము యుక్తి యుక్తముగానే కనిపింప వచ్చును. తే పింతకంటె మిక్కిలి యుక్తియుక్తమైన వాదము వెలువడ వచ్చును గదా, యనుచో దీనిని నాగార్జునుఁడు గాదనుట లేదు. తనవాదమును బరమ సత్యముగా స్వీకరించు వానికి ముక్తి లేదను వాక్యమును జ్ఞప్తికిఁ దెచ్చుకొన్ననీ సంశయము నిర్మూలము గాకమానదు.

ఈ శూన్యవాదము వలనఁ బ్రయోజన మేమి? నేటి ప్రపంచము వివిధ సమస్యలలో మునిగి తేలుచున్నది. జాతీయముగా, సంతరాజీయముగాఁ బెక్కు చిక్కులెదుర్కొను చున్నవి. నాగార్జునుని కాలమువేటు, నాఁటి సామాజిక స్థితిగతులు వేటు; ఆధునిక యుగము వేటు, నేటి స్థితిగతులు వేటు. సర్వము శూన్యమని గ్రహించినంత మాత్రమున ఊధార్తుల కుఱులు నిండవు. స్పర్ధలు, సంఘర్షణములు దప్పవు. రోగాదికమువలని శాధ తొలఁగదు.

మాధ్యమకుఁ డీ వ్యావహారిక జగత్తును, కల్లోలిత ప్రపంచమును గాదని త్రొసివేయుటలేదు. ఊధార్తుఁడు, రోగపీడితుఁడు, రాగద్వేషాది వివశుఁడు నాట్యాదు లాస్వా

దింపఁ జాలనట్లే యవిద్యా పీడితుఁడు శూన్యతా వాదమును గ్రహింపఁజాలఁడు. దానివలని మేలును బొందఁజాలఁడు. సర్వము శూన్యమని జపించినంత మాత్రమున వ్యావహారిక వస్తుజాత మదృశ్యము గాదు. ఆదర్శాదిక మున్నంత కాలము ప్రతిబింబోపలబ్ధి గలుగుచున్నట్లే, పంచస్కంధము లున్నంత కాల మీ ప్రపంచము నర్తిల్లును. కాని శూన్యతా వాదమును గ్రహించినవానికి బ్రపంచము యథార్థ మనుకొను వానికి భేద మున్నది. ప్రతిబింబ తత్త్వము మన కెఱుకయే. కాని పిచ్చుకలు మున్నగు వానికి దాని తత్త్వము దెలియదు. ప్రతిబింబతత్త్వ మెఱిగిన మానవుఁ డద్దానిని తిలకధారణాది ప్రయోజనములకు వినియోగించుకొనుచున్నాఁడు. ఆ తత్త్వ మెఱుగని పిచ్చుకలు మున్నెనవి రాగద్వేషాదులకు లోనై పెక్కు పాట్లు పడుచున్నవి. అట్లే మాధ్యమకతత్త్వ మునగతము చేసికొనిన వానికిఁ జేసికొనని వానికిని విశేష మేర్పడుచున్నది. ఇతరుల తోపాటే మాధ్యమకుఁడు జగత్తు కంటకమయ మని యంగీకరించును. కాని కర్తవ్యతా విషయమందే యతఁడు విశిష్టుఁ డగుచున్నాఁడు. కంటక మయమైన జగత్తు సంచరణ యోగ్యము గావింప రెండు మార్గము లున్నవి. ఒకటి రత్నకంబళ సంఘన్నము గావించుట, రెండు పాదుకా ధారణము. రెండవది సుశకము. అట్లే ప్రపంచమును మార్చి భూలోక స్వర్గము స్థాపింప యత్నించుకంటే స్వకీయ దృష్టిని మార్చుకొనుట సుకరము. కావున మాధ్యమక వాదము వ్యక్తిని తనదృష్టిని సంస్కరించు కొన వలయునని హెచ్చరించుచున్నది.

అగుచో మాధ్యమక వాదము వ్యక్తియం దభిలషించు సంస్కార మేమి ? సంసార ప్రవృత్తికిఁ బ్రధాన కారణములు రెండు. ఒకటి యాత్మ వ్యామోహము, రెండు కార్య

వ్యామోహము, ప్రపంచమందలి సర్వానర్థములకు నాత్మ వ్యామోహము హేతువు. మంచికి కార్య వ్యామోహము కారణము. కావున విద్వాంసుఁడు 'నా' యను విష బీజము నొకే పరి గాకున్ననుఁ గ్రమముగానైనఁ బరిహరించును. దానిని బరిహరింప నోపని వానికి నివృత్తి గలుగదు.

సర్వభావములు వ్యావహారికములే కాని పారమార్థికములు గావని గ్రహించిన మనీషి వాని నితరులకొఱకుఁ ద్యజింప సంకోచింపఁడు. ఒక వేళ సంకోచించు నేని వానికి నింకను శూన్యత సిద్ధింప లేదనియు, నాత్మ వ్యామోహముడుగ లేదనియు గ్రహింపవచ్చును. అంతే కాక ధర్మ మాత్సర్యము, లాభ మాత్సర్యము, ఆవాస మాత్సర్యము, కుశల మాత్సర్యము, వర్ణ మాత్సర్యము నను పంచమాత్సర్యము లున్నంతకాల మాత్మవ్యామోహము చిగుర్చు చున్నదని గ్రహింప వలయును. కుల మత జాతి దేశ భేదములెన్ని, ప్రవర్తించు వాఁడు ఆత్మ వ్యామోహవిద్ధుఁడే కాని శూన్యతా వాద తత్త్వ మాకళించుకొనిన వాఁడు గాఁడు. అతఁడు పెడత్రోవఁ బట్టుచున్నాఁడు.

ప్రకృతమున నొక సందియము గలుగ వచ్చును. సర్వభావములు శూన్యము లైనప్పుడు కర్మములును శూన్యములు గదా! అప్పుడు ధర్మాధర్మములును, పాపపుణ్యములును శూన్యములు. ఇంక ధర్మ మనుష్ఠింపవలయును. అధర్మము పరిహరింప వలయు నను విధి నిశేధము లేల? “అన్నమైతే నేమిరా మతి సున్నమైతే నేమిరా అందుకే యీ పాడు పొట్టకు అన్నమే వేతామురా” అని చెప్పుట కాదా?

ఇంత దూరము వచ్చిన పిమ్మట నీ ప్రశ్న మనందర్భ ప్రలాపమే యగును. ఏల యన సర్వభావములు శూన్యములన వ్యావహారికముగా నవి లేసని యర్థము గాదు. వ్యావ

హారికముగా నవి యున్నవి. బీజానుగుణమైన యంకుర ముద్భవించుచున్నట్లు కర్మానుగుణమగు ఫలము వ్యావహారిక ముగాఁ గలుగుచున్నది. సత్కర్మములకు సత్ఫలము దుష్కర్మములకు దుష్ఫలము వ్యావహారికముగా ననివార్యము. పారమార్థికముగా మాత్రము సుకృత దుష్కృతములు గలుగవు. కావుననే శూన్యవాది సోపధి నిర్వాణము పొంది నను బుణ్యకర్మములను బరిహరింపఁడు. వానికి స్వర్గ నరక ములు ప్రాప్తించునను రాగభయములు హేతువులు గావు. సంసారకూషమునఁ బడి మ్రగ్గుచున్న సత్త్వలోకమందలి మహాకరుణయే కారణము. ఇతరులకుఁ దాను సాయము చేయుచున్నాననికాని, తన కీర్తి భూలోకమున సుస్థిరముగా నిల్లు కట్టుకొనుననిగాని, స్వర్గమునఁ దనకు శాశ్వతావాసము లభించుననికాని, తనవలన సాయము పొందుచున్న జీవ లోకము తన్ను జ్ఞాపించుననికాని యతఁ డాకాంక్షింపఁడు. తనవలెనే సమస్త సత్త్వలోకము సంసారము తరించి నిర్వాణము పొందవలెనని యాశించును. ఇట్లాతఁడు నిష్కామ కర్మ మాచరింపవలయును.

ప్రతివానికి పట్పారమిత లనుష్ఠేయములు. దానము, శీలము, వీర్యము, ఔంతి, ధ్యానము, ప్రజ్ఞ పాటింపవలయును. మొదటివి రెండు పారమితలు సమాజాభ్యున్నతికి, తరువాతి రెండును వ్యక్తి యభ్యున్నతికి, నా తరువాతి రెండు పారమితలు మోక్షప్రాప్తికిని నుద్దిష్టములు. అధ్యము లగు పారమిత లయిదింటికిఁ బ్రజ్ఞ నాయకత్వము వహింప వలయును. అనఁగా దానాదులు ప్రజ్ఞాచోదితములై ప్రవర్తిల్ల వలయును. ఇచటఁ బ్రజ్ఞ యన యథార్థ జ్ఞానము. లేదా భూతపర్యవేక్ష.

పారమితలను గూర్చి వివరింపక ముందు సామాజిక వైయష్టిక విషయములలో మాధ్యమకుల యభిప్రాయము గ్రహించు టావశ్యకము. సమాజము ప్రధానము, వ్యక్తి యప్రధాన మని ప్రతిపాదించు వాదములను గాని, తద్విపరీత వాదములను గాని, వ్యక్తి సమాజములకుఁ దుల్య ప్రాధాన్య మిచ్చు వాదములను గాని, రాజ్యార్థమై పోరుఁడుండు నను వాదమును గాని, తద్విపరీత వాదమును గాని మాధ్యమక వాద మంగీకరింపదు. ఈ వాదము లెల్ల వ్యావహారికములు. ఆ యా దేశ కాల పాత్రలను బట్టి యవి పుట్టుచు గిట్టు చుండును. ఈ వాదము లట్లే మానవుఁడు స్వభావముచే మంచివాఁ డను సూత్రమును బురస్కరించుకొని వెలువడిన వాదములను, దుష్టుఁ డను సూత్రమును మున్నిడుకొని వెలు వడిన వాదములను మాధ్యమకుఁ డంగీకరింపఁడు. సర్వభావ ములు హేతు ప్రత్యయ సంజాతము లగుటచే నిఃస్వభావ ములు. మానవుఁడును హేతుప్రత్యయ సంజాతుఁడే కాని యన్యుఁడు గాఁడు. కావున నతఁడు స్వభావముచే శూన్యుఁడు అనిర్వచనీయుఁడు గాని, దేవుఁడు గాఁడు. దానవుఁడును గాఁడు.

ఈ విషయములను గ్రహించినపుడు నేటి సమాజ ములో మాధ్యమకుఁ డెట్లు ప్రవర్తించునో స్థూలముగా నైన నూహింప వచ్చును. 'నా' 'మా' యను వానికిఁ దావుండదు. కావున నతఁడు దాన శీలి గావలయును. కుల మత జాతి దేశ భేదము లెన్నక యతఁ డెల్లరకుఁ దోడ్పడవలయును. వీఁడు తీర్థికుఁడు, వీఁడు పంచముఁడు, వీఁడు శ్రావకయాన సమా శ్రితుఁడు, వీఁడు మహాయాన సమాశ్రితుఁడు; కావున వీఁడు దానమున కపాత్రుఁడు, వీఁడు పాత్రుఁ డను విషయబుద్ధి యతనికిఁ గలుగరాదు.

మాధ్యమక వాదమునకు మానవ మాత్రుఁ డగు నెల్లవాఁడు నధికారియే. అంత మాత్రమున గ్రహణ ధారణ విచారణ తారతమ్యములు లేవని యర్థము గాదు. వైద్యుఁడు రోగమునుబట్టి మందును వాడు నట్లు వినేయుని మానసిక పక్షావస్థనుబట్టి యుపదేశము మాఱును. మాధ్యమక దర్శనమున నెల్ల యుపదేశములకు మధ్యమా ప్రతిపత్తే గమ్యము. అంతియ కాని యపశూద్రాధికరణాదుల కతని శాస్త్రములో నెక్కడ తావు లేదు.

జ్ఞాన్మున శీలమున కున్న ప్రాముఖ్యము సుప్రసిద్ధము. ప్రతి మాధ్యమకునకుఁ జతుర్భుక్త్యా విహారములు-మైత్రి, కరుణ, ముదిత, ఉపేక్ష-ముఖ్యములు. అద్వేషము, అలోభము, అమోహ మను త్రికుశలమూలములను బొంద వలయును. సిద్ధాంత వైరుధ్యము తాండవించుచున్న యాధునిక యుగమునం దతఁడు తన దర్శనమునుబట్టి యెట్లు నడచుకొన వలయునో చెప్పకొన వచ్చును. ఎల్ల వాదములు వ్యావహారికములే కాని పారమార్థికములు గావు. మాధ్యమక వాదము సర్వపద వాచ్యాంతర్గతము. కావునఁ దన వాదమందలి దురభిమానముతో నతఁ డితర వాదములను ద్వేషింపరాదు. సంసారమునందు మునుకలు వేయు సత్త్వ కోటికిఁ దోడ్పడు నే మార్గము నైన రాగ ద్వేషాతీతుఁడై యనుసరింప వచ్చును. తమ శాస్త్రములు పేర్కొన లేదనియు, దమ సంప్రదాయములకు విరుద్ధము లనియుఁ దలఁచి యాధునిక విజ్ఞాన శాస్త్రములు గనుఁగొన్న విషయములను సౌలభ్యములను నతఁడు త్రోసిరా జనఁడు. వాని నతఁడు విధిగా లోక సంగ్రహార్థము వాడుకొనును. విశేషించి తన సిద్ధాంత మంగీకరింపని వానిని ద్వేషించుటకు, స్వపక్షాభి

మానముతోఁ జిందులు ద్రొక్కుటకు, నతని కతని దర్శనమును బట్టి యధికారము లేదు.

వీర్యము, క్షమ యను పారమితలు రెండును వ్యక్తి యభ్యున్నతికై యుద్దిష్టములు. జీవితము సుఖతర యాత్ర కాదు. ఎన్నో ఆటుపోటులు గలుగు చుండును. ఎన్నో సంక్షోభములు, ఎన్నో యంతరాయములు సంభవించు చుండును. కావున వాని నెదుర్కొనఁజాలు ధీరత యావశ్యకము. ఆజీవికా భయము, శోక భయము, మరణ భయము, దుర్గతి భయము, పర్వదసాధ్య భయ మను పంచ భయములను జయింప వలయును. ఈ భయములను దిగ్గ్రదావని వానికిఁ దత్త్వ విచారము గాని, పరైకాంత హితాచరణము గాని దుస్సాధము. పైఁగాఁ దన నిశ్చయించుకొన్న మార్గము గమించుటకుఁ గూడ వీర్య మావశ్యకము.

పూర్వోక్త విషయములను విన్న పిమ్మట నిట్లు తోఁప వచ్చును. ఎల్ల మతములు నెల్ల వాదములు సత్కార్యాచరణ మును బోధించు చున్నవి గదా! ఇంక మాధ్యమక వాద విశేష మేమి ?

సర్వము ప్రతీత్య సముత్పన్నము. కావున షట్పూర మితా మూలమున ననిర్వచనీయ మగు నిర్మాణము పొందు టయే కర్తవ్య మను వానికిని, దేశ కాల జీవేశ్వరాదులు నిత్య మనియో, మిథ్య యనియో శబ్దైక శరణులై బ్రహ్మ సాయుజ్యమో, బ్రహ్మైక్యమో లక్ష్యముగా భావించు వానికి ప్రవర్తనమునందు వ్యత్యాసము లేదా ? మాధ్యమకుఁడు వివృత హృదయుఁడు. శబ్దైక శరణుఁడు సంవృత చిత్తుఁడు. దేశ కాల పాత్రముల నెఱిగియు నధిగమించియు మొదటి

వాఁడు చూడఁ గలఁడు. రెండవ వాఁడు తన ప్రామాణిక గ్రంథావరణము దాఁట లేఁడు.

ఇంత మాత్రముచే నాగాడ్డునుఁడు తననాఁటి సంఘమును, ఆచారములను, భావములను, విశ్వాసములను బూర్ణముగా నధిగమించి సర్వకాల సర్వావస్థల కనుగుణ మగు స్థితిని దాను జూచి యితరులకుఁ జూపెనని యూహింపరాదు. ఆయన వాదమే ప్రతిభావము ప్రతీత్య సముత్పన్నమనియు, మాధ్యమక వాదము తాదృశమే యనియు ఘంటాపథముగాఁ జెప్పుచున్నది. జీవేశ్వరులు శూన్యులని యతఁడు చాటినను వారిని వ్యావహారికముగా నామోదించెను. కావుననే యతనికి త్రికాయములందు, షడ్గుతులయందు, జన్మ పరంపరయందు పంచ బుద్ధులయందు సప్త తథాగతులయందు, షోడశ సరకములయందు నమ్మక మున్నది. కావుననే 'రత్నావళిలో' రాజున కతఁడు ధర్మాస్పదము నిర్మింపు మనియు, మహాయాన నిందకులు వీచి సరకమునందు మ్రగ్గుదు రనియు సూచించి నాఁడు.

సంగ్రహముగా నిదియే మాధ్యమక వాదము. ఈ వాదము వెలువడినంతనే యటు బౌద్ధ దార్శనిక ప్రపంచమందు, నిటు వైదిక శాస్త్ర జగత్తునందును సంతోభము బయలుదేఱెను. సర్వము శూన్య మనినప్పుడు పరమ పవిత్రములుగా భావింపబడుచున్న సిద్ధాంతములు మతము లెగిరిపోవక తప్పదు గదా! ఇట్టి పని జరుగుచుండఁగా నభినివేశము, దానికిఁ దగిన బుద్ధిబలము గలవాఁ డూరకుండఁ గలఁడా? కావున నలుమూలలనుండి నాగాడ్డునుని వాదముపై దొమ్మిగా తీవ్ర విమర్శనములు దూఁకినభి. ఆ దూఁకుడు లింకను సాగుచున్నవి.

మాధ్యమక వాదముపై వెలువడిన విమర్శనముల సాకల్య పరిశీలన చూవశ్యకము. ఏల యన నివి మాధ్యమక వాద పరిపూర్ణార్థమును గ్రహించుటకే కాక ప్రకృత ప్రకరణ గ్రంథమగు నాగాజ్ఞనుని విగ్రహవ్యావర్తని తాత్పర్యమును, బ్రాముఖ్యమును, నాగాజ్ఞనుని ప్రతిభను నెఱుంగుటకుఁ దోడ్పడఁ గలవు. కాని మాధ్యమక దర్శన విమర్శన మపారము. క్రీస్తుశకము మొదటి శతాబ్దముండి నేటి వఱకు దార్శనిక సంప్రదాయ వేత్తలు దానిని బ్రస్తావించి ఖండనమో మండనమో కావించుచున్నారు. వాని నన్నిటి నిట నుటంకింప స్థలము చాలదు. కావున దిజ్ఞాత్రముగా వాని నీ వ్యాస మిటఁ బ్రదర్శింపఁ గలదు.

నైయాయిక విమర్శనము

మాధ్యమకులు సర్వభావములు శూన్యము లనుచున్నారు. ఇది యథార్థ మగుచోఁ బ్రమాణములు లేక పోవలయును. ఇది సమంజసము గాదను దృష్టితో గోతముఁడు తన న్యాయదర్శనమందలి ద్వితీయాధ్యాయ ప్రథమాహ్నికమందు పూర్వపక్షమును ముందనువదించి, యాపిమ్మట దానిని ఖండించి, ప్రమాణములను వ్యవస్థాపింప యత్నించెను.

ప్రమాణము ప్రమేయమునకంటె మున్ను సిద్ధించు నేని, యింద్రియార్థ సన్నికర్షమువలన ప్రత్యక్ష ముత్పన్నము గాదు. ప్రత్యక్షమే యిట్లు కలుగ నప్పుడు తక్కుంగల ప్రమాణములును సిద్ధింపవు. అట్లుగాక ప్రమేయములకుఁ బశ్చాత్కాలమున 'బ్రమాణములు' సిద్ధించు నను పక్షమునఁ బ్రమాణములచేఁ బ్రమేయ సిద్ధి యగుట లేదు. అట్లుగాక ప్రమాణ ప్రమేయములు యుగపత్సిద్ధు లనుచో, బుద్ధులకు

క్రమ వృత్తి త్యాభావము గలుగును. కాని యిది యనుభవ విరుద్ధము. ప్రత్యర్థ నియతత్వము గానఁబడు చున్నది.

కావునఁ బ్రమాణములు ప్రమేయములకంటె ముందు గాని, వెనుకగాని, సమకాలమునఁగాని సిద్ధింపవు. త్రైకాల్యమున నిట్లు సిద్ధింపని ప్రత్యక్షాదులకుఁ బ్రామాణ్యము గలుగదు.

ఇట్లనూదితమైన ప్రతిపక్షము నుద్యోతకాదుఁ డిట్లు ప్రత్యుత్తరింపఁ జూచుచున్నాఁడు :—

ప్రత్యక్షాదులకుఁ బ్రామాణ్యము లేదని ప్రతిపక్షి ప్రతిజ్ఞ. “నేను గాఢనిద్రలో నున్నాను. మా యమ్మ గొఱ్రాలు,” ఇత్యాది వాక్యముల యట్లే పై ప్రతిజ్ఞావాక్యము స్వయంబాధిత మగుచున్నది. ఏలయన నతఁడు ప్రత్యక్షాదులను బడసియే వానికిఁ బ్రామాణ్యము లేదనుచున్నాఁడు. అట్లు పడయఁడేని ప్రత్యక్షాదులని యేని పేర్కొనఁజాలఁడు.

ఈ సందర్భమునఁ బ్రతిపక్షి యిట్లనవచ్చును :—
“ప్రత్యక్షాదులు ప్రతిషిద్ధములు గావు, వాని ధర్మ మగు ప్రామాణ్యము మాత్రము ప్రతిషిద్ధము.” ఈ పక్షమున ధర్మము (లేదా భావము) ద్రవ్యమును విడిచి వేటుగా నుండ వలయును. కాని ధర్మము స్వతంత్రము గాదు. కావున ధర్మ ప్రతిషేధము ధర్మమగు ప్రత్యక్షాదుల ప్రతిషేధమే యగును. అప్పుడును వ్యాఖ్యత మనివార్యము. ఎట్లన ప్రత్యక్షాదులు గలుగవని చెప్పువాఁడు వేనిని బురస్కరించు కొని వానిని బ్రతిషేధించును? ప్రత్యక్షాదులు గలుగ నప్పుడు, అవి కలుగ వని చెప్పుట కుపాయము గలుగదు.

అది యట్లుండఁ బ్రత్యక్షాదులకుఁ బ్రామాణ్యము లేదను నపుడు ప్రతిపక్షి యా ప్రత్యక్షాదులకంటె నన్నమును

బ్రహ్మణముగా సంగీకరించు చున్నాడని యూహింప వలసి వచ్చుచున్నది. మఱొక దానిని బ్రహ్మణముగా నతఁడంగీకరింపఁ జేసి ప్రమాణములు గలుగవని చెప్పవలయును. అట్లు చెప్పక ప్రత్యక్షాదులకుఁ బ్రామాణ్యము లేదని వచించుటయందలి విశేష మేమి? ప్రమాణములు గలుగవనుటయే తాత్పర్య మయిన నది సిద్ధింపదు. కావున వ్యాఘాత మిలము కొనుచున్నది.

అట్లు కాక ప్రత్యక్షాదులు మాత్ర మంగీకృతములు గావు గాని, యన్యప్రమాణము అభ్యనుజ్ఞాత మందురా? అట్లైనను అ యభ్యనుజ్ఞాత ప్రమాణము మాత్ర మెట్లు సిద్ధించును? ప్రతిపక్షి చూపిన త్రైకాల్యాసిద్ధి పేతువుచేతనే యతనికి సమ్మత మగు నా ప్రమాణాంతరమును సిద్ధింపదు. కావున వ్యాఘాత మనివార్యము.

ప్రత్యక్షాదులకుఁ బ్రామాణ్యము గలుగ దను వాక్యమున కర్థ మిది కాదు. “వీడు రాజ పురుషుఁడు గాఁడు,” అను వాక్యము పురుషత్వము నిషేధింపక రాజ పురుషత్వమును మాత్రము ప్రతిషేధించు నట్లు ప్రకృత వాక్యము ప్రత్యక్షాదుల ప్రామాణ్యమును మాత్రము ప్రతిషేధించును గాని, ప్రత్యక్షత్వమును బ్రతిషేధింప దని ప్రతిపక్షి చెప్పవచ్చును. ఈ పక్షమునఁ బ్రత్యక్షాదుల స్వరూప మేమి? దీని నతఁడు వివరింపఁ బూనెనా, మా వాదమున కాపాదించిన దూషణములే యతని వాదమునకుఁ బ్రాప్తించును.

ఈ వ్యాఘాతము లట్లుండ నిండు. ప్రత్యక్షాదుల ప్రామాణ్యము సిద్ధంపమికి త్రైకాల్యాసిద్ధి పేతువుగాఁ బ్రతిపక్షి పేర్కొనుచున్నాఁడు. త్రికాలముయొక్క భావము త్రైకాల్యము. త్రైకాల్యముయొక్క యసిద్ధి త్రైకాల్యాసిద్ధి. ఇట్టి యసిద్ధి త్రైకాల్య విషయ మగుటవలన వ్యధి

కరణ మగు చున్నది. అంతే కాని యీ యసిద్ధి ప్రమాణ సంబంధి కాదు. కావున నిది ప్రమాణాస్సిక్తికి హేతువు గాదు. ఈ చిక్కునుండి తప్పించుకొనుటకై “త్రైకాల్యాసిద్ధి వలన” అను పదమునకు మూడు కాలములందు సర్థసాధనము గలుగమి యను సర్థము చెప్పి నేని ప్రతిజ్ఞా వాక్యము హేతువు నాక్షిప్తము గావించును. హేతువు గలుగకున్న ప్రమాణము లర్థము సాధింప వను సర్థ మెట్లు సిద్ధించును ?

ఈ దోష మట్లుతము. త్రైకాల్యాసిద్ధి వలనఁ బ్రత్యక్షాదులకుఁ బ్రామాణ్యము లేదని చెప్పి ప్రతిషేధము సంభవ ప్రతిషేధమా, లేక ప్రత్యక్షాది సామర్థ్య ప్రతిషేధమా ? సంభవ ప్రతిషేధ మందురేని యది ప్రమాణ సామాన్య ప్రతిషేధ మగునా, లేక కఠిన్య ప్రమాణ ప్రతిషేధ మగునా ? అద్యమే యన్నఁ, “బ్రత్యక్షాదులకుఁ బ్రామాణ్యము లేదు,” అని ప్రత్యక్షాదులఁ జేర్కొనుట వ్యర్థము. ఇదియే తాత్పర్యమగుచోఁ బ్రమాణములు గలుగ వని చెప్పవలయును. ఇట్లు చెప్పినచో నీ ప్రతిషేధ మసంభవోపలబ్ధికి హేతువగుచుఁ బ్రమాణ లక్షణములను బొందును. అప్పుడు ప్రతిజ్ఞాభంగము సిద్ధించును. ఇట్లు కాక ద్వితీయ పక్ష మిష్టమగునేని కొన్ని ప్రమాణములు గలుగవనుట తాత్పర్యమగును. అప్పుడు ప్రమాణాంతరము గలుగును. కాని సామాన్య మనభ్యుపగత మగుచుండ విశేష ప్రతిషేధమున కవకాశము గలుగదు. కావునఁ బ్రమాణ సంభవ ప్రతిషేధము సిద్ధింపదు.

“మా ప్రతిషేధము సంభవ ప్రతిషేధము గాదు; కేవలము సామర్థ్య ప్రతిషేధము. ఇది ప్రమాణము లర్థము సాధింప వని చెప్పును,” అని ప్రతిపక్షి చెప్పవచ్చును. ఇట్లుగ నేని, “త్రైకాల్యాసిద్ధివలనఁ బ్రత్యక్షాదులకుఁ బ్రామాణ్యము

లేదు. త్రైకాల్య సిద్ధివలనఁ బ్రత్యక్షాదులకుఁ బ్రామాణ్యము గలదు," అను నీ రెండు వాక్యము లేకార్థములా? భిన్నార్థములా? ఏకార్థము లగుచోఁ ద్రైకాల్య సిద్ధివలనఁ బ్రత్యక్షాదులకుఁ బ్రామాణ్యము గలుగునని యేల చెప్పరాదు? అది యట్లుండ నీ వాక్యము లభిన్నార్థము లయిన, నివి రెండు వాక్యములకు ప్రతిపత్తి యెట్లు గలుగుచున్నది? ప్రమాణము వలన నన్నచోఁ బ్రతిపక్షమునకు వ్యాఘాత మనివృత్తము. అట్లు కాక యన్యమువలనఁ దప్రామాణ్య మన్న, సగజ్ఞా భేదము మాత్రమే కలుగును. మేము ప్రమాణ మనుదానిని మీరు మతొక పేరితోఁ జెప్పు చున్నారు.

పై వాక్యములు రెండు భిన్నార్థము లని ప్రతిపక్షి చెప్పు నేని యా భిన్నార్థత దేనిచే నెఱుంగు చున్నాఁడు? ప్రత్యక్షాదులు గలుగ వని యతని వాదన. సమానాధికరణ మగు ప్రత్యక్షాది శబ్దము ప్రత్యక్షా ద్యభావమును జెప్పఁ జాలదు. ఉదాహరణమునకు ఘటము లేదను వాక్యము గ్రహింతము. ఈ వాక్యము ఘటాభావమును బ్రతిపాదింపదు. ఘట మింట లేదనియో, లేక ఘటము సమర్థము గాదనియో, యా వాక్యము ప్రతిషేధించును. అట్లే ప్రమాణములు గలుగ వను వాక్యము ప్రమాణముల యభావమును బ్రతిపాదింపఁ జాలదు. ఆ వాక్యము చేయఁగలిగిన దొక్కటే. ఇతర తంత్ర ప్రతిపాదిత ప్రమాణములను గాని, ప్రమాణ సామర్థ్యమును గాని, ప్రమాణ కాల విశేషమును గాని ప్రతిషేధించునే కాని ప్రమాణ సత్తను బ్రతిషేధింపఁ జాలదు.

అది యట్లుండఁ బ్రమాణములు గలుగ వని యెవ రెవరి కెట్లు తెలుపు చున్నారు? ఎఱిగిన వాఁ డెఱుంగని వాని కెఱిగించు చున్నా డందు రేని యతఁ డెట్లెఱింగెను? ప్రమాణముచే నన్న, వ్యాఘాత మెదుర్కొను చున్నది.

ఏల యనఁ బ్రతిపక్షి ప్రమాణ మంగీకరింపఁడు. అన్యథా యెఱుంగు చున్నాఁ డను నేని, దానికి దృష్టాంతము లేదు. విశేషించి వక్తృ వక్తవ్య భేద మంగీకరించినఁ దట్ప్రతిపాదక ప్రమాణము సిద్ధించుచు వ్యాఘాతము పొడమును. అట్లు కాక వక్తృ వక్తవ్య భేద మెఱుంగఁ జేసి యతఁ డెవని కెట్లు ప్రతిపాదించఁబడుచున్నదో యెఱుంగఁడు. కావున ప్రతిపక్షికి వ్యాఘాత మనివృత్త మగుచున్నది. ప్రమాణములు గలుగ వని ప్రతిజ్ఞ గావించువాఁ డవి యెట్లు కలుగవో నిరూపింప వలయును. కలుగవని ప్రమాణము చూపునా, వ్యాఘాతి గలుగును. చూపక మానునా, ప్రతిజ్ఞాత్ఫలము సిద్ధింపదు.

ఇట్లు తఱచి చూచినకొలఁది ప్రత్యక్షాదులకుఁ బ్రామాణ్యము లేదను వాక్యము ప్రలీన మగుచున్నది.

ప్రతిపక్షి చెప్పుచున్న త్రైకాల్యాసిద్ధి హేతువు సంగీకరించినను, దానివలన నతని ప్రమాణ ప్రతిపేధమే మున్ను సిద్ధింపదని గోతముఁడు మొదటికే చెఱుపు దెచ్చెను. అతని తాత్పర్యమును భాష్యకారుఁ డగు వాత్స్యాయనుఁ డిట్లు వివరించుచున్నాఁడు. ప్రతిపేధ్యమునకంటె మున్నుగాఁ బ్రతిపేధము సిద్ధించునేని యా ప్రతిపేధము దేనిని బ్రతిపేధించును? ప్రతిపేధ్యార్థము గలుగనప్పుడు ప్రతిపేధము నిరర్థకము. కాక ప్రతిపేధ్యార్థము మున్నుగా నుండి ప్రతిపేధము పిమ్మటఁ గలుగునేని యున్న యర్థమును బ్రతిపేధము తీసివేయఁజాలదు. కావున నప్పుడు ప్రతిపేధము సిద్ధింపదు. కాక ప్రతిపేధ్య ప్రతిపేధములు యెఱుంగునైనను యుగపత్కాల సిద్ధి పొందునేని, ప్రతిపేధ్యసిద్ధియొక్క యభ్యనుజ్ఞానమువలనఁ బ్రతిపేధము నిరర్థక మగును. ఇట్లు ప్రతిపేధ లక్షణవాక్యము సిద్ధింపదు. ఇది సిద్ధింపకపోవుటచేఁ బ్రత్యక్షాదులకుఁ బ్రామాణ్యము సిద్ధించును.

ఇక్కడ వార్తిక కారు డిట్లు వంత పలుకు చున్నాడు :-
 త్రైకాల్యాసిద్ధివలనఁ బ్రతిపేధము సిద్ధింపవట్లే ప్రమాణము
 లును సిద్ధింపవు గదా యని ప్రతిపక్షి పలుకనచ్చును.
 త్రైకాల్యాసిద్ధి వాదము ప్రతిపక్షి వాదము గాని మా వాదము
 గాదు. కావున ముం దతని వాదము మాత్రము సిద్ధింపదు.
 స్వాంగుళి జ్వాలాన్యదిధక్షువు ఇతరుల దహింప నోపునో
 లేదో కాని ముందుఁ దనవ్రేళ్ళను గాల్చుకొనక తప్పదు.
 అట్లే ప్రత్యక్షాది ప్రామాణ్య నిరాకరిష్టువు పరుని వాదము
 ద్రోసివేయఁ గలిగినను లేకున్నను స్వకీయ వాదముచు
 వ్యాహతము గావించుకొనక తప్పదు.

వాత్స్యాయనుఁడు త్రైకాల్యమును, బ్రమాణములను
 ప్రతిపేధించు ప్రతిపక్షి వాదము నిట్లేదుర్కొను చున్నాడు :-
 త్రైకాల్య మంగీకరింపనిచో వ్యవహారమే కలుగదు. “వంట
 వానిఁ దోడ్కొని రమ్ము, వండఁగలఁడు. లానకునిఁ బిలుపుము
 కట్టెలు వేయును,” అని యీవిధముగా నున్న వ్యవహారము
 త్రైకాల్యము లేనిచో నెట్లు గలుగును? మనము నడచు
 నప్పుడు శిలా సర్ప కంట కాదులను బరిహరించి పాదము
 మోపుచున్నాము, నిక్కముగాఁ బ్రమాణములు గలుగవేని
 యీ ప్రవృత్తి గలుగఁ జాలదు.

ఇట్లు ప్రమాణ ప్రతిపేధమును నిరాకరించి న్యాయ
 సూత్రముల మున్నిడుకొని వాత్స్యాయనుఁడు ప్రమాణముల
 వ్యవసాధింపఁ బూని చెప్పుచున్నాడు :-

ప్రమాణములు ప్రమేయములకు మున్నో, పెనుకనో,
 సమకాలముననో యుండ వలయు నని ప్రతిపక్షి యపోహ
 పడుచున్నాడు. కాని వాస్తవముగాఁ బ్రమాణ ప్రమేయ
 ములకుఁ బూర్వోపర సహభావ నియమము లేదు.
 ఎఱుకకు సాధన మగునది ప్రమాణము, ఎఱుకకు విషయ

మగునది ప్రమేయము, సూర్య ప్రకాశమువలన నర్థములు కనిపించు చున్నవి. ఇక్కడఁ బ్రమాణ మగు ప్రకాశము మున్నుగాను, నర్థములు వెనుకను బ్రసిద్ధము లగుచున్నవి.

శబ్దమునుబట్టి యాతోద్య మూహింతుము. ఇచట శబ్దము ప్రమాణము. ఆతోద్యము ప్రమేయము. పూర్వ సిద్ధ మగు నాతోద్యమును బశ్చాత్సిద్ధ మగు శబ్దముచే ననుమానింతుము. కావున నిచటఁ బ్రమేయము మున్నుగాను, బ్రమాణము పిమ్మటను సిద్ధించుచున్నవి. ధూమ దర్శనముచే నగ్ని ననుమానింతుము. ఇందుఁ బ్రమాణ మగు ధూమము, ప్రమేయ మగు నగ్నియు నేక కాలికములు. ఈ న్యాయమునఁ బ్రమాణ ప్రమేయములకుఁ బూర్వాపరసహభావ నియమము లేదు.

ఇట్లనుటచేఁ బ్రమేయము ప్రమేయమే, ప్రమాణము ప్రమాణమే యని భావింపరాదు. ఉపలబ్ధి విషయము, అనఁగా ప్రమేయము, అన్యోపలబ్ధికి సాధనమగుచో నది ప్రమాణ మగును. ఇట్లేకవస్తువు ప్రమేయము, ప్రమాణము గావచ్చును. ఈ యర్థమునే సూత్రకారుఁ డిట్లు ప్రతిపాదించుచున్నాడు :—

ప్రమేయతా చ తులా ప్రామాణ్యవత్ ॥

2-1-16

గురుత్వ పరిమాణ జ్ఞానమును గలిగించుచుఁ దుల ప్రమాణ మగును. జ్ఞానమునకు విషయమగు సువర్ణాది గురు ద్రవ్యము ప్రమేయము. జ్ఞాత గురుత్వ పరిమాణమగు సువర్ణముచే తులాంతర ప్రతిపత్తి పొందఁబడు చున్నప్పు డా సువర్ణము ప్రమాణము, తులాంతరము ప్రమేయము నగుచున్నది. ఇట్లు నిమిత్తభేదముచే నేకవస్తువు ప్రమాణము, ప్రమేయము నగుచున్నది. ఇట్లే కారక శబ్దములు నిమిత్త వశమున

నొకే వస్తువునందు వర్తించుచున్నది. వృక్షము గలదు. వృక్షమును జూచుచున్నాడు. ఇత్యాదికము.

సూత్రకారుఁ డిప్పుడు ప్రతిపక్ష దూషణ మనునదిం చెబుచున్నాడు:—

ప్రమాణతః సిద్ధేః ప్రమాణానాం ప్రమాణాంతర సిద్ధి ప్రసంగః.
2-1-17

ప్రమాణములకుఁ బ్రమాణముచే సిద్ధియగునేని ప్రమాణాంతర సిద్ధి ప్రసంగ మేర్పడును. దీనివలన అనవస్థ గలుగును.

త ద్వినివృత్తేర్వా ప్రమాణ సిద్ధివత్ ప్రమేయ సిద్ధిః ||—18

ప్రమాణాంతరములచేఁ గాక తమకుఁ దాముగాఁ బ్రమాణములు సిద్ధించుచో, బ్రమాణము లక్లే ప్రమేయములు గూడ తమకుఁ దాము సిద్ధింప వలయును.

న ప్రదీప ప్రకాశవత్ త త్సిద్ధేః ||—19

ప్రమాణ ప్రమేయములు దమకుఁ దాముగా సిద్ధింపవు. దీప ప్రకాశము ప్రత్యక్షాంగము. అది దృశ్యార్థ దర్శనమందు ప్రమాణ మగుచున్నది. ఆ ప్రకాశము ప్రత్యక్షాంతర మగు చతువు సన్నికర్షముచే గ్రహింపఁబడుచుఁ బ్రమేయ మగును. దీప మున్నపుడు వస్తువులు కనిపించి లేనప్పుడు కానిపింప కుండుటవలన దీపము దర్శన హేతువుగా ననుమానింపఁబడును. “చీకటి లోపలికి దీపము గొనిరండు,” అని పలికి నపుడు ఆ దీపము శాబ్దముచే గ్రహింపఁబడుచున్నది. ఇట్లు ప్రత్యక్షాదులకుఁ బ్రత్యక్షాదులచేతనే యుపలబ్ధి కలుగు చున్నది గాని, ప్రత్యక్షాంతరముచేఁ గాదు.

తన్ను దాను గ్రహించుట (తస్య తేన గ్రహణం) సంభవింపఁ దనుట యుక్తము గాదు. అర్థ భేదమునకు లక్షణ సామ్య మున్నది. కావునఁ బ్రత్యక్షాదులకుఁ బ్రత్య

తాదులచేతనే గ్రహణ మనుట యుక్తము గాని యన్యముచే నన్యమునకు గ్రహణము కనఁబడు చున్నదనుట యుక్తము గాదు. ప్రత్యక్ష లక్షణముచే ననేకార్థము సంప్రేహితము. అ య్యనేకార్థములో దేనిచే నెద్దాని కేని గ్రహణము గలుగ వచ్చును. కావున దోషము లేదు. ఇట్లే యనుమానాదు లందుఁ గూడ నూహ్యము. జలాశ యానీత జలముచే జలా శయ జల మని గ్రహించుచున్నాము గదా!

ఇట్లే జ్ఞాతృ మనస్సుల దర్శనమునందును గ్రహింప వలయును. 'నేను సుఖిని', 'నేను దుఃఖిని' అను ననుభవమున జ్ఞాత తన్ను దాను గ్రహించుచున్నాఁడు. ఏక కాలమున భిన్న జ్ఞానములు గలుగ కుండుటచే మనస్సు తన్ను దాను గ్రహించు చున్నది (అనుమానించు చున్నది). జ్ఞాతృ జ్ఞేయ ములకు గ్రహణ గ్రాహ్యముల కభేదము గలుగుచున్నది.

అది యట్లుండ తన్ను దాను గ్రహించుట కలుగ దనుచో మతాక చిక్కు గలుగును. ప్రత్యక్షతాదులకు విష యము గానియర్థము సిద్ధించుట లేదు. ప్రత్యక్షతాదులకు విషయము గానియర్థజాతము కొండాకటి యుండి యది ప్రత్యక్షతాదులచే గ్రహింప శక్యము గాని దగుచో, దాని గ్రహణమునకుఁ బ్రమాణాంతరము ప్రతిపాదింప వలయును. దేనిచేఁ గూడ నెద్దానిని నుపపాదింప శక్యము గాదు. ఏల యన సదసదాత్మక మగు సర్వము ప్రత్యక్షతాదులకు విషయ మగుట యనుభవ గోఢరమే.

కొంద టీ దృష్టాంతమునకు మతాక విధముగ నర్థము చెప్పుచున్నారు. దీప ప్రకాశము దీప ప్రకాశాంతరము లేకయే కానఁబడు చున్నది. అట్లే ప్రమాణములు ప్రమాణాంతరములు లేకయే గ్రహింపఁబడుచున్న వని స్వతః ప్రామాణ్య వాదులు చెప్పుచున్నారు. ఈ పక్షమున ఈ

హేతువుచేత బ్రహ్మేయములును దమ్ముఁ దాము గ్రహించుచున్న వని చెప్పవచ్చును. అప్పుడు ప్రమేయ గ్రహణమునకుఁ బ్రమాణము లక్కఱ లేక పోవలసి వచ్చును. సైఁగాఁ బ్రమాణ గ్రహణమునకుఁ బ్రమాణాంతర మక్కఱ లేదని ప్రమేయములకు మాత్రము ప్రమాణములు వలయు ననుట యందలి సామంజస్య మేమి ?

కావున ప్రదీప ప్రకాశమును విశేష హేతువునకు దృష్టాంతముగా స్వీకరించినచో నేకాంతత యేర్పడి పూర్వోక్త మగు ననైకాంతికతా దోషము దొలఁగును.

ప్రత్యక్షాదులు ప్రత్యక్షాద్యంతరముచే గ్రహింపఁబడు ననుచో ననవస్థా దోషము గలుగు ననవచ్చును. కాని యట్టి దోషము వాటిల్లదు. ఏల యన నిమిత్త వశమునఁ బ్రత్యక్షాదు లొకప్పుడు ప్రమేయములు, మఱొకప్పుడు ప్రమాణములు నగుచున్నవి. ఉదాహరణమునకు, “నే నీ వస్తువును బ్రత్యక్షముచే నెఱుఁగుచున్నాను. దీని ననుమానముచేఁ దెలియు చున్నాను,” అనుచున్నాము. ఇందుఁ బ్రత్యక్షాదులు ఉపలబ్ధికి సాధనములై ప్రమాణము లగుచున్నవి. “నా యీ జ్ఞానము ప్రత్యక్షము. ఈజ్ఞాన మానుమానిక,” మనినప్పుడు ప్రత్యక్షాదులు ప్రమేయము లగుచున్నవి. ఈ విశేషమును బురస్కరించుకొని వ్యవహార మంతయు వ్యాఖ్యానింప వచ్చును. దీనిని విడిచినచో అనవస్థానీయ మగు వ్యవహారాంతరము గలుగదు.

కాల స్వరూపము

న్యాయదర్శన కర్త ద్వితీయాధ్యాయ ప్రథమాహ్నిక మందలి 37 వ సూత్రమున మాధ్యమిక కాల స్వరూపము నుటంకించి తరువాతి నాల్గు సూత్రములచేఁ తానిని ఖండించెను,

చెట్టునుండి రాలి పడుచున్న ఫలమున కూర్చున్న పతి తాద్యము. దానితోఁ గూడిన కాలము పతిత కాలము. ఫలము క్రింది దేశము పతితవ్యాధ్యము. దానితోఁ గూడిన కాలము పతితవ్యము. పతిత పతిత వ్యాధ్యములకంటెఁ దృతీయాధ్యము లేదు. దానితోఁ గూడిన కాలమును లేదు. కావున వర్తమానము లేదు. ఇది మాధ్యమకుని వాదము.

మాధ్యమకుఁడు కాల మధ్య వ్యంగ్య మని భావించుచున్నాఁడు. అది యుక్తము గాదు. కాలము క్రియా వ్యంగ్యము. పతనక్రియ వ్యవరతమైనప్పు డది పతితకాలము. క్రియ ముందు సంభవింపఁ గలదేని, యది పతితవ్య కాలము. వర్తమాన ద్రవ్యమందుఁ గ్రియ గ్రహింపఁబడుచున్నప్పు డది వర్తమానము. ద్రవ్యమున వర్తమానక్రియ గ్రహింపఁబడ నప్పుడు క్రియాపదము గాని, యుత్పత్త్యమానత గాని గ్రహింపఁబడవు. ఈ విధముగా వర్తమానకాలము నపేక్షించి భూత భవిష్యత్కాలము లేర్పడుచున్నవి. ఈ వర్తమానము లోపించిన, పతిత పతితవ్యకాలములు గలుగవు. కావునఁ బ్రతిపక్షి వాదము సమంజసము గాదు.

అది యట్లుండఁ బ్రతిపక్షి యతీతానాగతములు రెండు నితరేతరాపేక్షచే సిద్ధించు ననుచున్నాఁడు. ఇది యుక్తము గాదు. అతీతకాల మతీతకాలమే. అది యనాగతకాలము నెట్లు సిద్ధింపఁజేయును? అనాగతకాలము వర్తమానము గాదు. అట్టిచో ననాగత మతీతకాలము నెట్లు సిద్ధింపఁజేయును? కావున నివి పరస్పరాపేక్షచే సిద్ధించుటలేదు.

ఇక్కడ పూర్వపక్షి, హ్రస్వ దీర్ఘములకు, మిట్టపల్లములకు, వెలుగు నీడలకు నితరేతరాపేక్షచే సిద్ధి గలుగునట్లే యతీతానాగతములకుఁ బరస్పరాపేక్షచే సిద్ధి గలుగు నన వచ్చును. కాని యిందు విశేష హేతువు గానరాదు. కావునఁ

బ్రతిపక్షి వాద మనుపపన్నము. పైఁగాఁ బ్రతిపక్షి దృష్టాంత ములకుఁ బ్రతికూలములగు దృష్టాంతములు గానఁబడుచున్నవి. రూప స్పర్శములు, రస గంధములు, ఇతరేతరాపేక్షాసిద్ధులు గావు. ఇట్ల యతీతానాగతములును. కావున నన్యోన్య ప్రేక్షాసిద్ధి భూత భవిష్యములకుఁ గలుగదు. ఈ విధముగా వర్తమాన మున్నది.

ఈ వర్తమానకాల మర్థసద్భావ వ్యంగ్యము. ద్రవ్యము గలదు, గుణము గలదు, కర్మము గలదనునప్పు డీ వర్తమాన బోధ గలుగుచున్నది.

వర్తమానము గలుగ దేని ప్రత్యక్షనిమిత్తము, ప్రత్యక్ష విషయము, ప్రత్యక్ష జ్ఞానము — ఒక తేమి, సర్వము గలుగదు. ప్రత్యక్షము గలుగనప్పుడు తత్పూర్వము లగు ననుమానాగమములు గలుగవు. ఇట్లు సర్వ ప్రమాణములు లోపించు నప్పుడు సర్వ ప్రమేయ జ్ఞానము గలుగ నొల్లదు.

అది యట్లుండ వర్తమాన కాలము రెండు విధముల గ్రహింపఁ బడు చున్నది. అది యర్థ సద్భావ వ్యంగ్యము. 'ద్రవ్యము గలదు,' 'గుణము కలదు' ఇత్యాది వాక్యముల యందులి కలాదేశము వర్తమాన ద్యోతకము. మఱొక్కడ వర్తమానము క్రియా సంతాన వ్యంగ్య మగు చున్నది. ఈ క్రియా సంతానము రెండు తెఱంగులు (1) అనేక విధ క్రియాసంతానము (2) ఏ కార్థ క్రియా సంతానము. వీనికి వండుచున్నాఁడు, కట్టెలు వేయుచున్నాఁడను నవి క్రమముగా నుదాహరణములు. ఈ క్రియలు వర్తమానమును దెలుపుచున్నవి. కావున వర్తమానము సిద్ధించుచున్నది.

అనారబ్ధమై చిక్కిరిత మగు క్రియా సంతాన మనాగత కాలము దెలుపును. ఉదాహరణము, వండఁగలఁడు.

ప్రయోజనావసానమైన క్రియా సంతానముయొక్క యువ
రమ మతీత కాలము దెలుపును. ఉదాహరణము
వండెను. ఆరబ్ధమై యువరతము గాని క్రియా సంతానము
వర్తమాన కాలము దెలుపును. ఉదాహరణము వండు
చున్నాడు. సమాప్త క్రియా భావము కృతత. చిక్కిరిత
యైనది కర్తవ్యత. క్రియా సంతాన వ్యంగ్య మగు త్రైకా
ల్యము వర్తమాన కాల గ్రహణమువలననే గ్రహింపఁబడు
చున్నది. ఆరం భోపరమములు లేని క్రియా సంతానము
వర్తమానము. ఈ వర్తమాన మతీ తానాగతములచే
అపవృక్తముగాను, వ్యప వృక్తముగాను గ్రహింపఁబడు
చున్నది. మొదటి దానికి లక్ష్యము ద్రవ్యము గలదు.
రెండవ దానికి లక్ష్యము వండు చున్నాడు. ఇచటఁ గ్రియా
సంతాన విచ్ఛేదము లేదు. ఈ క్రియ త్రైకాల్యాన్వితము.
వర్తమానము ప్రత్యాసత్తి ప్రభృత్యర్థములు సూచించుటకు
తోకమునందుఁ బ్రయోగింపఁబడు చున్నది.

ఇట్లు వర్తమానము, దానితోపాటు భూత భవిష్య
త్కాలములు సిద్ధించుచున్నవి. కావున వర్తమానము
లేదనుట యుక్తము గాదు.

అభావ వాద ఖండనము

మాధ్యమకు లభావ వాదులని తలఁచి న్యాయ దర్శనము
చతుర్థాధ్యాయ ప్రథమాహ్నికమందలి 37, 39 సూత్రము
లచే ననువదించి యయ్యనూది తార్థమును 38, 40 సూత్ర
ములతో ఖండించుచున్నది.

అభావ వాదానువాదము :— భావము లితరేతరా
భావమువలన సిద్ధించుచున్నవి. కావున నెల్ల భావము
నభావమే, ఎట్లన గోవు అశ్వముగాదు, కావున గోవు

అనశ్వము. అట్లే అశ్వము గోవు గాదు. అశ్వము అగవము. ఇట్లు సర్వభావములు, నామములు నసత్ప్రత్యయ ప్రతిపేధములతో సామానాధికరణ్యము (తాదాత్మ్యము) పొందుచున్నవి. కావున నెల్ల భావ మభావము.

ఖండనము :— ప్రతిపక్షి సర్వము నభావమని ప్రతిజ్ఞ సేయుచు దానికి హేతువుగా భావముల యితరేతరాభావ సిద్ధిని ప్రదర్శించు చున్నాడు. ప్రతిజ్ఞయందలి సర్వ శబ్దమున కశేషతయే కదా యర్థము. అభావపదము భావ ప్రతిపేధమును చెలుపును. కావున సర్వశబ్దము సోపాఖ్యము (నిర్దిష్ట లక్షణములు గలది). అభావము నిరుపాఖ్యము. సోపాఖ్యమగు సర్వశబ్దము నిరుపాఖ్యమగు నభావ మెట్లగును ? సోపాఖ్యమగు ననేకత నిరుపాఖ్య మగు నభావ మగు నని ప్రతిజ్ఞ సేయ శక్యము గాదు.

ప్రతిపక్షి యీ సందర్భమున నిట్లన వచ్చును:— మీరు కల దని తలంచుచున్న యశేషతను మాత్రమే మా ప్రయోగించు వాక్యమందలి సర్వ శబ్దమున కర్థము. అంతియ కాని యా యశేషత మా మతమున లేదు. మీరు కల దను సర్వము లేదని మాత్రమే మా వాక్యము చెప్పును.

ఇట్లైనను వ్యాహతి దొలగ కున్నది. మొదలే లేని దానియందశేష మను జ్ఞానము గలుగఁ జాలదు. కావున సర్వ మను ఈ ప్రత్యయ మున్నది. కావున నది యభావము గాఁజాలదు.

అది యట్లుండఁ బ్రతిజ్ఞా హేతువులకు విరోధము పొడము చున్నది. సర్వము లేమని బ్రతిజ్ఞ చెలుపుచున్నది. ఈ ప్రతిజ్ఞకు హేతువుగా భావముల యితరేతరాభావ సిద్ధి ప్రదర్శితము. హేతువు భావముల యితరేతరాభావ సిద్ధిని

ప్రతిపాదించుచు దాని మూలమున సర్వ మభావ మని చెప్పుచున్నది. కాని సర్వ మభావ మగుచో హేతు వెట్లుండును. హేతువు గూడ లేని దగుచో సర్వ మభావ మను ప్రతిజ్ఞ యెట్లు సిద్ధించును ?

పైఁగా

స స్వభావ సిద్ధే ర్భావానామ్॥ 4-1-38

శూన్య వాద ప్రతిపేధక మగు నీ సూత్రమునకు వాత్సీయనుఁడు మూఁడర్థములు దెలుపు చున్నాఁడు.

1. భావములు స్వభావముచే సిద్ధించుచున్నవి. కావున సర్వ మభావము గాదు. అగుచో భావముల స్వధర్మ మేమి ? ద్రవ్య గుణ కర్మములకు సదాది ధర్మము గలదు. ద్రవ్యములకు క్రియావ త్త్వాదికము గలదు. ప్రతి వస్తువున కనంత విశేషము లున్నవి. సామాన్య విశేష సమ వాయములకు విశిష్ట ధర్మములు గనఁబడుచున్నవి. ప్రతిపక్షి చెప్పనట్లు సర్వ మభావ మగుచో సర్థ భేద జ్ఞానము గలుగ రాదు. కాని యర్థ భేద మనుభవ గోచరము. కావున సర్వ మభావము గాఁజాలదు.

2. భావములు స్వరూపముచే సిద్ధించుచున్నవి. గోవను శబ్దము వినఁబడఁగానే జాతి విశిష్టమగు ద్రవ్యము గ్రహింపఁబడును గాని యభావము గ్రహింపఁబడదు. సర్వ మభావ మేని, గోవని పలికినప్పు డభావము భాసింప వలయును. కాని యట్లు భాసించుట లేదు. విశేషించి దానిచే ద్రవ్య విశేషము దెలియవచ్చు చున్నది. కావున సర్వ మభావము గాదు.

3. ప్రతిపక్షి యశ్వాత్మచే గోవు లేదనుచు, గో వనశ్శ మనుచున్నాఁడు. నిక్కముగా గోవు కలుగ దేని, గవాత్మచే

గోవు లేదని యేల చెప్పడు ? ఇట్లు చెప్పమిచే గవాత్మచే గోవున్న దని స్పష్టము.

ఈ సందర్భమున గోవు అనశ్వ మను ప్రతిషేధ మెట్లు కలుగుచున్న దను శంక గలుగవచ్చును. కాని యీ ప్రతిషేధ మభేదము నిరాకరించునే కాని, యభావమును బ్రతిపాదింపదు. దృష్టాంతముగా రేఁగుఁ బండ్లు కుండలో లేవను వాక్యమును గ్రహింప వచ్చును. ఈ వాక్యము పండ్లకుఁ గుండకుఁ గల సంబంధమును మాత్రమే నిరాకరించుచున్నది కాని, కుండ లేదని కాని, పండ్లు లేవని కాని నిరాకరింపదు.

ఇప్పుడు పూర్వపక్షి యిట్లాక్షేపింప వచ్చును.

న స్వభావ సిద్ధి రాపేక్షికత్వాత్॥ (4-1-39)

ప్రహస్యపేక్షచే దీర్ఘము, దీర్ఘాపేక్షచే ప్రహస్యము సిద్ధించుచున్నది. అంతియ కాని యే భావము స్వాత్మావస్థితము గాదు. కావున భావములకు స్వభావ సిద్ధి లేదు.

ఈ పూర్వ పక్షము యుక్తము గాదు.

వ్యాహతత్వా దయుక్తమ్ 4-1-40

ప్రహస్య మపేక్షించి దీర్ఘము గలుగు నేని, యప్పుడు ప్రహస్యము నిరపేక్షము గావలయును. ఏల యన ప్రహస్యము దేని నపేక్షించును ? అట్లు గాక దీర్ఘము నపేక్షించి ప్రహస్య మగు నేని, దీర్ఘము నిరపేక్షము గావలయు. ఏల యన దీర్ఘము దేని నపేక్షించి సిద్ధించును ? అట్లు గాక దీర్ఘము నపేక్షించి ప్రహస్యము ప్రహస్యము నపేక్షించి దీర్ఘము నగు నేని, యొకటి లేనప్పుడు రెండవది కలుగక రెండు నభావము గావలయును. అప్పుడు ప్రతిపక్షి ప్రతిపాదించుచున్న యపేక్షా వ్యవస్థయే యనుపపన్న మగును.

వైనగా భావములు నిఃస్వభావములై హ్రస్వ దీర్ఘ తల వలె నపేక్షా కృతము లగుచోఁ బరిమండలమగు పరమాణు ద్వయమందుఁ గాని, సమ మగు ద్రవ్య ద్వయమందుఁ గాని, హ్రస్వ దీర్ఘ తాదు లేల కలుగవు? అపేక్షయందును, నిరపేక్షయందును రెండు ద్రవ్యము లేక రీతి నుండును గాని, యన్యతర భేదము పొందవు. ఎట్లన కరి గిరు లాపేక్షికము లైనప్పు డొకటి చిన్నది, రెండవది పెద్దది యగును. అంతే కాని యపేక్ష యున్నప్పుడు పరిమాణముండి, య య్యపేక్ష గలుగ నప్పుడు పరిమాణము లోపింపదు. అనఁగా నపేక్ష యందు, ననపేక్షయందు నిజ స్వభావ మగు పరిమాణము ప్రచ్యుతి పొందక యట్లే యుండును. ఇంక నపేక్షా సామర్థ్య మేమన, అతిశయాసతిశయ గ్రహణము మాత్రమే. గిరి నపేక్షించి కరి చిన్నది, కరి నపేక్షించి గిరి పెద్దది యగుచున్నది. అంతేకాని యాపేక్షికత భావముల స్వభావ రాహిత్యమును సాధింపదు.

భావముల అయథార్థతా ఖండనము

భావము లయథార్థ మను మాధ్యమక వాదార్థమును న్యాయసూత్రము లిట్లనువదించుచున్నవి :—

స్వప్న విషయాభిమానవ దయం ప్రమాణ ప్రమేయాభిమానః ।

మాయా గంధర్వనగర మృగత్పక్షికావ ద్వా ॥ 4-2-81, 82

స్వప్నమందు వాస్తవముగా విషయములు గలుగవు. మాయా గంధర్వనగర మృగత్పక్షికలు యథార్థములు గావు. అయినను వానియం దభిమానము గలుగుచున్నది. అట్లే ప్రమాణ ప్రమేయములు యథార్థములు గావు. అయినను నం దభిమానము గలుగుచున్నది.

ఈ వాదమును నైయాయకు లి ట్లైదుర్కొనుచున్నారు :—

హే త్వభావా దసిద్ధిః ॥ 33

ప్రమాణ ప్రమేయాభిమానము స్వప్నాంత విషయాభి
మాన సదృశమనుటకుఁగాని, జాగరితాంత విషయాభిమాన
సదృశము గాదనుటకుఁగాని హేతువు లేదు. కావున
ప్రమాణ ప్రమేయములకు స్వప్నాంత విషయ సాదృశ్యము
సిద్ధింపదు. వాస్తవముగా స్వప్నాంత విషయములు గలుగ వన
హేతువు లేదు.

నిద్రనుండి మేలుకొనిన వానికి స్వప్నాంత విషయ
ములు లభింపవు గావున నవి లేవన వచ్చును. ఈ వాదమును
బట్టి జాగ్రదవస్థోపలభ్యమానము లగు విషయములను
గ్రహించు చున్నాము. కావున నవి యున్నవి కావలయునే
కాని, వీని యునికిని బ్రతిపేధింప వీలు లేదు. స్వప్నాంత విష
యములు జాగృతియందు గ్రహింపఁబడుట లేదు. కావున నవి
లేవని యనుమానించుచో జాగరితాంత విషయము లున్న
వగును. గృహ్యమాణతయే దీనికి హేతువు. కావున
స్వప్నాంత విషయములు యథార్థములు గావని ప్రదర్శించు
యొక్తి ప్రతిపక్షికి విరుద్ధమగు నిర్ణయమునకే యుపపత్తి
యగును. ఉపలంభము వలన సత్త సిద్ధించు నప్పుడు అనుపలం
భమువలన నభావము సిద్ధించును. అంతే కాని స్వప్నజాగృ
తుల రెంటియందును విషయములు గలుగనప్పుడు అనుప
లంభ మెద్దానికిని సాధకము గాదు. (అనుపలంభమునకు సామ
ర్థ్యము గలుగదు.) దృష్టాంతముగా దీపము లేమిచే రూపము
గానఁబడ దను వాక్యమును గ్రహింపవచ్చును. రూపము
గానరామికి దీపము లేమి కారణ మని యెట్లు చెప్పు
చున్నాము? రూపము గలదు కాని, యది దీప మున్నప్పుడే
కానిపించు నని యనుకొని నప్పుడే కదా! కలమెలఁకువల

యందును విషయము లభావము లగు నేని వాని యనుప
ము దేనిని సిద్ధింపఁ జేయదు. అపుడున్నచోఁ గనిపించి
డెడి దను తలంపునకుఁ గూడ నవకాశము గలుగదు.

అది యట్లుండ స్వప్నాంత వికల్పము లభావము లేని
వైవిధ్యమునకుఁ బ్రతిపక్షి హేతువు నుదాహరింప
ఁచును. ఒక స్వప్నము భయోపసంహితమై, వేటొకటి
గా దోపసంహితమై మఱొకటి యే తదుభయ విపరీత
ము, నింకొకవేళ నెట్టి స్వప్నములు గలుగ కున్నవి.
తనదాభావ మంగీకరించువానికి హేతు వైవిధ్యము గలిగి
వైవిధ్యము సిద్ధించును. అభావవాదికి యవకాశము
స్వప్న వైవిధ్యమేని, తద్రూపిత్య మేని సిద్ధింపదు.

ప్రకా

స్మృతి సంకల్పవ చ్చ స్వప్న విషయాభిమానః ॥ — 34

స్మృతి సంకల్పములకుఁ బూర్వోపలబ్ధము విషయ మగు
నట్లే, స్వప్నమునకును బూర్వోపలబ్ధము విషయ మగును.
నిజమునకు స్మృతి సంకల్ప విషయములు లేవని నిరాకరింప
లేదు. అట్లే స్వప్నాంత విషయమును జాగరితాంత విష
యచేఁ బ్రత్యాఖ్యానింప వీలు లేదు. నిద్రయందుఁ గల
ని మేలుకొనినవాఁడు స్వప్న దర్శనములను, “వీనిని
మందుఁ గాంచితి,” నని గుర్తించు చున్నాఁడు. జాగ్ర
తవశతవలననే స్వప్నాంత విషయాభిమానము మిథ్య
యని వ్యవసాయము కలుగుచున్నది. జాగరితాంత
స్వప్నాంత విషయములు నిజముగా నవిశేషము లేని, సాధనా
య మొదవును. (ప్రమాణ ప్రమేయములు స్వప్న విష
యాభిమాన సదృశము లని చూపు సాధన మనర్థక మగును).
మనఁ బ్రమాణ ప్రమేయములు స్వప్న సదృశము లని
కల కాశ్రయమైన దానినే ప్రతిపక్షి ప్రత్యాఖ్యానించు

చున్నాడు. అది కాని దానియందు దది యను తలంపు మిథ్యాజ్ఞానము. ఈ మిథ్యాజ్ఞానము ప్రధానాశ్రయము. అపురుష మగు స్థాణువునందు పురుషుఁ డను వ్యవసాయము ప్రధానుఁ డగు పురుషు నాశ్రయించి కలుగుచున్నది. పురుషుని మున్నెన్నఁడు కాననివానికి నపురుషునియందుఁ బురుషుఁ డను తలంపు గలుగదు. అట్లే “నే నేనుఁగును గాంచి తిని. పర్యతమును జూచితిని,” అను స్వప్నాంత విషయ వ్యవసాయము గూడఁ బ్రధానాశ్రయమే కాని తదితరము గాదు.

మిథ్యోపబద్ధి వినాశ స్తత్త్వ జ్ఞానాత్ స్వప్న విషయాభిమాన
ప్రకాశకత్ ప్రతిబోధే. - 35

అది కాని దానియందు అది యను జ్ఞానము మిథ్యాజ్ఞానము. స్థాణువును బురుషుఁ డని యెఱుఁగుట మిథ్యాజ్ఞానము. స్థాణువును స్థాణువుగాఁ దెలియుట తత్త్వ జ్ఞానము. తత్త్వ జ్ఞానముచే మిథ్యా జ్ఞానము దొలఁగునే కాని యర్థము దొలఁగదు. స్థాణు పురుష సామాన్య లక్షణము నివర్తిల్లుచున్నది. స్థాణువును స్థాణువుగా గ్రహించి నప్పుడు పెనుక పొందిన పురుష జ్ఞానము మిథ్య యని తెలిసికొనుచున్నాము. అంతే కాని పురుషుఁడు లేడని కాని, పెనుకటి వ్యవసాయమునకు విషయము లేదని కాని యర్థము గాదు. అట్లే జాగరితాంత జ్ఞాన వృత్తిచే స్వప్నాంత విషయాభిమానము దొలఁగునుగాని స్వప్నాంత విషయము దొలఁగదు. ఇట్లే మాయా గంధర్వనగర మృగతృష్ణికలయందుఁ గలుగు మిథ్యా బుద్ధులు తత్త్వ జ్ఞానముచే నశించును గాని యర్థ ప్రతిషేధము సంభవింపదు. మాయాదుల యందలి మిథ్యాజ్ఞానము సోపాదానమే కాని నిరుపాదానము గాదు. ప్రజ్ఞాపనీయ స్వరూప మగు ద్రవ్యములను గ్రహించి సాధనవంతుఁడు పరునకు మిథ్యాధ్యవసాయము కలిగించుచున్నాడు. అదియే

ను. నగర స్వరూప సన్నివేశము నీహారాదుల కేర్పడఁగా ని దూరమున నుండి చూచుటచే నగరబుద్ధి కలుగును. హారాదులు లేని వేళ నా బుద్ధి కలుగదు. అట్లే మృగ యందును భౌమోష్ణ సంస్పృష్టములై స్పందమానము సూర్య మరీచులందు సామాన్య గ్రహణమునఁజేసి బుద్ధి కలుగును. సమీపస్థునకుఁ దదభావమువలన న గానిపింపదు.

కావున నెప్పుడు నెక్కడ నెవ్వనికి ననిమిత్తమగు వ్యజ్ఞానము గలుగదు. మాయా దర్శనమున ప్రయోక్తృ కులకు, గంధర్వనగర మృగతృప్తికలయందు దూరాంతి కు, స్వప్నవిషయమున సుప్త ప్రతిబుద్ధులకును బుద్ధి ము గలుగుచున్నది. సర్వ మభావము, నిరుపాఖ్యము, క్రికము నగుచో నీ బుద్ధిద్వైతము సిద్ధింపదు.

బుద్ధే శ్చైవం నిమిత్త సదృశోపలంభాత్ ॥ 86

అర్థ మట్లే మిథ్యాబుద్ధియుఁ గలదు. ఏల యన దానికి త్తము, సత్తయుఁ గానఁబడుచున్నవి.

తత్త్వప్రధాన భేదాచ్చ మిథ్యాబుద్ధే ర్ద్వైవిధ్యోపపత్తిః ॥ 87

స్థాణువు తత్త్వము. పురుషుఁడు ప్రధానము. తత్త్వ నముల భేదము లోపించుటవలనను, ఆ రెంటికిఁ గల నాన్య లక్షణము గ్రహించుటవలనను, స్థాణువునందుఁ యుండను మిథ్యాజ్ఞానము గలుగును. ఇట్లే పతాకను యనియు, లోష్టమును గపోత మనియు, భ్రాంతిపడుట వించుచున్నది. సమానము లగు విషయములందె టి మతొకటియను భ్రాంతిగలుగును. సామాన్య గ్రహ దీనికిఁ గారణము. సర్వము నిరాత్మకము నిరుపాఖ్యమను మతమున మిథ్యాజ్ఞానము గలుగ నవకాశము లేదు.

గంధాది ప్రమేయములందుఁ గలుగు గంధాది బుద్ధులు మిథ్య యని శూన్యవాదు లందురు. ఇచటఁ దత్త్వప్రధాన భేదముగాని, తత్సామాన్యగ్రహణము గాని లేదు. కావున నా గంధాది బుద్ధులు తత్త్వబుద్ధులె యగును. ఇట్లగుటచేఁ బ్రమాణ ప్రమేయ బుద్ధులు మిథ్య యనుట యుక్తముగాదు.

నైయాయిక విమర్శనానంతరము పరిశీలింప వలసినది సాంఖ్య ఖండనము. సాంఖ్య సూత్ర వృత్తి ప్రథమాధ్యాయ మున మాధ్యమక వాద ఖండన మున్నది. ఇది తద్వ్యాద తత్త్వ మెఱుంగక చేసిన విమర్శనము. కావున దానిని బేర్కొన నక్కఱ లేను.*

భాట్ట ఖండనము

కుమారిల భట్టారకుఁడు తన శ్లోక వార్తికమున బౌద్ధ దర్శనములపై డండయాత్ర సాగించెను. కాని యీయన విమర్శనమున సత్యాన్వేషణముకంటె స్వమతాభినివేశము, పరమత ద్వేషము మొండు. తన ఖండనమున కనుకూల ముగాఁ బరవాదినిఁ బలికించి సమాధానము చెప్పట యి మ్మహానీయునకుఁ బరిపాటి. ఏది యెట్లున్నను కేవల మాధ్యమక వాదమం దితఁడు తడవిన యాక్షేపము లొండు రెండు గలవు.

“సంవృతి సత్యము, పరమార్థ సత్యము నని మాధ్యమ కులు రెండు సత్యములను బ్రతిపాదించుచున్నారు. సంవృతిలో సత్యత లేదు. అగుచో సంవృతి సత్య భేద మెట్లగును ?

*శూన్యం తత్త్వం భావో వినశ్యతి వస్తు ధర్మత్వా ద్వివాశస్య—44

అపవాద మాత్ర మబుద్ధానామ్—45

ఉభయ పక్ష సమాన తేమత్వా దయ మపి—46

అపురుషార్థత్వ ముభయథా—47

సత్యమే, యగుచో నది సంవృతి యెట్లుగను? కాక మృష
యేని, యది సత్యత యగుట యెట్లు?

“మృషార్థ పరమార్థములు విరుద్ధములు గావున వాని
రెంటికి సత్యత సామాన్య లక్షణము గాఁజాలదు. వృక్ష
సింహములకు వృక్షత్వము సామాన్య లక్షణము గా నొల్లదు
గదా! కావున సంవృతి మిథ్యా శబ్దములు తుల్యార్థములు.
కేవలము సామాన్యములను వంచింప మాధ్యమకులు సంవృతి
సత్యమును బ్రతిపాదించుచున్నారు. జుగుప్సా పరిహర
ణార్థము లాలా జలమును ముఖాసవ మని పేర్కొను నట్లు
జౌద్ధమందలి నాస్తికతను గప్పిపుచ్చుటకై మాధ్యమకులు
సంవృతి సత్యమును బేర్కొనుచున్నారు. అభిన్నమై యేక
రస మగునది కల్పనవలన భిన్నత్వము పొందు చున్న దని
చెప్పుచున్నారు. ఈ కల్పన నిర్వస్తుకము గాఁ జాలదు.

“కావున లేని దెట్లును లేదు. ఉన్నది యేదో యున్నది.
అది పరమార్థము. అదే సత్యము. అన్యము మిథ్య. కావున
సంవృతి సత్యము, మిథ్యా సత్య మను సత్య ద్వయ కల్పన
సిద్ధింపదు.”*

*సంవృతే ర్నతు సత్యత్వం సత్య భేదః కుతోఽన్వయమ్।
సత్యం చేత్ సంవృతిః కేయం మృషా చేత్ సత్యతా కథమ్॥
సత్యత్వం న చ సామాన్యం మృషార్థ పరమార్థయోః।
విరోధా న్న హి వృక్షత్వం సామాన్యం వృక్ష సింహయోః॥
తుల్యార్థత్వేఽపి తే నైహి మిథ్యా సంవృతి శబ్దయోః।
వంచనార్థ ఉపన్యాస లాలా వక్త్రాఽసవాదివత్॥
నాస్తిక్య పరిహారార్థం సంవృతిః కల్ప నేతి చ।
కల్పనాఽపి త్వభిన్నస్య నైవ నిర్వస్తుకో భవేత్॥
తస్మా ద్యన్నాస్తి నాస్త్యేవ య త్వస్తి పరమార్థతః।
త త్సత్య మన్య న్మిథ్యేతి న సత్య ద్వయ కల్పనా॥

శ్లోకవా., నిరాలంబ. 6—10

సత్యద్వయ విషయమునఁ గుమారిలుని విమర్శన మెంత సాక్ష

ప్రమాణముల యాథార్థ్య మంగీకరించు వారే వాదాధి
కారులు. శూన్యవాది ప్రమాణము లంగీకరింపఁడు. కావున
నతనికి వాదాధికారము లేదు (128-129 శ్లోకములు).¹

శూన్యవాదిచే, “నాకు హేతువు లేదు, ప్రతిపక్షి
దూషణమును లేదు. కావున నా సాధన మదుష్టమే యగు
చున్నది,” యని పలికించి కుమారిలుఁ డిట్లు సమాధానము
చెప్పుచున్నాఁడు :— “సాధనాభావ మగునేని యింక
దూషణము చెప్ప నక్కఱలేదు. నీకు స్వపక్ష సిద్ధి గలుగ
దనియే నేను జెప్పనది. దానినే నీ వంగీకరించుచున్నావు.”
(నిరాలంబన వాదము 176-177)²

కమో యీ క్రింది మాధ్యమక వాక్యములనుబట్టి బుద్ధిమంతులు తేలికగా
సూహించుకొన వచ్చును :—

ఏక మేవ భిక్షవః! పరమం సత్యం యదు తాప్రమోషధర్మం నిర్వాణం,
సర్వ సంస్కారా శ్చ మృషామోషధర్మాణ ఇతి. మా. కా. వృత్తి 41 శ్లో.
వస్తుతస్తు పరమార్థ ఏవైకం సత్యమ్—బోధిచర్యవతార పంజిక, పే. 862

1 బిన్నెన త త్రయోగేణ హేతు రైకాంతికో యతః।
సర్వథా సదుపాయానాం వాద మార్గః ప్రవర్తతే॥
అధికా రోఽనుపాయత్వా న్న వాదో శూన్యవాదినః।

శ్లోకవా. నిరాలంబ. 128—129

2 నను యద్వస్త్వయా హేతు ర్నేష్యతే దూషణం తథా।
తేన మే దూషణాభావా దదుష్టం సాధనం భవేత్॥
నేదానీం దూషణైః కార్యం సాధనాభావతా యది।
త్వ యైవాఽస్మ దభిప్రేతా స్వపక్షాఽసిద్ధి రాశ్రితా॥

శ్లోకవా. నిరాలంబ. 176—177

శంకరుల దూషణము

బ్రహ్మసూత్ర భాష్యమున శంకరులు మాధ్యమిక వాదము నిట్లు ఖండించుచున్నారు :—

“శూన్యవాది పక్ష మెల్ల ప్రమాణములచే నిరాకృతము గావున దన్నిరాకరణము నం దనాదరము సేయుచున్నాము. అన్య తత్త్వము నధిగమింపక సర్వప్రమాణ సిద్ధ మగు నీలోక వ్యవహారము ప్రతిపేధింప శక్యము గాదు. ఏల యన మిథ్యను బ్రదిపేధించుట తదధిష్ఠాన మగు సత్యము నామోదించుటయే యగును. (అపవాదము లేనప్పుడు ఉత్సర్గము ప్రసిద్ధ మగు చున్నది.)”*

శంకర భాష్యమును వాచస్పతి మిశ్రు లిట్లు వివరించు చున్నారు :—

“శూన్యవాది పక్ష మెల్ల ప్రమాణములచే నిరాకృతము గావునఁ దన్నిరాకరణమున ననాదరము సేయుచున్నాము,” అని భాష్యకర్తలు.

“తాకికములగు ప్రమాణములు సదసత్త్వ గోచరములు. వీనిచే సత్తు సత్తుగా, అసత్తు అసత్తుగా గ్రహింపఁ బడుచు యథా భూతముగా, నవిపరీతముగాఁ, దత్త్వము వ్యవస్థాపింపఁబడుచున్నది. సదసత్తులు విచార తీమములు గావను వాఁడు సదసద్వయ విచార రాసహత్వమును సర్వ ప్రమాణ విప్రతిషిద్ధముగా వ్యవస్థాపించుచున్నాఁడు. కాని సర్వ ప్రమాణ నిరాకరణముపలన నీ వ్యవస్థ సిద్ధింపదు.

“ “ఈ సందర్భమున ఈ విచారముచేఁ బ్రమాణముల తాత్త్విక ప్రామాణ్యము నిరాకృత మగునే కాని సాంవ్యావహారిక ప్రామాణ్యము ద్రోసివేయఁబడుట లేదు,” అని

శూన్యవాది చెప్ప వచ్చును. అట్లయినను విభిన్న విషయములు గల వగుటవలన నెల్ల ప్రమాణములకు నిరాకరణము కలుగ దనుచు శంకరులు “అన్య తత్త్వమును బొందక సర్వ ప్రమాణ సిద్ధ మగు నీ లోకమును బ్రతిపేధింప శక్యము గా దని చెప్పుచున్నారు.

“ప్రమాణములు స్వవిషయములందు “ఇది తత్త్వ” మనియే ప్రవర్తిల్లు చున్నవి. ప్రమాణగోచరార్థము యొక్క యతాత్త్వికత్వమును బాధక మగు నన్య ప్రమాణమువలన నెఱుంగ వలసి యున్నది. అంతే కాని “మా ప్రామాణ్యము సాంప్రదానికమే కాని తాత్త్వికము గాదు,” అని ప్రమాణములు ప్రవర్తిల్లువు. తత్ప్రమాణ గోచర విపరీత తత్త్వోపదర్శనముచే వానికి బాధకమును, వాని యతాత్త్వికత్వమును జూపవలయును. ఎట్లన నిది శుక్తి గాని రజతము గాదు. ఇది మృగత్వస్థ గాని జలము గాదు. ఇతఁ డేక చంద్రుఁడు గాని చంద్ర ద్వయము గాదు. ఇత్యాదికము గ్రహించునది.

“ఇట్లే యిక్కడఁ గూడ సమస్త ప్రమాణ గోచర విపరీత తత్త్వాంతర వ్యవస్థాపనము గావించి యీ ప్రమాణములకు బాధక మగు నా తత్త్వాంతరముచే నతాత్త్వికత్వమును జూప వలయునే కాని తత్త్వాంతరము వ్యవస్థాపింపక ప్రమాణములను బాధింప శక్యము గాదు.

“వస్తువుల విచారాసహత్వమే బాధకమగు తత్త్వమును వ్యవస్థాపించుచుఁ బ్రమాణముల యతాత్త్వికత్వమును జూపుచున్నదని యందురా ? అగుచో విచారాసహ రూప మగు నా వస్తు వేమి ? పరమార్థమున నా వస్తువు సదాదులలో నొకటి యయి విచార క్షమము గాకున్నదా ? లేక విచార సహత్వముచే నది నిస్తత్త్వమే యగునా ? సదాదులలో నొకటి యయి విచారక్షమము గాదనుట విపత్తిషిద్ధము.

విచార త్నమము గానిచో నది సదాదులలో నొకటి కాదు. సదాదులలో నొకటి యగుచో నది విచార త్నమము గాక పోవు పెట్టు ?

“ఇక నావస్తువు నిస్తత్త్వమగునేని, యన్యతమ మగు తత్త్వమును వ్యవస్థాపింపక నిస్తత్త్వమని చెప్ప నెట్లు శక్యమగును ? “భావముల తత్త్వము నిస్తత్త్వమును గాదు. ఏల యన నప్పుడు తత్త్వాభావమే యగును. అదియు విచారాసహమే,” యని మీరు చెప్పియున్నారు.

“పైఁగా నారోపితము నిషేధనీయము. ఆ యారోపము గూడ శుక్తికాదులందు రజతాదుల యారోప మట్లు తత్వాధిష్ఠానముగాఁ గానవచ్చు చున్నది. తత్త్వము గొంచె మేని కలుగనిచో నెద్దాని కెందారోప మగును? కావున నిష్ప్రపంచము, పరమార్థ సత్తు నగు బ్రహ్మము అనిర్వాచ్య ప్రపంచాత్మచే నారోపింపఁబడుచున్నది. ఆ తత్త్వమును గూడ వ్యవస్థాపించి యా బాధకముచేఁ బ్రమాణములకు సాంవ్యావహారికత్వము, అతాత్త్వికత్వము ఉపపన్న మగు చున్న దనుట యుక్తము.”

ఈ సందర్భమున మాధ్యమకుల వాదమందలి యీ ప్రధానాంశములను గుర్తించినఁ గాని వాచస్పతుల విమర్శ నార్థము గ్రహింప వీలులేదు.

ప్రమాణ ప్రమేయములు వ్యావహారికములు. వ్యావహారికముగా శూన్యవాదులు ప్రత్యక్షానుమానాగ మోప మూనము లంగీకరించు చున్నారు.

పరోక్ష విషయంతు జ్ఞానం సాధ్యావ్యభిచారి లింగోత్పన్న మనుమానమ్ । తస్మా ల్లోకే యది లక్ష్యం యది వా స్వలక్షణం సామాన్య లక్షణం వా సర్వ మేవ సాక్షా దుపలభ్యమానత్వా దపరోక్షః । అతః ప్రత్యక్ష్యం వ్యవస్థాప్యతే తద్విషయేణ జ్ఞానేన సహ సాక్షా దతీంద్రి

యాదృ విదా మాపానాం య ద్వచనం స ఆగమః. సాదృశ్యా దననుభూతార్థాధిగమ ఉపమానం గౌ రివ గవయ ఇతి యథా. త దేవం ప్రమాణచతుష్టయో ల్లోక స్యా ర్థాధిగమో వ్యవస్థాప్యతే. (ప్రసన్నపద, 75-వ.పే.)

పారమార్థికముగా మాత్రమే యవి నిరాకృతములు. వైదిక దార్శనికులలో దాదా పందఱు శూన్యవాదము వ్యావహారిక సత్త నంగీకరింప లేదను భ్రాంతికి లోఁబడి విమర్శించిరి. వాచస్పతి మిశ్రులు మాత్ర మిందుల కవవాదము.

శూన్యవాదులు ప్రమాణముల వ్యావహారిక సత్తను, అపార మార్థికత్వమును ప్రతీత్య సముత్పాద వాదముచే నుపపాదించుచున్నారు. ఒకటి యథార్థ మగునో కాదో నిరూపింప విరోధ ప్రదర్శనము చాలును. ఆ సత్య మెద్ది యన్నప్పుడు మాత్రము బాధక ప్రదర్శన మానశ్యకము.

ఉదాహరణమునకు ఒక జొన్న చేనిలో కట్టకు పిట్టలు రెండేసి వ్రాలినను, అయిదేసి వ్రాలినను, ఆతేసి వ్రాలినను ఒక పిట్ట మిగులును. మఱి పిట్ట లెన్ని యను ప్రశ్నమును గ్రహింప వచ్చును. దీనికి సమాధానముగా నొకఁడు పది పిట్టలనియు, నింకొకఁడు పదునై దనియు, వేఱొకఁ డఱువది యనియుఁ జెప్పవచ్చును. ఈ సంఖ్యలు సరికా నన యథార్థ సంఖ్య నెఱుంగ నక్కఱ లేదు. ప్రత్యుత్తరములు ప్రశ్నార్థముతోఁ బొందు విరోధమును జూపినఁ జాలును.

అట్లే ప్రమాణములు పారమార్థికములు గా వనుటకు వానియందలి విరోధము చూపినఁ జాలును. మాధ్యమకు లిట్లే విరోధమును బ్రదర్శించి ప్రమాణముల పారమార్థికత్వమును బ్రతిపేధించు చున్నారు.

“సత్యము నెఱుంగక యసత్య మని యొకదానిని ద్రోసివేయ వీలు లేదు. శూన్యవాదులు పరమార్థ మంగీక

రింపకయే లోకము మిథ్య యని త్రోసివేయుచున్నా” రని శంకరాదుల యాక్షేపము.

ఈ యాక్షేపము నిరాధార మనక తప్పదు. ఏల యన శూన్యవాదులు పరమార్థ మంగీకరింతురు. అంగీకరింప కున్నచో వారి వాదము యథార్థమైనను నిరర్థకమై యుండే డిది. ఏల యన నప్పు డితరవాద దోషములనుమాత్ర ముద్ఘాటించి పరమార్థమును జెప్పకపోవుట సంభవించెడిది. కాని వారు పరమార్థము నంగీకరించుచున్నారు. అది యనభిలాష్యము, భావాభావోభ యానుభయ చతుష్కోటి వినిర్ముక్తమని చెప్పుచున్నారు. వ్యవహార ప్రపంచమునుండి చెప్పవలసి వచ్చినప్పు డది యనిరోధాద్యుత్పత్తి విశేషణములచే వ్యాహరింపనగు ననుచున్నారు. అసన్మాత్ర మగునది మిథ్య యగు నట్లే సన్మాత్రముగూడ మిథ్యయే యని వారి వాదము. ఏల యన సత్తాసత్తలు సాపేక్షము లని మాధ్యమకుల వాదము.

ఇట్లు అనభిలాష్య మని సూచిత మగుచున్న పదార్థము నదాదులలో నొకటి యగునా, లేక నిస్తత్వ మగునా యని వాచస్పతి మిశ్రు లడుగుచున్న ప్రశ్న మెంతవఱకు సార్థకమో మనీషులే యాలోచింపవలయును.

ఇట్లు మాధ్యమక వాదమును ఖండించుచున్నార మనుకొనుచున్నవారు వాస్తవమునకు భ్రాంతిపడుచున్నారేమో యని భావింపవలసి వచ్చుచున్నది. ఏల యన ప్రతీత్య సముత్పాద వాదమును ద్రోసివేయక మాధ్యమక వాదము ఖండింప సాధ్యముగాదు!

1. మాధ్యమ కాద్యైతముల సారూప్య వైరూప్యములను బ్రదర్శించిన సుభయ వాదముల పరస్పర దూషణములను గుణావగుణములను గ్రహించుట తేలిక. కావున నవి యిటుఁ బ్రదర్శితము లగు చున్నవి.

మాధ్యమకము

I. సత్య ద్వయ కల్పన:—

1. సంవృత్తి సత్యము,
2. పరమార్థ సత్యము.

II. లోక మనిర్వచనీయము, దాని తత్త్వము చతుష్కృతి వినిర్మితము. లోకము ప్రతీత్య సమత్పన్నము.

III. ప్రమాణములు వ్యావహారికములు.

1. వ్యావహారికముగాఁ బ్రమాణములకుఁ బరతః ప్రామాణ్య ధర్మమంగీకరింపఁబడుచున్నది.
2. ప్రత్యక్షానుమా నాగ మోపమానములు ప్రమాణములు.

IV. జీవేశ్వరులు అపేక్షా పరికల్పితము. పారమార్థికముగా వీరు మిథ్య.

V. ప్రతీత్య సమత్పన్న మగు నది యెల్ల విపర్యాసము.

1. రజ్జు సర్ప భ్రాంతియందురజ్జు సర్పములు రెండును మిథ్యయే.

అద్యైతము

I. రెండు సత్యములు సమ్మతములు.

1. వ్యావహారిక సత్యము,
2. పారమార్థిక సత్యము.

II. లోక మనిర్వచనీయము - మిథ్య, మాయా పరికల్పితము.

III. ప్రమాణములు వ్యావహారికములు.

1. వీనికి స్వతః ప్రామాణ్య మంగీకరింపఁబడు చున్నది.
2. ప్రత్యక్షానుమా నాగ మోపమా నార్థాప త్త్యభావములు ప్రమాణములు.

IV. జీవేశ్వరులు మాయా పరికల్పితము; పారమార్థికముగా మిథ్య.

V. అధ్యారోపిత మగు నది యెల్ల మిథ్య.

1. రజ్జు సర్ప భ్రాంతి యండలి ఇదంత యధార్థము, సర్పము భ్రాంతి.

మాధ్యమకము

2. సంవృతి సత్య పున ర్విభాగము నాగార్జునులకు సమ్మతమైనట్లు దోచదు. అతని యనుయాయులు మాత్రము తథ్య సంవృతి, మిథ్యా సంవృతి యని సంవృతిని దిరిగి రెండుగా విభజించు చున్నారు. ఈ విభాగము కాస్త్ర సమ్మతముగాఁదోచదు. ఏల యన హేతు ప్రత్యయ భేదానంత్యము గానఁబడు చున్నది. కావున సంవృతియం దనంత భేదముల నంగీకరింప వలయును. కాని చంద్రకీర్త్యాదులు తథ్య మిథ్యా భేద ద్వయమును గ్రహించుటకు వ్యవహార బలీయస్త్వము గారణము కావచ్చును.

VI. మాధ్యమకులు ప్రతీత్య సముత్పాద వాదులు.

1. పారమార్థికముగా జగత్తు అజాతము.
2. వ్యావహారికముగాఁ గాన వచ్చుదీని స్వభావ మనిర్వచనీయము. కావున దీని యుత్పాద సిద్ధి భంగముల యుపన్యాసమున కరము లేదు.
3. మాధ్యమకులు నాస్తికతను నిరాకరింతురు.

అద్వైతము

2. వ్యవహార సత్యమం దద్వైతములు రెండు భేదము లంగీకరింతురు.

1. ప్రాతిభాసికము 2. సాక్షి భాస్యము.

VI. అద్వైతములు మాయావాదులు లేదా వివర్త వాదులు.

1. పారమార్థికముగా జగత్తు లేదు.
2. అద్వైతములు జగ దుత్పత్తి సిద్ధి అయములయందు శ్రుతి స్మృతుల మత మనువదించి యది వ్యావహారిక మందురు.
3. అద్వైతములు నాస్తికతను ఖండింతురు.

మాధ్యమకము

4. వ్యవహారమున వర్ణ వ్యవస్థను గాని శ్రుతి స్మృతులను గాని యాదరింపక పట్టారమిత లకుఁ బ్రాముఖ్యము గల్పింతురు.

5. ప్రతీత్య సముత్పాద వాదు లగుటచే విజ్ఞాన శాస్త్రార్థము లను వ్యావహారిక సత్యములుగా స్వీకరించుటకు మాధ్యమకుల కాక్షేపము గలుగ నొల్లదు.

VII. ప్రసంగాసాద ముఖ్యున మాధ్యమకులు పరమార్థము నూచింతురు.

1. మాధ్యమకు లద్వయవాదులు.

2. పరమార్థ మనభిలాష్యము గాని వ్యవహారమున నుండి చెప్పవలసిన నది యనుత్పాదము, అనిరోధము, అనుచ్ఛేదము, అకాశ్వతము, అనానార్థము, అనేకార్థము, అనాగమము, అనిర్వచ్యము.

VIII. భావాభావ పరామర్శ త్తయము నిర్వాణము.

1. నిర్వాణము ద్వివిధము :-
సోపధి నిర్వాణము, నిరుపధి నిర్వాణము.

2. దృష్టి రాహిత్యమే నిర్వాణము.

అద్వైతము

4. వ్యవహారము కేవలము శ్రుతి స్మృతుల ననుసరించియే జరుగ వలయుననుట యద్వైతుల కభిమతము.

5. స్వతః ప్రామాణ్య వాదులు శ్రుత్యైక ప్రమాణులు నగుటచే శ్రుతి స్మృతుల కవిరోధము లగు విజ్ఞాన శాస్త్రార్థములు మాత్రమే యభ్యనుష్ఠాతవ్యములు.

VII. శబ్ద ప్రమాణముచే నద్వైతులు పరమార్థము వ్యవస్థాపింతురు.

1. శాంకర లద్వైతులు.

2. బ్రహ్మ మనిర్వచనీయమే కాని వ్యవహారమున నుండి చెప్పవలసిన వచ్చినచో నది యేకము, అద్వితీయము, సచ్చిదానందమయ మని యద్వైతులు పేర్కొందురు.

VIII. బ్రహ్మత్వ సిద్ధియే మోక్షము.

1. ముక్తి రెండు విధములు :-
1. జీవన్ముక్తి, 2. వైదేహముక్తి.

2. జ్ఞాన సిద్ధియే మోక్షము.

మాధ్యమికము

3. ఆత్మ వ్యాపారా హ విరహిత
మగు పట్టామి తాచర
ణము నిర్వాణ మార్గము.

4. మాధ్యమికము జ్ఞాన స్వరూప
వి నే చ నా ప్రధానము
(epistemological).

అద్వైతము

3. నిష్కామము, శ్రుతి స్మృతి
విహితము నగు కర్మాచర
ణము మోక్ష మార్గము.

4. అద్వైతము పరమార్థ సత్య
నిరూపణ ప్రధానము
(ontological.)

సమాసముగా నివియే మాధ్యమికాద్వైతములకు
సారూప్య వైరూప్యములు. కొందఱు, మాధ్యమికమునకంటె
నద్వైతము విశిష్టమందురు. కాని యిది విచార్యము.

విజ్ఞాన వాదాది బౌద్ధ దర్శనములును మాధ్యమిక
వాదము నెదుర్కొన్నవి. కాని గ్రంథ విస్తర భీతిచే నవి
యిచ్చట ననుపన్యస్తములు.

ఆంధ్ర భాషలో శూన్య వాదఖండనము సోమనాథుని
పండితారాధ్య చరిత్రమందలి వాద ప్రకరణమునఁ గాన
వచ్చుచున్నది. ఈ ఖండనము సవిశేషము గాకున్నను
బదుమూఁడన శతాబ్దమున బౌద్ధ దర్శనార్థము లెంతగా
మూలఁబడెనో సూచించును. కావున నది యిట నుదాహ
రింపఁబడుచున్నది :—

కించి ద్గుణములు మిక్కిలి మీ వ్రతములు
నవియు మాటలన, సత్యము నహింసయును
నివి నిజ వ్రతము లం, ద్రీవియును లేవు ;
సంపి పెట్టినఁ దిండ్రు, సంపఁ గా దండ్రు,
సంప సహించుట సంపుట గాదె ?
బాం కీశ్వరుం డండ్రు, బాంకఁ గా దండ్రు
బాంకులలోఁ బెద్ద బాం కిది గాదె ?

యన్ని యీశ్వరుడు లే, దండ్రు, దా నేల
 యెన్నంగ బుద్ధుండు నిలఁ గల్గఁ జెట్లు
 త్తన భంగు రం (బగుఁ గర్మంబు) దానఁ
 బ్రణుతింపఁ వత్కర్మ ఫలము వొందించు
 ననుటయు జౌధుల కనుమతం బగుటఁ
 దనరి యా బుద్ధుండు దైవ మం పెద్ది ?
 సంగతి దైవంబు శశవిషాణంబు
 భంగి కూన్యం బంచు జౌద్ధాదు లాది
 విరచింపఁగాఁ జతుర్వింశతి తీర్థ
 కరులు భూతాది త్రికాల వర్తనులు
 నెన్న జెప్పనిమీఁద నేడ్వరు మునులు
 మున్ను కూన్యధ్యానములు నేయుచునికి
 శమ దమానుష్ఠాన జపతపోధ్యాన
 యను నియమాది కాష్టాంగ యోగాది
 ధర్మ కర్మఫల ప్రదాత యెవ్వండు
 నిర్మితి (నిర్మించు) క్రియలకు నిర్వాహ మెద్ది ?
 తివిరి యుత్పత్తి స్థితి విలయ హేతు
 వపునె దైవము కూన్యమయ్యె నేనియును
 బెలియ నుత్పత్తి స్థితివిలయ హేతు
 విలఁ గానియది దైవ మెట్లును గాదు
 (విలఁ గల్గునే దైవ మెట్లును గాదు ?)
 తలపోయ కూన్య తత్త్వము గలయదియె ?
 తలపోయ కూన్యతత్త్వము లేనియదియె ?
 కలదేని కూన్యంబు, కా దకూన్యంబు
 గలుగదేన్, కూన్యంబు గలుగ జెట్లనిన
 కలదేని కూన్యమ న్పలుకు దా బొంకు,
 కలుగదేన్ కూన్యమ న్పలుకు దా బొంకు,
 గాన యహింసా విహీనులు సత్య

హీనుల గ్రిహభలహీనులు, గర్భ
హీనులు నగు బాధ జైనాదులకును
గలుగునే మోక్ష వికస్వర సుఖము ?

ఇట్లు శూన్యవాదముపై శతాబ్దములు కుంభ ద్రోణ
ముగాఁ గ్రమ్మరించి విమర్శనములను వెల్లివిరియించినవి. ఈ
మహోపప్లవము నెంత వఱకు నాగాఱ్ఱునుల విగ్రహవ్యావర్తని
నివర్తింపఁ జేయుచున్నదో పాఠకులే నిర్ణయించుకొందురు
గాక !

శూన్యతా వాదమునఁ బ్రామాణ్య నిధి

పూర్వపక్షము

సర్వ భావ సమితి సర్వత్ర నిఃస్వభా
వమ్మ యయిన, నిఃస్వభావ మగుచు
వఱలు మీ వచస్సు స్వాభావ్య వినివర్త
న క్రియా సమర్థనమ్ము గాదు.

౧

ప్రతిపక్షము :— భావములు హేతువునఁ గాని ప్రత్యయము
లందుఁ గాని, హేతు ప్రత్యయ సామగ్రియందుఁ గాని, యహేతువునఁ
గాని లేనివగుటచే నిఃస్వభావములు. దృష్టాంత మంకురము. ఈ యంకు
రము హేతుభూత మగు బీజమందు లేదు; పృథి వ్యప్తేజో వాయ్వాది
ప్రత్యయములలో నే యొకదానియందును లేదు; వాని సామగ్రియందును
లేదు; సమగ్ర హేతు ప్రత్యయములందుఁ గాని, హేతు ప్రత్యయ
సామగ్రియందుఁగాని లేదు; హేతు ప్రత్యయ వినిర్ముక్తమై వేఱుగను
లేదు. ఈ క్షోనిన వానిలో దేనియందును లేనిది గావున నంకురము
నిఃస్వభావ మన వచ్చును. నిఃస్వభావ మగుటచే నంకురము శూన్యము.
అట్లే సర్వభావములు నిఃస్వభావము లగుటచే శూన్యములు.

ఉత్తరపక్షము :— ఇట్లే యగు నేని, “సర్వ భావములు శూన్య
ములు,” అను మీ వాక్యమును శూన్యమే. ఏల యన నది హేతువునందు
లేదు; ప్రత్యయము లగు సంప్రయుక్త మహాభూతములందుఁ గాని,
విప్రయుక్త మహాభూతములందుఁ గాని లేదు; ఉరః కంఠోష్ఠ జిహ్వ
దంతమూత తాలు నాసికా మూర్ధాదులందుఁ గాని, యీ యుభయ సామగ్రి
యందుఁ గాని లేదు; హేతు ప్రత్యయ సాకల్య వినిర్ముక్తమై వేఱుగ
నైనను లేదు. ఎవఱును లేనిది గావున నది నిఃస్వభావము. నిఃస్వభావ
మగుటవలన నది శూన్యము. కావున సర్వ భావ స్వభావ ప్రతిషేధ
మశక్యము. లేని యగ్నిచే దహించుటకును, లేని శస్త్రముచే ఛేదించుటకు

కును, లేని జలముచేఁ దడుపుటకును శక్యము గాదు గదా! అట్లే లేని వచనముచే సర్వ భావ స్వభావమును బ్రతిషేధింప శక్యము గాదు.

“కావున సర్వ భావ స్వభావము ప్రతిషిద్ధము, సర్వ భావ స్వభావము నివర్తిల్లుచున్నది,” అని మీ చెప్పిన వాదము యుక్తము గాదు.

ల ఘు టీ క

విగ్రహవ్యాకర్తని యనఁగా వివాదములను నిరాకరించునదని యర్థము. నాగార్జునుల కాలమున శూన్యవాదమును నైయాయిక వైశేషికములు, సాంఖ్యములు, సర్వాస్తివాదులు, నిర్ద్రంఢులు, మున్నగు నన్య మతముల వారు తీవ్రముగా విమర్శింపఁ జూచిరి. వారి యాక్షేపములను విధ్వంసములఁ గావించి మాధ్యమిక దర్శనమును నిలుపుకొన వలసిన గురు తర బాధ్యత “మాన కలకుఁ”డగు ఆర్య నాగార్జునుల వైఁబడెను. అయ్యా చార్యులు ప్రతిపక్షుల దోషముల నెల్ల సంగ్రహముగాఁ దెలిపి వానిని ఖండించి తమ వాదము నీ విగ్రహవ్యాకర్తనియందు సిద్ధాంతీకరించు చున్నారు.

పూర్వపక్షమును అనువదించి, దానిని ఖండించి, సిద్ధాంతము నేయుట భారత సంప్రదాయము. ఈ సంప్రదాయమును బాటించి నాగార్జునాచార్యపాదులు ప్రతిపక్షముచే స్వీయ వాదము ననువదింపఁ జేయుచున్నారు.

ఉత్పాద సిద్ధి భంగములు గలదానిని బాదులు భావ మందురు. దీనినిబట్టి మనస్సుతోఁ గూడి యాజగు నింద్రియములకు గోచరించు విషయము లన్నియు భావములే యగును. ఈ భావములు హేతు ప్రత్యయములను బొంది కలుగుచున్నవేకాని వాస్తవముగా (పారమార్థికముగా) లేవు. భావము హేతువునందుఁ గాని, ప్రత్యయములలో నొకదానియందుఁ గాని, యన్నిటను గాని, హేతు ప్రత్యయములను విడిచి కాని, అకారణ ముగాఁ గాని కలుగుట లేదు. ఉదాహరణముగా మొలకను తీసికొన వచ్చును. ఈ మొలక తనకు హేతువైన విత్తనమందు లేదు. ఉన్నచో

దానిని మొలక యందుము గాని, విత్తన మని యనము. విత్తనములో లేని మొలక క్రొత్తగా వచ్చిన దన్నచో దేనినుండి యేదైనను రావచ్చును. అనఁగా ఇసుకనుండి తైలము, గండ శిలనుండి పువ్వులు పుట్టవలసి వచ్చును. కావున విత్తనములో మొలక లేదు. అట్లే భూమియందు, జలమునందు, వేడిమియందు, గాలియందు మొలక లేదు. విత్తనము మున్నుగాఁ గల వానియందుఁ గాని, వానిని విడిచి వేటుగాఁగాని, యకారణముగాఁ గాని కలుగుటలేదు. మొలక యీ పేర్కొనిన వానిలో వేనియందును లేదు. కావున మొలక స్వకీయ మగు స్వభావము గలది కాదు. కావున నది నిఃస్వభావము. నిఃస్వభావ మగుటచే నది శూన్యము. మొలక వలెనే సర్వ భావములు శూన్యములు. ఇది మధ్యమమని వాదము.

ఇపుడు ప్రతిపక్షి మధ్యమమని వాదమును దూషించుచున్నాఁడు. “సర్వ భావములు శూన్యములు,” అని మధ్యమపఁడు చెప్పుచున్నాఁడు. మధ్యమమని వాక్యము గూడ నొక భావమే. ఈ భావము వణ్ణోత్పత్తి స్థానములందుఁ గాని, ప్రయత్నమందుఁ గాని లేదు. కావున నతని మతము ననుసరించి యది శూన్యము. శూన్య మగు వాక్యముచే సర్వ భావముల స్వభావము నిరాకరింప నెట్లు సాధ్యపడును. లేని యగ్నిచే దహింప లేము. లేని గొడ్డలిచే చెట్టును నఱుక లేము. లేని నీటిచేఁ జేతులు కడుగు కొన లేము. కావున సర్వ భావముల స్వభావములు శూన్యము అని నిరాకరింప వీలు లేదు.

అన్యథా ప్రతిజ్ఞా భంగము

పైఁగ మీ వాక్కు సస్వభావ మృటంచు
నాలకించి మీదు ప్రతిజ్ఞ హతిని బొందె;
వైషమిక దోష మద్దానఁ బ్రాప్త మయ్యె;
కాన హే త్వంతరమ్ము వక్తవ్య మగును. ౨

ఇంతకు మున్ను పేర్కొన్న దోషము గలుగకుండవలె నని, “యీ వాక్యము సస్వభావము. సస్వభావ మగుటచే నశూన్యము. దీనిచే సర్వ

భావ స్వభావము ప్రతిషిద్ధము. సర్వ భావ స్వభావము నివర్తిల్లుచున్నది,” అని మీరు తలంచుచున్నారు.

అట్లగునేని చెప్పుచున్నాము. ‘సర్వ భావములు కూన్యములు,’ అన్న మీ ప్రతిజ్ఞ భగ్న మగుచున్నది.

మీ వాక్యము సర్వ భావాంతర్గతము. ఏల యన సర్వభావ స్వభావ ప్రతిషేధము సాధించు మీ వాక్యము సర్వ భావములందు నకూన్య మగుచున్నది.

ఇట్లు షట్కృతీక మగు వాదము ప్రసక్త మగుచున్నది. ఎట్లన :

(1) సర్వ భావములు కూన్యము అగునేని సర్వ భావాంతర్గత మైన దగుటవలన మీ వచనము గూడ కూన్యము. కూన్య మగు మీ వచనముచే ప్రతిషేధోపపత్తి కలుగదు. ఇట్లు “సర్వ భావములు కూన్యములు,” అను ప్రతిషేధము అనుపపన్న మగుచున్నది.

(2) “సర్వ భావములు కూన్యములు,” అను ప్రతిషేధము మీ వచన కూన్యత్వమావలన నుపపన్న మైనచో, ప్రతిషేధము అనుపపన్న మగును.

(3) మఱియు సర్వభావములు కూన్యములు; మీ వచనమును కూన్యమే. కాని ప్రతిషేధ ప్రతిపాదక మగు మీ వచనము మాత్రము సర్వత్ర యసంగృహీతము. ఇట్లగుటచే దృష్టాంత విరోధము పొడముచున్నది.

(4) మీ వచనము సర్వత్ర గృహీత మగుచు సర్వ భావములు కూన్యము అగునేని దానిచే మీ వాక్యమును కూన్య మగును. మీ వాక్యము కూన్య మగుటచే బ్రతిషేధము గలుగదు.

(5) మఱియు కూన్య మున్నది. దీనిచే ‘సర్వ భావములు కూన్య ములు,’ అను ప్రతిషేధము గలుగుచున్నది యనుచో సర్వ భావములు కూన్యము అయ్యు కార్య క్రియా సమర్థము అగును. ఇది యిష్టము గాదు.

(6) మఱియు “సర్వ భావములు కూన్యములు, కార్య క్రియా సమర్థములు గావు. దృష్టాంతవిరోధము గలుగకుండవలె,” ననుచో మీ వాక్యముచే సర్వ భావ స్వభావ ప్రతిషేధము సిద్ధింపదు.

మఱొకటి యున్నది. మీ వాక్యమున్న దగుటవలనఁ గొంత శూన్యమనియు, మఱి కొంత యశూన్యమనియు నేర్పడి వైషమిక ప్రసంగముగలుగుచున్నది. కొంత శూన్యమనియు, మఱి కొంత యశూన్యమనియుఁ జెప్పటచే వైషమికత్వము కలుగుచున్నది గావున విశేష హేతువు చెప్పవలసి యున్నది. కాని యట్టి హేతువు చెప్పఁబడలేదు.

కావున 'సర్వభావములు శూన్యములు' అన్న వాదము యుక్తముగాదు.

ల ఘు టీ క

తన సిద్ధాంతము గాచుకొనుటకు మధ్యమకుఁ డేట్లు వాదించవచ్చును. మా సిద్ధాంత వాక్యము సర్వభావమే. కావున నది యశూన్యము. అశూన్యమగు మా వాక్యము సర్వ భావములకు సర్వభావము లేదని నిరాకరించుచున్నది.

ఇట్లు చెప్పచో 'సర్వ భావములు నిఃస్వభావములు', అను మధ్యమకుని ప్రతిజ్ఞ (యజువు చేయఁబూనిన సిద్ధాంతము) భగ్నమగుచున్నది. ఏల యన సర్వభావములలోఁ బ్రకృత భావము ఒకటి. ప్రకృత భావము శూన్యముగానిచో 'సర్వభావములు శూన్యములు', అన్న వాక్య మెట్లు నిలుచును?

సర్వభావములు శూన్యము లగుచోఁ బ్రకృత వాక్యము శూన్యముగావలయును; శూన్యమగు నేని సర్వభావ సర్వభావ నిరాకరణము సిద్ధింపదు.

'ఎల్లభావములు శూన్యము' అను వాక్యముచే సర్వభావ సర్వభావ రాహిత్యము సిద్ధించుచో, సర్వభావములు శూన్యము లగుటవలన, 'సర్వభావములు శూన్యములు' అని చేయు నిరాకరణము సిద్ధింపదు.

నిరాకరణము సిద్ధించునన్నచో మధ్యమక వాక్య మశూన్యమై తక్కిన భావములు శూన్యములు గావలయును. దానివలన 'సర్వభావములు శూన్యములు' అన్న వాక్యమున దృష్టాంత విరోధము కలుగుచున్నది.

సర్వభావములు శూన్యములై 'సర్వభావములు శూన్యములు' అను వాక్యము గూడ సర్వభావములందు సంతర్లతమగుచో, ఆ నిరాకరణము గూడ శూన్యమగును.

వాక్య శూన్యత యనునది యున్నది. ఆ శూన్యతవలన సర్వభావ స్వభావ నిరాసము గలుగునన్నచో శూన్యభావము అర్థక్రియా సమర్థము గావలయును. అనఁగా నాకాశ ప్రమానము సుగంధము విరఙ్గిమ్యవలసి వచ్చును. దీని నెవ్వఁడు సంగీకరింపఁడు. శూన్యమగు భావము అర్థక్రియా సమర్థము గాదన్నచో, ‘సర్వభావములకు స్వభావము లేదు’ అను నిషేధము సిద్ధింపదు.

ఈ విషయముల నావలనుంచినను బ్రతిజ్ఞా వాక్యములో దోషమున్నది. మీ వాక్యము ఆశూన్య మనియుం, దక్కుంగల భావము లెల్ల శూన్యము అనియు గ్రహింపవలసి వచ్చుచున్నది. అనఁగా కొన్ని ధర్మముల శూన్యములై, మఱికొన్ని శూన్యము లగుచున్నవి. కావున సర్వధర్మములు శూన్యము అని చెప్పటకు మఱొక హేతువును జెప్పవలయును. (ఇది ఆసాధ్య మనియు, కావున ‘సర్వభావములు శూన్యములు’ అను వాదము సిద్ధింప దనియుఁ బ్రతిపక్షి తాత్పర్యము).

మ తి యు

“మాట లాడకు మన్నట్టి మాడ్కి నిదియు
నగు” నటన్నది మీ బుద్ధి యగున యేని,
యది యయుక్తమ్ము; సత్తైన పదముచేతఁ
బాడమ నున్నట్టి శబ్దమ్ము కెడయఁగలదు. 3

మీ రిట్లు తలంప వచ్చును. ఒకానొకఁడు, “శబ్దము చేయకుము, శబ్దము నేయకుము,” అన్నచో, ఆ శబ్దముచే భవిష్య శబ్దము నివర్తింపఁబడును. ఇట్లే సర్వ భావములు శూన్యములు అన్న వాక్యమును. శూన్య వచనముచే సర్వభావ స్వభావ నివర్తనము గావించఁబడుచున్నది.

ఇక్కడ మేము చెప్పుచున్నాము. ఇదియు ననుపపన్నమే. కారణ మేమన ఉన్న శబ్దముచేతనే భవిష్యమగు శబ్దము ప్రతిషేధింపఁబడును. మీరు మాత్రము ఉన్న శబ్దముచే సర్వ భావ స్వభావమును ప్రతిషేధించుట లేదు. మీ మతమున మీ వచనము గూడ లేనిదే కదా! సర్వ భావ స్వభా

వము గూడ లేనిదే కావున మాట లాడవ మన్నట్టిది అన్న యీ యుపన్యాసము దోషోపహత మగుచున్నది.

ల ఘు టీ క

మధ్యమకుఁ డిట్లనవచ్చును. మాటాడవలదని హెచ్చరించి అన్యమును మాటాడవండఁ జేయుచున్నాము. అట్లే 'సర్వభావములు కూన్యములు' అను వాక్యము సర్వభావములను స్వభావ రహితములనుఁ జేయుచున్నది.

ఈ దృష్టాంతము కదురుదు. ఏల యన 'మాటాడవము' అన్న వాక్యముచేఁ దరువాత మాటాడవండఁ జేయుచున్నాము. 'మాటాడవము' అన్న మొదటి వాక్యము ఉన్నదే కాని లేనిది కాదు. ఉన్నదానిచే రాఁగల శబ్దము నివారింపఁబడుచున్నది.

మధ్యమకుఁ డన్ననో 'సర్వ భావములు కూన్యములు' అను కూన్యమగు వాక్యముచే భావ స్వభావ నిరాసముఁ జేయుచున్నాఁడు. కావున ఈ యుపన్యాసము పొసఁగదు.

మ టి యు

ప్రతిషేధ ప్రతిషేధ్యం

బు తెఱఁగు నిట్టిద యటంచుఁ బోడసూపిన నొ

చితి కది దూరం బిటు మీ

ప్రతిజ్ఞ లాక్షణిక దోష పరతం బోవున్.

౪

మీ రిట్లు తలంప వచ్చును— ఈ కల్పనమాచేత నే ప్రతిషేధము ప్రతిషేధ్యము అనుప పన్నములు. సర్వ భావ స్వభావ ప్రతిషేధ మగు వచనమును మీరు ప్రతిషేధింపఁ జేయుచున్నారు. ఈ ప్రతిషేధ ప్రతిషేధ ముపపన్నము గాదు.

ఇక్కడ మేమిట్లు చెప్పచున్నామా. ఇదియును భద్రము గాదు. లేనిదని చెప్పఁబడుచున్న యీ శబ్దము సత్తే యగుచున్నది. ఏల యన ప్రతిజ్ఞా లక్షణ ప్రాప్తియందు విశ్వాసము మీ కున్నది గాని మోక్ష లేదు.

సర్వ భావములు శూన్యము అని మీరు చెప్పుచున్నారు గాని మేము చెప్పుట లేదు. కావున మీ ప్రతిజ్ఞ యనుపపన్న మగును గాని మా పక్షము మాత్రము గాదు.

కావున “ప్రతిషేధము ప్రతిషేధ్యము నిట్టివే యని తలంపఁ బడుచున్నది; ఉపపన్నము లగుచున్నది,” యన్నవచనము యుక్తము గాదు.

ల ఘు టీ క

“నిరాకరణము శూన్యము. నిరాకృతార్థము శూన్యము. అయినను మీరు శూన్య మగు నిరాకరణమును నిరాకరించుచున్నారు. మీ నిరాకరణము గూడ సిద్ధింపదు,” అని మధ్యమకుఁ డన వచ్చును. ‘సర్వ భావములు శూన్యములు,’ అను నది మధ్యమకుని వాదము. కావున నతని ప్రతిజ్ఞ ననుసరించి యా వాక్యము శూన్య మగును. కాని ప్రతిపక్షి మతమునఁగాదు ‘భావము లశూన్యములు’ అను ప్రతిజ్ఞయందు విశ్వాస మున్నది. కావునఁ బ్రతిపక్షికి తన ప్రతిజ్ఞ ననుసరించి ‘భావములు శూన్యములు గావు,’ అనుచు చేయు నిరాకరణముయొక్క నిరాకరణము సిద్ధించుచున్నది.

మ టి యు

భావములను బ్రత్యక్షానఁ బడసి పరిని

వర్తితమ్ములఁ గావించు వాఁడ వేని,

యా ప్రమాణమ్ము లేనిదే యగును గాన

భావములు దేనిచేత లభ్యమ్ము లగును ? ౫

ప్రత్యక్ష ప్రమాణము వలన సర్వభావములను బొంది, “సర్వ భావములు శూన్యములు,” అని మీరు ప్రతిషేధించు చున్నా రేని అది యనుపపన్నమగు చున్నది. ఏల యన ప్రత్యక్షము గూడ సర్వ భావాంతర్గతత్వము పొందిన దగుటచే శూన్యమే కదా! సర్వ భావములను బొందుచున్న వాఁడును శూన్యదే యగుచున్నాఁడు. కావునఁ బ్రత్యక్ష ప్రమాణముచే నుపలంభభావము లేదు; అనుపలబ్ధమునకును ప్రతిషేధము సిద్ధింపదు.

కావున 'సర్వ భావములు శూన్యములు' అన్న వచన మనుపపన్న మగుచున్నది.

(3) ప్రమాణనిధి లేకపోవుట వలన—

అనుమానముచే గాని యాగముచే గాని యుపమానముచే గాని సర్వ భావములను బొంది సర్వ భావ వ్యావర్తనము చేయుచున్నా మని మీరు భావింపవచ్చును.

ల ఘు టీ క

ఎఱుకకు సాధన మైనది ప్రమాణము. ఆ ప్రమాణముచే నెఱుంగఁ దగినది ప్రమేయము. నేత్రము, కర్ణము, జిహ్వ, స్పృశము, త్వచము నను జ్ఞానేంద్రియము లైదు ప్రత్యక్ష సాధనములు. ఈ సాధనములచే నే భావ మెఱుంగఁబడుట లేదు కావున 'సర్వ భావములు శూన్యములు,' అని మధ్యమకుఁడు చెప్పవచ్చును. ఇట్లనుట యుక్తము గాదు. ఎల్ల భావములు శూన్యములు. ప్రత్యక్ష మనునది ఎల్ల భావములలో నొకటి. కావునఁ బ్రత్యక్షము గూడ శూన్యము. ప్రత్యక్ష ప్రమాణముచే నెఱుక పొందుచున్న వాఁడును శూన్యుఁడు. కావునఁ బ్రత్యక్షముచే పొందఁ బడునది లేదు. కావున ఆ లేనిదానికిఁ జెప్పు నిషేధము గూడ లేని దగుచు నసిద్ధ మగుచున్నది.

ప్రత్యక్షము శూన్యము. కాని అనుమానము, ఆగమము, ఉపమానము అను నితర ప్రమాణములచే భావములను బొంది వాని స్వభావమును నిరాకరించుచున్నా మని పలుక వచ్చును.

ఇక్కడ మే మిట్లు చెప్పుచున్నాము :—

ఐంద్రియకముచే నను మాన మాగ మోప
మానములు మూఁడు ప్రత్యక్షి మానితములు;
తదనుమా నాగమ ప్రసాధ్య మగు సర్థ
సమితి దృష్టాంతమునఁ గూడ సాధ్య మగును. E

అనుమా నోపమా నాగమములను బ్రత్యక్ష ప్రమాణ మట్లే నిరాకృతములు. సర్వ భావములు శూన్యము అగుట వలన ప్రత్యక్ష ప్రమాణము

శూన్యము. అట్లే యనుమానము, ఉపమానము, అగమము గూడ శూన్యములు. సర్వ భావములు శూన్యము లగుటవలన ననుమాన సాధ్యము లగు నర్థములు, అగమ సాధ్యము లగు నర్థములు, ఉపమాన సాధ్యము లగు నర్థములు శూన్యములే. ఏల యన సర్వ భావములు శూన్యములు గదా ! అనుమాన, ఉపమాన, అగమములచే భావములు పొందుచున్న వాఁడును శూన్యఁ డగును. కావున భావములకు ఉపలంభము, అనుపలబ్ధములకు స్వభావ ప్రతిషేధము ననిధములు.

ల ఘు టీ క

ప్రత్యక్షము శూన్యము. ప్రత్యక్షమే శూన్య మైనపుడు అనుమాన, అగమ, ఉపమానములు శూన్యములు గాకుండు టెట్లు ? సర్వ భావములు శూన్యములే కదా ! అప్పుడు సర్వ ప్రమాణములు, సర్వ ప్రమేయములు సర్వ ప్రమాతలు శూన్య లగుచున్నారు. ఇట్లు సర్వ భావములు శూన్యము లగు చుండఁగా 'సర్వ భావములు శూన్యములు' అను నిషేధ మెట్లు సిద్ధింపఁగలదు ?

II. భావములకు సస్వభావత యుక్తము

(1) కుశలాది ధర్మములకు కుశలాది స్వభావ తాంగీకారము గలదు—

'సర్వ భావములు శూన్యములు,' అని మీ చెప్పిన యర్థము యుక్తము గాదు.

ధర్మ తత్త్వజ్ఞులు కుశల ధర్మ తత్త్వ కలన, లోక స్వరూప విజ్ఞాను లీ ప్రపంచ సంస్థితి సంగీకరించు వారు

శేష ధర్మ సంస్థితి నిట్లే చెప్పవలయు.

2

ధర్మావస్థావిదులు కుశల ధర్మములు 119 అని తలంచుచున్నారు. అవి—(1) విజ్ఞానము, (2) జేదన, (3) సంజ్ఞ, (4) చేతన, (5) స్పర్శము,

- (6) మనసికారము, (7) శందము, (8) అధిమోక్షము, (9) పీర్యము, (10) స్మృతి, (11) సమాధి, (12) ప్రజ్ఞ, (13) ఉపేక్ష, (14) ప్రయోగము, (15) సంప్రయోగము, (16) ప్రాప్తి, (17) అధ్యాశయము, (18) అప్రతిఘ, (Talent for wrangling) (19) రతి, (20) వ్యవసాయము, (21) బౌత్సక్యము, (22) ఉన్మా, (23) ఉత్సాహము, (24) అవ్యవర్త్యము, (అవిఘాతము? అసీర్వ్య?) (25) వశిత, (26) ప్రతిపత్తి, (ప్రతిఘాతము? ప్రతిఘము?) (27) అవిప్రతిసారము, (28) పరిగ్రహము, (29) అపరిగ్రహము, (30) (31) ధృతి, (32) అధ్యవసాయము, (33) అనేష్యేకము (అనౌత్సక్యము?), (34) అననుమూర్తి, (35) అనుత్సారము (అనుత్సాహము?), (36) ప్రాపణ (ప్రార్థన?), (37) ప్రణిధి, (38) మదము, (39) విషయముల విప్రయోగము, (40) అనిత్యాణికత (అనైర్వాణికత?), (41) ఉత్పాదము, (42) సిద్ధి, (43) అనిత్యత, (44) సమర్థాగతము (సమన్వాగమము), (45) జర, (46) పరిత్రాస్యత (పరితాపము?), (47) అరతి, (48) వితర్కములు (వితర్కము?), (49) పీతి, (50) ప్రమాదము (ప్రసాదము?), (51) వ్యవహారత (అనువిగ్రహము?), (52) శ్రేష్ఠ (శ్రేష్ఠము?), (53) ప్రతికూలము, (54) ప్రదక్షిణగ్రాహము, (55) వైకారద్యము, (56) గౌరవము, (57) చిత్రికారము, (58) భక్తి, (59) అభక్తి, (60) శుశ్రూష, (61) సాదరము (అదరము?), (62) అనాదరము, (63) ప్రస్రబ్ధి (ప్రశ్రబ్ధి?), (64) హాసము, (65) వాక్కు, (66) విష్పందన (విస్పందన?), (67) సిద్ధము, (68) అప్రసాధము (అప్రసాదము?), (69) అప్రస్రబ్ధి (అప్రశ్రబ్ధి?), (70) వ్యవహారత (వ్యవకారత?), (71) దాత్యము (ధైర్యము?), (72) సౌరత్యము, (73) విప్రతిసారము, (74) శోకము, (75) ఉపాయసాయసము (ఉపాయాసము?), (76) భీతము, (77) అప్రదక్షిణగ్రాహము, (78) సంశయము, (79) సంవరణాంపరికుద్ధి, (80) అధ్యాశయము (అధ్యాత్మసంప్రసాదము?), (81) రూపము (భీరుత?), (82) శ్రద్ధ, (83) హి, (84) అర్జవము, (85) అవంచనము, (86) ఉపసమము (ఉపశమము?), (87) అపాపము, (88) సప్రమా

దము (అప్రమాదము?), (89) మార్దవము, (90) ప్రతిసంఖ్యానము, (91) ..., (92) పరిదాహము (నిష్పరిదాహము?), (93) అమదము, (94) అలోభము, (95) అదోషము, (96) అమోహము, (97) ఆశ ద్వత్ (సర్వజ్ఞత?), (98) అప్రతినీఃసర్గము, (99) విభవము, (100) అపత్రప్యము (అపత్రాప్యము?), (101) అపరిశ్రచ్ఛదనము (అపశిచ్ఛదనము?), (102) మాననము, (103) కారుణ్యము, (104) మైత్రి, (105) అదీనత, (106) దిరత (అరణ?), (107) ఋద్ధి (?), (108) అనుపనాహము, (109) అనీర్ష్య (?), (110) చేతసోఽపర్యాదానము, (111) క్షాంతి, (112) వ్యవసదు (వ్యవసర్గము?), (113) అసౌరత్యము (అసౌరత్యము?), (114) ఇతి భోగాన్వయము (పరిభోగాన్వయము?), (115) పుణ్యము, (116) అసంక్షిప్తసమాపత్తి, (117) నైర్వాణికత, (118) అసర్వజ్ఞత, (119) అసంస్కృతధర్మములు.

అట్లే ¹ అకుశల ధర్మములకు అకుశల స్వభావము, నివృత్తా వ్యాకృతము²లకు నివృత్తావ్యాకృతము, ప్రకృతా వ్యాకృతములకు ప్రకృతా వ్యాకృతము³, కామోక్తములకు కామోక్తము, యాపోక్తములకు యాపోక్తము, అరూపోక్తములకు అరూపోక్తము⁴, అనాస్రవములకు అనాస్రవము⁵, దుఃఖోక్తములకు దుఃఖోక్తము, సముదయోక్తములకు సముదయోక్తము, నిరోధోక్తములకు నిరోధోక్తము, మాగ్ధోక్తములకు మాగ్ధోక్తము, భావనా ప్రహేతవ్యములకు భావనా ప్రహేతవ్యము, అప్రహేతవ్యములకు అప్రహేతవ్యము, ప్రహేతవ్యమునకు⁶ ప్రహేతవ్యము.

ఇట్లు అనేక ప్రకారము ధర్మ స్వభావము దృష్టము. కావున “సర్వ భావములు నిఃస్వభావములు, నిఃస్వభావత వలన నవి శూన్యములు” అన్న వచనము యుక్తము గాదు.

ల ఘు టీ క

ఇక్కడ సర్వాస్తివాది దూషణము ప్రదర్శింపఁబడు చున్నది.

సర్వాస్తివాది వైభాషికుఁ డనియుఁ జేర్చివబడుచున్నాఁడు. ఈతని మతమునఁ బ్రపంచములోని యెల్ల వస్తువు ధర్మ సముచ్ఛయమే

విగ్రహవా్యవర్తని

కాని ఏక వస్తువు గాదు. మాఱని వస్తువు జగత్తున లేదు. కాలము, పరిణామము వ్యావహారికములు. అత్మ కాని, జీవుఁడు పుద్గలుఁడు గాని, సత్త్వము గాని పారమార్థికముగా లేదు. తాత్త్వి ధర్మములు మాత్రమే యున్నవి. ఇవి అనాత్మములు, పృథక్కులు. నొక ధర్మమందు మఱియొక ధర్మము సమవాయి సంబంధముతో మఱి యే యితర సంబంధముతోఁ గాని యుండదు. అసంస్కృతములు మూఁడు దక్కఁ దక్కుంగల ధర్మము లన్నియు త్షణి ఆ యా హేతు ప్రత్యయములను బొంది జాతి జరామరణ సంపా సంస్కృతములై సంస్కృత ధర్మములు త్షణికము లగు ప్రపంచములోని యెల్ల వస్తువులు దీపశిఖ లట్లు త్షణికములు. గిడులు గూడ దత్త్వముచే త్షణికములే కాని, సభాగ నిష్క్రంద నవి స్థిరములట్లు కానిపించును.

సంసార ప్రవర్తికి ధర్మ సముత్పాదమే హేతువు. నార్యుఁడు ధర్మ ప్రవచయముచేఁ దన్నిరోధ మొనరింప వలయును. నిర్వాణము.

ఇట్టి సిద్ధాంతమునందు విశ్వాసము గల సర్వాస్తీవాది మాఢ నిట్లు ప్రశ్నించుచున్నాఁడు :—

మీరు చెప్పు నట్లు సర్వము కూన్యమగుచో, బుద్ధ భగవత్ ధర్మ సంకేతము ప్రతిపాదింపక పోవలయును. ధర్మములు యథార్థ గలుగవేని కుశల ధర్మము లనియు, నకుశల ధర్మము లనియు, ధర్మము లనియు, అనాశ్రవ ధర్మము లనియు, ఆర్య సత్యము నిట్లు వివిధములుగా నున్న ప్రవిభాగములు గలుగక పోవలయును. భగవత్పాదులును, దక్కుంగల తత్త్వజ్ఞులును ధర్మ సంకేత మంఛి చున్నారు. కావున సర్వము కూన్య మనుట తగదు.

(మూలపాఠమందలి కుశల ధర్మముల పట్టిక యసమగ్రత ప్రమాదబహుళముగా నుండుటచే వివిధ పరిశోధకులు మూఁపాఠమే యిచ్చట సంగ్రహింపఁబడినది.)

విజ్ఞానము = నిర్వికల్ప ప్రత్యక్షము, కల్పనాపోహ ప్రత్యక్షము,
(విజ్ఞానం ప్రతివిజ్ఞానః) (Pure sensation)

వేదన మూడు తెలింగులు :— (1) సుఖము, (2) దుఃఖము,
(3) ఆదుఃఖాసుఖము.

సంజ్ఞ = బుద్ధి (?) (concepts capable of coalescing
with a word)

చేతన (ధర్మాన్ సంచేతయతీతి చేతనా) చిత్తాభిసంస్కారము,
చిత్తప్రస్పందము (బుద్ధిపూర్వకమైన యత్నము).

స్పర్శము (త్రయాణాం సన్నిపాతః స్పర్శః) చిత్తేంద్రియార్థ
సన్నిపాతము.

ఛందము = అభిప్రేతమగు వస్తువునందలి యభిలాష.

ప్రజ్ఞ = వివేకము, ధర్మప్రవిచయము (యేన సంకీర్ణా ఇవ ధర్మాః
పుష్పాణీవ ప్రవిచీయంతే)

మనసికారము = సావధానత (attention)

అభిమోక్షము (ఆలంబనస్య గుణతోఽవధారణం) (inclination)

శ్రద్ధ = పాపపుణ్యములయందలి విశ్వాసము, చిత్తప్రసాదము.

వీర్యము = కుశలక్రియయందు మనస్సుయొక్క అత్యుత్సాహము.

ఉపేక్ష = చిత్తసమత (యద్యోగాత్ చిత్త మనాభోగం వర్తతే)

ప్రశ్ర (ప్ర) బ్ధి = చిత్తకర్మణ్యత, చిత్తలాఘవము.

అప్రమాదము = కుశలధర్మముల సముపార్జించి కాచుకొనుట
(కుశలానాం ధర్మాణాం స్రవతిలంభ నిషేవణమ్)

అనుపనాహము — మైత్రిని వీడకుండుట ?

అసంజ్ఞ సమాపత్తి — యత్నము ద్వారమున బాహ్యజ్ఞానము
నిరోధించి సమాధియందు నిల్పు సంస్కారము.

అసంస్కృత ధర్మములు :— (1) ఆకాశము (2) ప్రతిసంఖ్యా
నిరోధము (ప్రజ్ఞాద్వారమున ధర్మముల లయము) (3) అప్రతిసంఖ్యా నిరో
ధము (ఉత్పాదహేతు నాశనముచే ధర్మముల లయము).

1. ఆకుశల ధర్మములు:— (1) ప్రాణాతీపాతము, (2) ఆదత్త దానము (3) కామమిథ్యాచారము, (4) మృషావాదము (5) పైశున్యము (6) పారుష్యము (7) సంభిన్నప్రలాపము (8) అభేద్య (9) వ్యాపాదము (10) మిథ్యాదృష్టి.

2. నివృత్తావా్యకృత ధర్మములు:— ఈ యాఱు ధర్మములు కేవల మనర్థదాయకములు గావు. కొండొకప్పుడు నిర్వాణాధిగమమున నవా్య కృతములుగా నుండవచ్చును, వినను నివి సత్కాయానుగ్రహదృష్టి సంప్రయుక్తములై క్లిష్ట ధర్మము లగును. ఇవి మోహము, ప్రమాదము, కాసీద్యము (ప్రస్థాకి విరోధి), అశ్రద్ధ, స్త్రానము (మాంద్యము, sloth), బౌద్ధత్యము (చేతస్సుయొక్క అనుపశమము, స్మృత్యగీతాది శృంగార వేశ్యాలంకార కాయాదృత్య సన్నిత్రయదానకర్మకమైన ప్రేతీసిక ధర్మము).

3. బౌద్ధ దర్శనమున ధాతువులు పదునెనిమిది. ధాతు త్రయము హేర్మనఁబడినప్పు డీ ధాతువునకు లోకము, లేదా యవసర మని యర్థము. కామ ధాతువు, రూప ధాతువు, ఆరూప ధాతు వని లోకములు మూడు. కామ ధాతువునందు వ్యక్తి చక్షురాది వడిండ్రియ ధాతువులతోను, రూపాది షడ్ధాతువులతోను, చక్షుర్విజ్ఞానాది వడ్విజ్ఞాన ధాతువులతోను గూడియుండును. రూప ధాతువున నిది గంధ, రస, స్రూణ, జీవో, విజ్ఞాన ధాతు విరహితముగా నుండును. ఆరూప ధాతువునందు వ్యక్తి మనో ధాతువు, ధర్మ ధాతువు, మనో విజ్ఞాన ధాతు వను మూడు ధాతువులతోఁ గూడి యుండును.

4. ధర్మములు రెండు విధములు :— (1) సాస్రవ ధర్మములు, (2) అనాస్రవ ధర్మములు. క్లేశావృతములు సాస్రవ ధర్మము లనియు, తదనావృతములు అనాస్రవ ధర్మము లనియుఁ జెప్పఁబడుచున్నవి. పృథగ్జనుండు సాస్రవ ధర్మ సముత్పన్నుఁడు. ఆర్యుండు అనాస్రవ ధర్మ సముత్పన్నుఁడు. అనాస్రవ ధర్మములందు సంస్కృత ధర్మము లేక అసంస్కృత ధర్మ త్రయము గూడఁ జేర్పఁబడినది.

5. సర్వ ధర్మములు నాలు గార్వ సత్యములుగా విభజింపఁ బడినవి :— (1) దుఃఖసత్యము, (2) సముదయ సత్యము, (3) నిరోధ

సత్యము, (4) మార్గ సత్యము. సామ్రాజ్య ధర్మములు మొదటి రెండు సత్యములందును, అసామ్రాజ్య ధర్మములు తుది రెండు సత్యములందును జేర్చబడినవి.

6. దృష్టి ప్రహేతవ్యములు (ప్రహేతవ్యములు ?) క్రోధము, మ్రక్షుము (పంచనము), మాత్సర్యము, ఈర్ష్య, ప్రదాసము (సావద్య వస్తువుల నామోదించుట), విహింస, ఉపనాహము (మైత్రీ విచ్ఛేదము), మాయ, శారద్యము, మదము.

7. బోధ్యంగికములు :— స్మృతి, ధర్మప్రవిచయము, వీర్యము, ప్రీతి, ప్రస (శ) బ్ధి, సమాధి, ఉపేక్ష.

8. బోధిపాక్షిక ధర్మములు :— కాయమునందు కాయానుదర్శ్య స్మృత్యుపస్థానము, వేదనయందు వేదనానుదర్శ్య స్మృత్యుపస్థానము, చిత్తమునందు చిత్తానుదర్శ్య స్మృత్యుపస్థానము, ధర్మమునందు ధర్మానుదర్శ్య స్మృత్యుపస్థానము అను స్మృత్యుపస్థానములు నాలుగు, ఉత్పన్నములగు వశలమూలముల సంరక్షణము, అనుత్పన్నముల సమత్పన్నత్వము ఉత్పన్నములగు అవశల ధర్మముల ప్రహేళము, అనుత్పన్నముల పునరుత్పాద మను సమ్యక్ప్రచోణములు, ఋద్ధిపాదములు నాలుగు, శ్రద్ధ, సమాధి, వీర్యము, స్మృతి, ప్రజ్ఞ యను పంచేంద్రియములు, శ్రద్ధాది పంచబలములు, సప్తబోధ్యంగములు, సమ్యగ్దృష్టి, సమ్యక్స్పృహ, సమ్యక్ గాఢ్యము, సమ్యక్ కర్మాంతము, సమ్యగజీవము, సమ్యక్ స్వాయామము, సమ్యక్ స్మృతి, సమ్యక్ సమాధి యను నార్యాష్టాంగిక మార్గములు.

మ టి యు

నైర్యాణిక ధర్మంబు ల
నైర్యాణిక ధర్మములు వనైర్యాణికము
నైర్యాణిక కమ్ము తత్త్వ
మ్యూర్యాగ్రేసరులచేత నాదిష్టంబుల్.

౮

ఇక్కడ అవస్థాంతము లగు నైర్యాణిక ధర్మములకు నైర్యాణిక స్వభావము, అనైర్యాణికములకు అనైర్యాణికము, బోధ్యంగికములకు

బోధ్యంగికము, అబోధ్యంగికములకు అబోధ్యంగికము, బోధిపాక్షికములకు బోధిపాక్షికము, అబోధిపాక్షికములకు అబోధిపాక్షికము స్వభావము ఇట్లే కేషములకును, ఈ విధముగా ధర్మములకు ననేక ప్రకారములు? స్వభావము గానఁబడుచున్నది.

కావున “సర్వ భావములు నిఃస్వభావములు, నిఃస్వభావత వలఁ నవి శూన్యములు,” అనుట యుక్తము గాదు.

ల ఘ్ను ట్రీ క

నిర్వాణమునకుఁ దోడ్పడు ధర్మములు నిర్వాణమునకుఁ బాఞ్ధ ధర్మములు నిర్వాణత త్వము అనిర్వాణత త్వము గల వని బుద్ధ భగవాన్ లుపదేశించిరి.

(2) నిర్వస్తుకమునకు నామము లేదు గావునను

మ టి యు

ధర్మములకు స్వభావమ్ము దనర దేని,
నిఃస్వభావమునకుఁ బేరు నెగడరాదు;
అభిధ సస్వభావమునకే యమధుఁచుండు,
వస్తు హీనమ్ము నామమ్ము పరగు లెట్లు ?

ధర్మములకు స్వభావము గలుగు నప్పుడు భావములకు స్వభావః గలుగుచున్నది. దానివలన సర్వభావములు నశూన్యము లగు చున్నవి.

కావున “సర్వభావములు నిఃస్వభావములు; నిఃస్వభావములగు వలన నవి శూన్యము,” అని చెప్పినది యుక్తముగాదు. (సంస్కృతమూలః నమసరించిన వ్యాఖ్య.)

‘సర్వ ధర్మములు నిఃస్వభావములు,’ అను నది నిఃస్వభావ ము నేని “శుద్ధ ధర్మములు నిఃస్వభావములు,” అను నభిధానమైన నుండఁ పోవలయును. ఏల యన నిర్వస్తుకముగు నామ మెచ్చటను లేదు. కాన నామము సత్తుగుటచే సర్వ భావములు స్వభావము గలవి కావలయున

స్వభావము గలవి యగుట వలన భావము లకూన్యములు. (ప్రాఫెసర్ తుచ్చి అనువాదము ననుసరించి చేసిన వ్యాఖ్య.)

ల ఘ్ను టీ క

వస్తువే లేనపుడు పేరు గూడ నుండజాలదు. సర్వ భావములు స్వభావ రహితములే యగు నేని, 'సర్వభావములు కూన్యములు' అను వాక్య మేని కల్పించ జాలదు. మధ్యమకుండు సర్వ భావములు కూన్యము లని చెప్పుచున్నాడు. కావున భావము లకూన్యములు గావలయును. భావము లకూన్యము లగుటవలన నతఁడు భావములు కూన్యములు, అని చెప్పఁగలుచున్నాడు. కావున సర్వ భావములు కూన్యములు అను నర్థము పొసఁగదు.

(3) ప్రతి పేధాసిద్ధివలన

(క) ధర్మములచే దక్క స్వభావాప్రతిపేధ మగుట వలన -

మ టి యు

ధర్మమునకంటె వేఱుగాఁ దనరు నేని
యభిధ యదియు నేతద్ధర్మమందు నుండఁ
బోదు, ధర్మమునకు నన్యభూత మగుచు
నలరుచో నది యుపదేశ నార్హ మగును. ౧౦

మీ రిట్లు తలంపవచ్చును. అవస్తుక మగు నామము లేకుండుఁ గాక. స్వభావ మున్నది. కాని యీ స్వభావము ధర్మములకు సంభవించుటలేదు. ఇట్లు ధర్మములు నిఃస్వభావము లగుటవలన ధర్మకూన్యత సిద్ధ మగును. నామముగూడ నిర్వస్తుకము గాదు.

ఇక్కడ మే మిట్లు చెప్పుచున్నాము :— ఈ పక్షమున స్వభావము సత్తగును. అది ధర్మములందుఁ గాక వేఱుగా నుండవలయును. అట్లున్నదే యగుచో, ధర్మ వినిర్మూల మగు నే యర్థమం దుండును ? అట్టి యర్థము

చెప్పబడలేదు. కావున “స్వభావ మున్నది. అది ధర్మములందు లేదు,” అని చేయు కల్పన హీన మగుచున్నది.

(ప్రాశెనరు తుచ్చి పాతము ననుగరించి)

ల ఘ్ను ట్రీ క

మైన చెప్పిన దోషము పరిహరించుటకై వస్తువున్నపుడే దానికిఁ బేరు కలుగును. “వస్తువు లేనపుడు పేరు కలుగదు. కాని స్వభావ మున్నది. ఈ స్వభావము ధర్మములకు లేదు. ధర్మము లిట్లు స్వభావ రహితము లగుటచే కౌన్యము లగుచున్నవి,” అని చెప్పవచ్చును.

కాని యీ వాదము నిలువఁజాలదు. ఏల యన స్వభావ మున్న దని యంగీకృత మగుచున్నది. అది ధర్మములందు లేదని చెప్పబడుచున్నది. ఆ పక్షమున స్వభావ మను నది ధర్మములందుఁ గాక మఱొందైన నుండ వలయును. ధర్మములను విడిచి యది యెందున్నది? ఎందున్నదో చెప్పబడ లేదు. కావున సర్వ భావములు కౌన్యము లనుట పొసఁగదు.

(4) సద్భావమున కనంగీకారము లేమివలనను

ఉన్న దానికే ప్రతిషేధ మొప్పుచుండు,

నిలయమునఁ బాత్ర లేదని వలుకుచుండు;

మట్టులే స్వభావ మున్న యపుడ కానఁ

బడును గాదె యద్దాని వ్యావర్తనము. ౧౧

ఉన్నదానికే కాని, లేనిదానికిఁ బ్రతిషేధము లేదు. ఎట్లనఁ ఇంటఁ బాత్ర లేదని పాత్ర లేమి చెప్పబడుచున్నది. అంతియకాని లేనిదానికి లేమి లేదు. ఇట్లే ధర్మములకు భావము లేదు అని ఉన్న స్వభావమునకే ప్రతిషేధము గలుగుచున్నది కాని, యసత్తునకుఁ బ్రతిషేధము గలుగుటలేదు.

కావున, “సర్వ భావములు నిఃస్వభావతవలన కౌన్యములు,” అని చెప్పిన వాక్యము యుక్తము గాదు. ప్రతిషేధ సంభవము వలననే సర్వ భావ స్వభావము అప్రతిషిద్ధ మగుచున్నది.

ల ఘు టీ క

ధర్మ మున్న పుడే యది యున్న దని కాని లేదని కాని చెప్పఁ గలము. అనుభవమున కెన్నఁడు తగులని విషయమును లేదని నిరాకరించుట సంభవింపదు. ఇంటఁ బాత్ర లేదని యందుము. పాత్ర యనుభవ గోచరమే. అనుభవ గోచరమైన పాత్రను ఇంట లేదని నిరాకరించుట జరుగుచున్నది. అట్లే ధర్మములకు స్వభావము లేదని చెప్పి నపుడు గూడ ఉన్న ధర్మము లకే స్వభావము లేదను నిరాకరణము గలుగుచున్నది. కాని లేని ధర్మములకు స్వభావము లేదను వచనము గలుగుట లేదు. “సర్వ భావములు నిఃస్వభావత్వమునఁ జేసి శూన్యములు” అను నిరాకృతి సంభవ మగుచున్నది. కావున సర్వ భావ స్వభావము ఉన్నది యగుచో మధ్యమకుని నిరాకృతి నిరాకృత మగుచున్నది.

మ టి యు

ధర్మముల్ నిఃస్వభావతః దనరు నేని,
యేది మీ మాటచేఁ బ్రతిపేధ మందు ?
ధర్మముల్ ప్రతిపేధముల్ దనరు నేని

యవి యసద్వాక్కునఁ బ్రతిపేధ్యమ్ము లగును. ౧౨

“స్వభావము లేనే లేదు. భావములు నిఃస్వభావములు,” అని చెప్పి మీచే నేది ప్రతిపేధింపఁబడుచున్నది ? అసత్తగు వచనముకంటె వేఱుగాఁ బ్రతిపేధము సిద్ధ మగుట లేదు. అదెట్లన, అగ్నికి కైత్యము, జలమునకు నౌవ్యము చెప్పి వచనము అసత్తగుచున్నది గాని, ప్రతిపేధము సిద్ధ మగుట లేదు.

ల ఘు టీ క

మధ్యమకుని మతమున సర్వ భావములు శూన్యములు. అట్లే యగుచో ‘సర్వ భావములు శూన్యములు’ అను వాక్యముచే నతఁడు వేనిని నిరాకరించుచున్నాఁడు. ప్రతిపేధక వాక్యముకంటె నన్యముగాఁ బ్రతిపేధము సిద్ధించుట లేదు. ‘నిష్ప చల్లన, నీరు వెచ్చన’ యన్న వాక్యము

అసత్య వచనము లగుచున్నవి గాని, యగ్నికి శైత్యము, జలమునకు నౌష్ణ్యము సిద్ధింపఁజేయుటలేదు.

మ తి యు

మూఢ మతి మృగత్వస్థి కాంబువుల గ్రాహ

మెట్లు ప్రతిషేధ్య మగుచున్న దట్లే నిఃస్వ

భావతా భాసమాన ధర్మాపలోకి

త మృగత్య తత్త్వ నివర్తనమ్ము పొందు. ౧౩

మీ రిట్లు భావింప వచ్చును : మూఢులకు మృగత్వవ్యయందు జల బుద్ధి పొడము చున్నది. ఆ మృగత్వవ్య నిజముగా నిర్జల యని యచట పండిత జాతీయుఁడగు పురుషునిచే ఆ మిథ్యాజ్ఞాన నివర్త నార్థము చెప్పఁబడు చున్నది. ఇట్లే సత్త్వములకు నిఃస్వభావములందు స్వభావ మున్న దని కలుగు జ్ఞానమును దొలగించుటకై సర్వభావములు నిఃస్వభావము అని చెప్పఁబడుచున్నది.

ల ఘు టీ క

మధ్యమకుఁడు తన వాదము నీ క్రింది దృష్టాంతముతో సమర్థింపవచ్చును. ఎండమావులను జూచి మూఢుఁడు వానిని జలము అని భ్రాంతి నొందును. ఇట్టి భ్రాంతి లోకమునం దనుభవగోచరమే. మూఢుని ఆ యజ్ఞానమును దొలగింపనెంచి పండితుఁడైనవాఁడు 'ఎండ మావులు నీరు కాదు,' అని చెప్పును. అట్లే జీవులు, స్వభావకూన్యము లగు భావములను స్వభావసహితము అని మోహవశమునఁ దలంచుచున్నారు. అట్టివారి యజ్ఞానము దొలగింపఁగోరి, 'సర్వభావములు స్వభావరహిత ములు,' అని చెప్పుట సంభవించుచున్నది.

(2) గ్రాహాది పట్కు స్వీకారము వలనను

ఇక్కడ మేము చెప్పుచున్నాము:—

అనుట యుక్తమ్ము గాదు; గ్రాహాదికములు

మూఁడు, ప్రతిషేధ మాదిగాఁ బోలుచు త్రికము

కలసి యాఱు ధర్మమ్ములు గ్రాలుచున్న
వనుచు సంగీకరించుచే యగును జుమ్ము. ౧౮

మీరు చెప్పినట్లుగ నేని సత్త్వములకు మిథ్యా గ్రాహము నిజముగా నున్న దగుచున్నది. ఈ పక్షమున గ్రాహ్య మున్న దగుచున్నది. గ్రహీత లైన సత్త్వము లున్నవగుచున్నవి. ఆ మిథ్యా గ్రాహమునకుఁ గూడ ప్రతిషేధ మున్న దగుచున్నది. ప్రతిషేధ్య మగు ఆ మిథ్యాగ్రాహ మున్న దగుచున్నది. ఆ మిథ్యా గ్రాహ ప్రతిషేధ్య లగు యుష్మదాదు లున్నారు. ఇట్లు గ్రాహాది పట్కము సిద్ధ మగుచున్నది. ఈ పట్కము నకుఁ గూడ నప్రతిషిద్ధత్వమునలన, “సర్వ భావములు శూన్యములు,” అని చెప్పినది యుక్తము గాదు.

ల ఘ్ను టీ క

ఈ పక్షమున నెండమావు లున్న వగుచున్నవి. జలభ్రాంతియు, భ్రాంతిని బొందువాఁడును, ఎండమావుల యవస్తుత్వము, యథార్థ జ్ఞానము, యథార్థము నెఱుంగువాఁడు నున్నవా రగుచున్నారు. ఈ యాఱు నున్నవగుటచే ‘సర్వభావములు శూన్యము’ అనుట యుక్తము గాదు.

గ్రాహ మది లేని దగు నేని, గ్రాహ్య మట్లే

యల గ్రహీతయు లేనివాఁ డగున యేని

వాని తోపాటె ప్రతిషేధ భావ మాది

యైన త్రితయమ్ము లేనిదే యగును జుమ్ము. ౧౯

పైని పేర్కొన్న దోషము గలుగ కుండుటకై గ్రాహము లేదు, గ్రాహ్యము లేదు, గ్రహీతలు లేరు అని యందు లేని, గ్రాహమునకుఁ బ్రతిషేధము గలుగదు. ‘సర్వ భావములు నిఃస్వభావము’ అనునది గూడ లేని దగుచున్నది. ప్రతిషేధ్యము లేదు. ప్రతిషేధ్యలు లేరు.

ల ఘ్ను టీ క

‘ఎండమావులు లేవు. మిథ్యాసలిబుద్ధి లేదు. మిథ్యాసలిబుద్ధి. బొందువాఁడు లేఁడు.’ అనుచు గ్రాహ్యము, గ్రాహము, గ్రహీత

కలుగ రను పక్షమున నివారింపఁదగిన యర్థము, నివారణము, నివర్తించు వాఁడు గలుగఁడు. అపుడు 'సర్వభావములు నిఃస్వభావములు,' అన్న నివారణము ఉండదు. నివార్యమగు నర్థము కలుగదు. నివర్తయితయుఁ గలుగఁడు.

ప్రతిషేధ ప్రతిషేధ్య

ప్రతిషేధ్యలు గల్గలేని, భావము లెల్లన్

స్థితిమై సిద్ధించును; వా

ని తత్త్వ మీ కై వడి పరినిష్ఠం బొందున్. ౧౬

ప్రతిషేధ, ప్రతిషేధ్య, ప్రతిషేధ్యలు లేనివారేని సర్వభావములు నప్రతిషేధ్యము లగును. అపుడు సర్వభావములకు స్వభావము ఉన్నదగు చున్నది.

ల ఘు టీ క

నివారణము, నివార్యము, నివర్తయిత లేనివా రగుచుండఁగా ఎల్లభావము ననివారితమై సిద్ధించును. అప్పుడు సర్వభావములకు స్వభావము సిద్ధించుచున్నది.

(గ) నిర్వేతుకత్వము వలన —

మ టి యు

అట్టులగుట హేతు నసిద్ధ మగును; నిఃస్వ

భావతను నేది హేతువై పరగఁగలదు?

హేతు రహితమ్ముగా నర్థ మెసఁగునేని,

యర్థ మయ్య దెట్లు ప్రసిద్ధి నందఁగలదు? ౧౭

'సర్వభావములు నిఃస్వభావములు,' అని చెప్పినపుడు మీకు హేతు వసిద్ధ మగును. కారణ మేమన సర్వభావములు నిఃస్వభావములు గదా! నిఃస్వభావతవలన నవి కూన్యములు. సర్వభావములు కూన్యములగుటఁజేసి హేతువును కూన్యమే. హేతువు లేనపుడు 'సర్వభావములు' కూన్యములు'

అను నర్థము నిర్హేతుక మగుచున్నది. ఇట్లు నిర్హేతుక మగుచున్నదానికి దేనివలనఁ బ్రసిద్ధి కలుగుచున్నది ?

కావున 'సర్వభావములు శూన్యములు' అను నర్థము యుక్తముగాదు.

ల ఘు టీ క

సర్వ భావములు నిఃస్వభావము అని మాధ్యమకుఁడు చెప్పుచున్నాఁడు. ఇది యథార్థ మగుచో హేతువుగూడ శూన్యమే కావలయును. హేతువు లేనపుడు 'సర్వభావములు శూన్యములు' అనెడి వాద మెట్లు ప్రసిద్ధి పొందుచున్నది ?

మ టి యు

భావ సస్వభావత్వ నివర్తనమ్ము
హేతు హీనత సిద్ధి మీ కెనయునేని,
భావ సస్వభావత్వమ్ము వఱలుచుంట
హేతుహీనత సిద్ధి మా కెనయఁగలదు. ౧౮

భావములకు నిఃస్వభావత్వము నిర్హేతుకముగా సిద్ధింప వచ్చు నని మీరు భావింప వచ్చును. ఆ పక్షమున స్వభావ నివర్తనము మీకు నిర్హేతుకముగా సిద్ధ మైనట్లే మాకును స్వభావ సదృశ్యము గూడ నిర్హేతుకముగా సిద్ధించును.

ల ఘు టీ క

'హేతువు లేకయే భావములు సస్వభావములు గావు,' అనెడి వాదము సిద్ధించునేని 'భావములు సస్వభావములు,' అనెడి వాదము ఏల సిద్ధింపదు ? హేతువు లేమిచే సిద్ధింపకున్న దన్నచో మధ్యమకుని వాదమునకు ఏ హేతు వున్నది ?

హేతువున కున్ని, భావ సంఘాతమునకు
నిఃస్వభావత్వ కలనమ్ము నిశ్చయించు
వాద మెట్లు గన్న ననుపపన్న మగును;
వర్తిలదు నిఃస్వభావ భావమ్ము జగతి. ౧౯

ఇచట భావముల నైస్వభావ్యమునకు హేతు వున్నదని తలంతు లేని, 'సర్వ భావములు నిఃస్వభావములు' అన్నది యుపపన్నము గాదు. లోకమునందు నిఃస్వభావమగు భావ మొకటియు లేదు గదా !

ల ఘు టీ క

'భావములు నిఃస్వభావములు అనుటకు హేతు వున్నది', అనుచో 'సర్వభావములు నిఃస్వభావములు', అనుట కుదురదు. లోకముందు నిఃస్వభావమగు వస్తువే లేదు.

(4) ప్రతిషేధ్యా సిద్ధివలన—

మఱియు

ప్రథమమునఁ బ్రతిషేధ, మా పైని దాని
విషయ ముండు నన్నను, కాక వీని వ్యత్య
యమ్ము నెప్పికొన్నను సిద్ధి యగుట లేదు;
ఒక్క తఱి నున్న స్వాభావ్య మున్న దగును. ౨౦

ప్రతిషేధము పూర్వ ముండి, ప్రతిషేధ్య మా వెనుక నున్నచో నిఃస్వభావత యనుపపన్న మగును. ప్రతిషేధ్యము లేని దగుచుండఁగా నెద్దానికీఁ బ్రతిషేధము గలుగుచున్నది ?

అట్లు కాక ప్రతిషేధ్యము మున్నగా నుండి, ప్రతిషేధము తరువాతఁ గలుగున దైనను నిఃస్వభావత యుపపన్న మగుట లేదు. ఏల యనఁ బ్రతిషేధ్యము మున్నున్న దగుచుండఁగాఁ బ్రతిషేధ మేమి చేయును ?

అట్లు గాక ప్రతిషేధ ప్రతిషేధ్యములకు నేక కాలమున నునికి చెప్పినను, బ్రతిషేధము ప్రతిషేధ్యార్థమునకుఁ గారణ మగుట లేదు. ప్రతిషేధ్యము ప్రతిషేధమునకుఁ గారణ మగుట లేదు. యుగపజ్జాతము లగు మృగ విషాణ ద్వయములో దక్షిణ విషాణము సవ్యమునకుఁ గాని, సవ్య విషాణము దక్షిణమునకుఁ గాని కారణము గాదు.

ల ఘ్ను టీ క

మీఁదుమిక్కిలి నివారణము మున్నుగా నుండి, యా వెనుక నివార్యార్థముండు నన్నను, నివార్యార్థము మున్నుగా నుండి, యా వెనుక నివారణము గలుగు నన్నను, అట్లుగాక ఏకకాలమున నివారణ నివార్యార్థములు గలుగు నన్నను గుదురదు.

ఏల యన నివారణము మున్నుగా నుండి, యా వెనుక నివార్యార్థముండునన్నప్పుడు, నివారణము జేసిని నివారించు చున్నది ? నివారింపఁ దగిన యర్థమే లేదు గదా !

నివారింపఁ దగిన యర్థము మున్నుగా నుండి, నివారణ మా వెనుక నుండు నన్నచో, ఉన్న యర్థమును నివారణ మెట్లు లేకుండఁ జేయును ?

నివారణ నివార్యార్థము లేకకాలికము అని చెప్పినను, నివారణము నకు నివార్యముగాని, నివార్యమునకు నివారణముగాని కారణమగుట లేదు. లేడికి ఒకేసారి కొమ్ములు పుట్టుచున్నవి. దాని కుడి కొమ్మునకు నెడమ కొమ్ముగాని, యెడమ కొమ్మునకుఁ గుడికొమ్ముగాని కారణము గాదు.

కావున “సర్వభావములు నిఃస్వభావములు. నిఃస్వభావము లగుటచే శూన్యములు,” అనెడి వాదము సర్వదా యసిద్ధమగుచున్నది.

ఉత్తర పక్షము

I. భావముల శూన్యత యుక్తమే.

(1) వచన శూన్యతా స్వీకారము నందును ‘సర్వ భావములు నిఃస్వభావములు’, అన్న యర్థము యుక్తము గాదనుచు మీ రిట్లు చెప్పియున్నారు—

“సర్వ భావ సమితి సర్వత్ర నిఃస్వభా
వమ్మ యయిన నిఃస్వభావ మగుచు
వఱలు మీ వచస్సు స్వాభావ్య వినివర్త
న క్రియా సమర్థనమ్ము గాదు,”

ఇక్కడ మే మిట్లు చెప్పుచున్నాము:—

అస్మ దుక్తి హేతు ప్రత్యయములఁ గాని,
దాని సాకల్య మందున కాని, యస్య
భావమునఁ గాని లేనిచో భావ నిఃస్వ
భావతను జేసి శూన్యత ప్రాప్త మయ్యెను. ౨౧

మా మాటకు హేతువు సంప్రయుక్త మహా భూతము లందు లేదు.
విప్రయుక్త మహా భూతములందు లేదు. ప్రత్యయములందు లేదు. ఉరః
కంఠోష్ఠ జిహ్వ దంత మూల తాలు నాసికా మూర్ధ ప్రభృతులందు లేదు.
ప్రయత్నములందును లేదు. ఉభయ సామగ్రియందును లేదు. హేతు
ప్రత్యయ సామగ్రి వినిర్ముక్తమై వేఱుగాను లేదు. కావున నది
నిఃస్వభావము. నిఃస్వభావత్వమునఁజేసి యది శూన్యము.

ఈ మా మాటకు నిఃస్వభావత్వమువలన నిక్కముగా శూన్యత్వము
నిర్ధమగుచున్నది. నిఃస్వభావత్వమునఁజేసి యీ మా వచనము శూన్యమైనట్లే,
నిఃస్వభావత్వమునఁజేసి సర్వభావములు శూన్యములు.

“మీ మాటకు శూన్యత కలుగుటవలన సర్వభావములకు శూన్యత
యుపపన్న మగుటలేదు,” అని మీ చెప్పినది యుక్తముగాదు.

ల ఘు ట్ క

ఇంతవఱకు శూన్యతావాదముపైఁ బ్రతిపక్షులు చెప్పిన దోషములు
వివరింపఁబడినవి. ఈ దూషణములలో నొక్కొక్కదాని నుటంకించి యార్య
నాగార్జునులు ప్రత్యుత్తరము చెప్పుచున్నారు.

“సర్వభావములు నిఃస్వభావము అగుచో మీ మాటయు నిఃస్వభా
వమే. నిఃస్వభావ మగుటచే నది శూన్యము. శూన్యమగు మీ మాట
భావముల స్వభావము నివారింపఁజాలదు,” అనునది మొదటి యాక్షేపము.

మా మాటకు హేతువు విడివిడిగా నున్న పృథివీ జల తేజో
వాయువులందుఁగాని, వీని కలయికలయందుఁగాని లేదు. ప్రత్యయములగు
వర్ణోత్పత్తి స్థానములందుఁగాని, యుచ్చారణ యత్నమందుఁగాని, యీ

రెంటియందుఁగాని లేదు. హేతు ప్రత్యయములను విడిచి వేటుగాను లేదు. అహేతువునందును లేదు. కావున ఈ మాట స్వభావము లేనిది, స్వభావము లేనిది గావున నిది శూన్యము.

ఈ విధముగా మా మాటకు శూన్యత్వము సిద్ధించుచున్నది. మా మాటకు నిఃస్వభావత్వము దాని మూలమున శూన్యత్వము సిద్ధించి నట్లే, సర్వ భావములకు నిఃస్వభావత్వము, దాని మూలమున శూన్యత్వము సిద్ధించుచున్నది.

మ టి యు

ఈ ప్రతీత్య సముత్పన్నమెల్ల శూన్య
మ నెడి వాక్యమ్ము వ్యాఖ్యాత మగునుగాత:-
ఈ ప్రతీత్య సముత్పత్తి నెఱఁగు భావ
మెల్ల నిఃస్వభావ మగుచు నెఱఁగుచుండు. ౨౨

శూన్యతార్థమును భావములను, భావముల యనవసాయ శూన్య తార్థమును చెలిసికొనక దూషింప దొరఁకొనుచున్నారు. “మీ వచనము శూన్య మగుటఁజేసి నిఃస్వభావ మగుచున్నది. నిఃస్వభావ మగుటచే, మీ వచనముచే భావములకు స్వభావ ప్రతిపే ధోపపత్తి కలుగుట లేదు,” అని మీ రనుచున్నారు.

భావముల భావము ప్రతీత్య సముత్పన్నమై శూన్య మగుచున్నది గదా! ఏల? నిఃస్వభావత్వము వలన. ప్రతీత్య సముత్పన్నము లగు భావములు సస్వభావములు గావు. హేతు ప్రత్య యాపేక్షత్వము వలన నవి స్వభా వాభావములు. స్వభావముచే నవి భావము లగు నేని, హేతు ప్రత్యయములు లేక యవి యుండ వలయును. కాని యట్లుండుట లేదు. కావున నవి నిఃస్వభావములు. నిఃస్వభావత్వమువలన నవి శూన్యము అని చెప్పఁబడుచున్నది. ఇట్లే మా వచనము గూడ ప్రతీత్య సముత్పన్నత్వమునఁ జేసి నిఃస్వభావము. నిఃస్వభావత్వమునఁజేసి శూన్యము అని యుపపన్న మగుచున్నది. ప్రతీత్య సముత్పన్నత్వమునఁజేసి స్వభావ శూన్యము లగు రథ ఘట పటాదులు, కాష్ఠాహరణము, మృత్తి కాహరణము, మహాదక

పయోధారణము, శీత వాతాతప పరిత్రాణము మున్ను గాఁగల తమ తమ కార్యములందుఁ బ్రవర్తిల్లుచున్నట్లే, యీ మా వాక్యము ప్రత్యయ సముత్పన్నత్వమునఁజేసి నిఃస్వభావ మగుచుఁ బ్రత్యయములకు నిఃస్వభావత్వ ప్రసాధన మగుచున్నది.

ఇట్లుంటుచే, “మీ వచనమునకు నిఃస్వభావత్వమువలన శూన్యత్వము, శూన్యత్వము వలన సర్వభావ స్వభావ ప్రతిషేధము, ఉపపన్నము గాదు,” అని మీ చెప్పినది యుక్తముగాదు.

ల ఘు టీ క

మాట శూన్య మగుటచే, శూన్య మగు మాటవలన సర్వభావములకు శూన్యత సిద్ధించుట లేదని ప్రతిపక్షి యాక్షేపము. అలఁడు శూన్యతా లక్షణము నవగతము చేసికొనక పోవుటవలన అశంకలు, ఆక్షేపములు కనిపించుచున్నది. కావున ముందు శూన్యతా లక్షణము నరముఁగి చేసికొన వలసి యున్నది.

ఉత్పాద స్థితి భంగములు గల ప్రతి వస్తువును హేతువు, ఆలంబనము, సమనంతరము, అధిపతీయము అను ప్రత్యయములను బొంది కలుగుచున్నది. కార్య నిర్వర్తక మగు దానిని హేతు వందురు. అంకుర మను కార్యమును బీజము గలిగించును గావున, బీజ మంకురమునకు హేతు వగును. చిత్త చైత్రములకుఁ (జ్ఞానమునకు, మానసిక స్థితికి,) గారణ మగు విషయ సంబంధత ఆలంబన ప్రత్యయ మని చెప్పఁబడుచున్నది. కార్యోత్పత్తికి మున్ను గా నుండు కారణముయొక్క నిరోధము సమనంతర ప్రత్యయము. అంకు రోత్పత్తికి మున్ను బీజ నిరోధము గలుగుచున్నది. బీజము లయము పొందిన తరువాతనే యంకురము గలుగుచున్నది. బీజ నిరోధ మంకురమునకు సమనంతర కారణ మగుచున్నది. తన్ను వదలి యితరములకుఁ గారణ మగునది అధిపతి ప్రత్యయము. అనఁగా నెల్ల ధర్మము తనకంటె నన్యములగు ధర్మము లన్నిటికిఁ గారణ మగుచున్నది.

ఈ హేతు ప్రత్యయములను జొందక కలుగు భావము లేదు. భావమునకు స్వభావ మున్నచో, హేతు ప్రత్యయముల నక్షేపింప వలసిన

యవసరము లేదు. కావున హేతు ప్రత్యయములను బొంది కలుగునది నిఃస్వభావము. నిఃస్వభావ మగుట వలన నది శూన్యము.

హేతు ప్రత్యయములను బొంది కలుగు దానిని ప్రతీత్య సముత్పాద మందురు. ఇట్లు ప్రతీత్య సముత్పాద మగునది శూన్య మగుచున్నది. శూన్యత యనఁగా లేమి యని అర్థము గాదు. లేమి యనునది యునికి యల్లే హేతు ప్రత్యయములను బొంది కలుగుచున్నది. కావున నది నిఃస్వభావము. నిఃస్వభావ మగుటవలన నది శూన్యము. అనఁగా లేమియు నునికి యల్లే శూన్యము. శూన్యతకుఁ గూడ శూన్యతను జెప్పు శూన్యతను నర్థము చేసికొన వలయును.

అద్దములోఁ జూచిన ప్రతిబింబము కనఁబడును. చూడకున్నఁ బ్రతి బింబము కనఁబడదు. ఈ ప్రతిబింబము శూన్య మనుచున్నాము. ఇక్కడ శూన్య మను దాని కగ్గ మేమి? ప్రతిబింబము లేనిదని యర్థము గాదు. అది సాపేక్షము. హేతు ప్రత్యయము లుండఁగా నది యుండును. లేకున్న నుండదు. ప్రతిబింబ ముండుట, లేకుండుట యనునవి వ్యవహారము వలన, అనఁగా హేతు ప్రత్యయములవలనఁ, గలుగుచున్నది. శూన్యతా శబ్దము ఈ వ్యావహారికత్వమును ద్రోసివేయుటలేదు. మీఁదుమిక్కిలి దాని పారమార్థిక స్వరూపమును గూడ నూచించుచున్నది.

ప్రకృతమగు ప్రతిబింబముయొక్క పారమార్థికస్వరూప మేమి? శూన్యతయే. “శూన్యత యన నేమి? నైఃస్వాభావ్యము. నైఃస్వాభావ్య మన నేమి? తథత. తథత యన నేమి? తథాభావము: అవికారిత్వము, ఎల్లప్పుడు నుండుట, ఎల్లపుడు పుట్టుక లేకుండుట, అన్యాపేక్ష లేకుండుట చేతను, అకృత్రిమత్వముచేతను నది స్వభావమని చెప్పఁబడుచున్నది.” ఈ శూన్యత సదసదుభయానుభయతోటి వినిర్మూలము. (భావము: అభావము, భావాభావము, తదనుభయము నను నాలుగు అంతములను (దృష్టులను) అధిగమించినది.)

ఈ యర్థమును దృష్టియం దిడుకొని ప్రతిపక్షి దోషములను బరిశీలించ వలసి యున్నది.

భావము అన్నియు హేతు ప్రత్యయములను బొంది కలుగుచున్నవి. కావున నవి ప్రతీత్య సముత్పన్నములు. ప్రతీత్య సముత్పన్నము అగుటచే నిఃస్వభావములు. నిఃస్వభావము అగుటచే నవి కూన్యములు.

రథము, ఘటము, పటము మున్నగునవి తమ తమ హేతు ప్రత్యయములను బొంది కలుగుచున్నవి. ఇవి పారమార్థికముగా కూన్యములు. అయినను రథము కట్టెలు, మట్టి మున్నగువానిని జేరవేయుచున్నది. ఘటము నీరు పాలు మున్నగువానిని నిల్వజేయుట కుపయోగపడుచున్నది. పటము శరీరమును గప్పి నీతువునుండి, యెండనుండి కాచుచున్నది.

అట్లే 'సర్వ భావములు కూన్యములు' అను మా వాక్యము గూడ హేతు ప్రత్యయములవలనఁ బుట్టి, వ్యావహారికముగా భావముల స్వభావత్వమును నిరాకరించు సాధన మగుచుఁ బారమార్థికముగ కూన్య మగుచున్నది.

కావున మా వచనము కూన్య మగుటవలన నది సర్వభావ స్వభావ నిరాకరణము చేయఁ జాల దనుట యుక్తము గాదు.

మ తి యు

మాయచే నుద్భవించిన మనుజుఁ డెట్లు
లితర మాయా మనుజు నివర్తించుచుండు,
నట్టి రీతి నీ వ్యావర్తనార్థ మితర
మైన ప్రతిషేధ మర్థమ్ము నాచరించు.

౨౩

మాయాకల్పితఁ డగు నొక మనుజుఁడు, మాయాకల్పితఁడైన మఱియొక మనుజుని గమనాగమనాది వ్యాపారములను జూచి వాని నా వ్యాపారములనుండి మఱియొకఁడై, మా వాక్యమును బ్రవర్తిల్లుచున్నది. ఇచట ప్రతిషేధ్యుఁడగు పురుషుఁడు కూన్యఁడు. ప్రతిషేధించు పురుషుఁడును కూన్యఁడు. ప్రతిషేధము కూన్యమే. ఇట్లే కూన్యమగు మా వచనముచే సర్వభావముల స్వభావ ప్రతిషేధ ముపపన్న మగుచున్నది.

(2) ప్రతిష్ఠా హాని లేదు —

“మీ వచనము కూన్యమగుటఁజేసి సర్వభావ స్వభావ ప్రతిషేధము ఉపపన్నము గాదు,” అని మీ చెప్పినది యుక్తముగాదు. మీరు చేసిన

పట్కొటిక వాదము ఇట్లే ప్రతిపక్ష మగుచున్నది. ఇట్లగుచుండగా “మీ వచనము సర్వభావాంతర్గతము గాదు; శూన్యము లేదు; సర్వభావములు నశూన్యములు,” అనుచు మీ రిట్లు చెప్పియున్నారు:—

“పైఁగ మీ వాక్కు సర్వభావ మృతంచు
నాలకించి మీదు ప్రతిజ్ఞ హతనిఁ బొందె;
వైషమిక దోష మద్దానఁ బ్రాప్త మయ్యె;
కాన హేత్వంతరమ్ము వక్తవ్య మగును.”

ల ఘు టీ క

ఆర్య నాగార్జునులు ఇంతకు మున్ను చెప్పిన దానిని దృష్టాంత పూర్వకముగ వివరించుచున్నారు.

మాయా పరికల్పితుఁ డగు పురుషుఁడు మాయా పరికల్పితుఁ డగు మఱియొక మానవుఁడు రాక పోకలు సాగించుచుండఁగాఁ జూచి వాని నా వ్యాపారములనుండి నివారించును. అట్లే హేతు ప్రత్యయములను జూచి పొడమిన మా వాక్యము, హేతు ప్రత్యయములను బొంది పొడమిన భావముల స్వభావమును నివారించుచున్నది. పారమార్థికముగ నిశ్చేధించు పురుషుఁడు లేఁడు. నిశ్చేధింపఁబడుచున్న వాఁడును లేఁడు. నిశ్చేధమును లేదు. అట్లే పారమార్థికముగా మా వాక్యము లేదు. మా వాక్యము నేయుచున్న నివారణము లేదు. నివారిత భావమును లేదు. కాని వ్యావహారికముగా మాత్రమే మా వాక్యము, అది నేయు నివారణము; నివారింపఁబడుచున్న భావములు గలవు.

మా వాద మిట్టి దైనపుడు భావ స్వభావ నిరాకరణ వాద మెట్లు సిద్ధించుట లేదు ? మీరు చూపిన యాటం దోషము లెట్లు నిలుచును ?

ఇక్కడఁ గూడ మేము చెప్పుచున్నాము:—

వాక్య మియ్యది యస్వభావమ్మ యగును;
దీనిచే మాకు వాదమ్ము హాని లేదు;
వైషమిక దోషమునకు సంప్రాప్తి లేదు;
కాన హేత్వంతర మృవక్తవ్య మగును,

మా వచనము ప్రతీత్య సముత్పన్నత్వమానజేసి, స్వభావోపపన్నమును, ఇది యెట్లో పూర్వమే చెప్పియుంటిమి. స్వభావముచే నుపపన్నము పోవుటంజేసి, మా వాక్యము శూన్యము. ఈ మా మాట శూన్యమే తక్కుంగల సర్వ భావములు శూన్యములు. కావున వైషమికము లేదు. “ఈ వచనము మాత్రము శూన్యముగాదు. తక్కుంగలము లన్నియు శూన్యములు,” అని మేము చెప్పుచుంటి మేని వైషమ్యము గలుగును. కాని యట్లు చెప్పుట లేదు. కావున వైషమికత్వము. ఇట్లగుటచే మేము విశేష హేతువును జెప్ప నక్కఱ లేదు.

కావున, “మీ వాదమునకు హాని, వైషమికత్వ దోషము గలుగునని. మీచే విశేష హేతువు వక్త్యమగును,” అని మీ చెప్పినది క్తము గాదు.

ల ఘ్ను టీ క

ఇప్పుడు రెండవ యాక్షేపము నాచార్యులు ప్రత్యుత్తరించునారు:-

“మీ వాక్యము సస్వభావ మైనపుడే, ‘సర్వ భావములు నిఃస్వభావము’ అనునది సిద్ధింపఁగలదు. అట్లు చెప్పినచో, మీ ప్రతిజ్ఞయే భగ్నము. ఏల యన, “సర్వ భావములు శూన్యములే కాని మా వాక్యము త్రము అశూన్య,” మనుట సంభవించుచున్నది. ఇట్లు కొన్ని భావములు శూన్యములు, మరి కొన్ని భావము అశూన్యములై వైషమ్యము పడుచున్నది. ఈ వైషమ్యము పరిహరించుటకు వేఱు హేతువును వలసి యున్నది,” అనునది రెండవ యాక్షేపము.

మా వచనము హేతు ప్రత్యయములను బొంది పుట్టిన దగుటచే స్వభావము. నిఃస్వభావ మగుటచే శూన్యము. ఈ విషయ మిదివఱకే పరిష్కరించుకొన్నాము. మా వాక్యము నిఃస్వభావ మగుటచే శూన్యమైనట్లే, సర్వ భావములు నిఃస్వభావము లగుటచే శూన్యములు. ఇట్లు సర్వభావ

ములు శూన్యము లగుచున్నవే కాని, కొన్ని శూన్యములై మఱి కొన్ని యశూన్యము లగుట లేదు. కావున వైషమికత్వము గలుగుట లేదు. కావున హేత్వంతరము చెప్ప నక్కఱ లేదు.

పైఁగా మీ రిట్లు చెప్పియున్నారు :—

“మాట లాడకు మన్నట్టి మాడ్కి యిదియు
నగు నటన్నది మీ బుద్ధి యగున యేని,
యది యయు క్తమ్ము; సత్తైన పదముచేతఁ
బాడమ నున్నట్టి శబ్దమ్ము కెడయఁ గలదు.”

ఇక్కడ మేము చెప్పుచున్నాము:—

“మాట లాడకు మన్నట్టి మాడ్కి యిదియు
నగు,” నటన్నది మీదు దృష్టాంత మగును;
“శబ్ద మిద్దానిచేత ఆ శబ్ద పరిని
వర్తనం బగు,” నని మేము పలుక లేదు. ౨౫

ఇది మా దృష్టాంతము గాదు. ‘శబ్దము సేయకును,’ అని పలుకుచు శబ్దము సేయుచు నే శబ్దమును బ్రతిషేధించుచున్నాఁడు. అట్లే శూన్య మగు వచనముచే శూన్యతను బ్రతిషేధించుట లేదు. కారణ మేమి ? ఈ దృష్టాంతమునందు శబ్దముచే శబ్దము వ్యావర్తింపఁ బడుచున్నది. ఇది యట్లు గాదు. “సర్వ భావములు నిఃస్వభావములు. నిఃస్వభావత్వము వలన నవి శూన్యములు,” అని చెప్పుచున్నాము.

ల ఘు టీ క

ఇప్పుడు మాఁడవ పద్యమునందలి యాక్షేపమునకుఁ బ్రత్యుత్తర మొసఁగఁబడుచున్నది.

‘మాటాడకుము’ అని చెప్పి యొకఁడు ఉత్తరకాలమున శబ్దమును బాడమకుండఁ జేయునట్లే ‘సర్వభావములు శూన్యము’ అను మాటచే సర్వభావ స్వభావ నిరాసము మేము సాధించుచుంటి మని ప్రతిపక్షి తలించుచున్నాఁడు. ఈ దృష్టాంతము ప్రతిపక్షి గల్పించుకొన్నదేకాని

మాది కాదు. ఏలయన ఆ దృష్టాంతమందు ఉన్న శబ్దముచే రాగలశబ్దము నివారిత మగుచున్నది గాని, శూన్యమగు వచనముచే సర్వభావ స్వభావము నివారిత మగుచుండుట లేదు. మేము అట్లుగాక సర్వభావములు ప్రతిత్వ సముత్పన్నము లగుటచే నిఃస్వభావము అనియు, నిఃస్వభావము లగుటచే శూన్యము అనియుఁ జెప్పుచున్నాము.

ఏల యన,

నిఃస్వభావ వాక్యముచే నిఃస్వభావ
తా నివర్తనం బగు నేని, తన్ని వృత్తి
యందు సర్వభావ సముదయమ్మునకును
జేకులును గాదె స్వాభావ్య సిద్ధి యెందు. ౨౬

‘శబ్దము నేయకుము,’ అని శబ్దముచే శబ్ద వ్యావర్తనము కావింపఁ బడుచున్నది. నైఃస్వాభావ్య మగు వచనముచే నైఃస్వాభావ్యములు ప్రతిషేధింపఁబడు చున్నవేని, యీ దృష్టాంత ముపపన్న మగును. కాని ప్రకృతము నతో నైఃస్వాభావ్య మగు వచనముచే భావముల స్వభావ ప్రతిషేధము గావింపఁబడుచున్నది. నైఃస్వాభావ్య మగు వచనముచే నిఃస్వభావముల నైఃస్వాభావ్యము ప్రతిషేధింపఁబడుచున్న దేని, నైఃస్వాభావ్య ప్రతిషేధము వలననే భావములు సస్వభావము లగును. స్వస్వభావము లగుట వలన నవి యశూన్యము లగును. కాని మేము భావముల శూన్యతను జెప్పుచున్నాము కాని, యశూన్యతను జెప్పుట లేదు. ఈ విధముగా మీ రిచ్చినది దృష్టాంతము గాదు.

ల ఘు టీ క

వైఁగాఁ బ్రతిపక్షి దృష్టాంతము కేవలము విపరీతార్థమును మా కంటఁగట్టుచున్నది. ‘మాటలాడకుము’ అన్న నిఃస్వభావ వచనముచే నిఃస్వభావముల నిఃస్వభావతను నిరాకరించుట యగుచున్నది. దీనివలన భావములు సస్వభావము లగును. మేము భావములు నిఃస్వభావము అని చెప్పుచున్నాము కాని, సస్వభావము అనియు, నశూన్యము అనియు మేము చెప్పుట లేదు. ఈ దృష్టాంతము మా దృష్టాంతము గాదు.

కల్పితాంగనా రమణీయ కాంచ దర్శ
 సమ్మృచే సుద్భవించు మోహమ్ము ఘనము
 భన్యపురుష నిర్మితహండు ప్రతిహతమ్ము
 సేయునట్లులే యిది యంచుఁ జెప్పవలయు. ౨౭

తథాగతునిచేఁగాని, తచ్ఛావకునిచేఁగాని నిర్మితుఁడైన యొక
 పురుషునకు నిర్మిత శరీరయు, స్వభావకూన్యయు నగు స్త్రీయందు నిక్క
 ముగా స్త్రీయను సంస్కరాహము గలుగును. ఆ యసంస్కరాహము వలన
 నతని కామెయందు రాగము గలుగును. ఆ రాగము తథాగతాధిష్ఠానముచేఁ
 గాని, తథాగత శ్రావకాధిష్ఠానముచేఁగాని వాని యసంస్కరాహము నివర్తిత
 మగును. అట్లే నిర్మిత కోపము మగుచు కూన్య మగు నా వచనముచే
 నిర్మితక స్త్రీ సాదృశ్యము లగు సర్వభావ నిఃస్వభావములందుఁ గలుగు
 స్వభావ గ్రాహము నివర్తింపఁబడుచున్నది. కావున నీ దృష్టాంతము
 కూన్యతా ప్రసాధనమును బ్రత్యుపపాదించుచున్నది.

ల ఘు టీ క

మాధ్యమక సిద్ధాంతానుగుణ మైన దృష్టాంత మిప్పుడు చూపఁబడు
 చున్నది.

మాయా కల్పిత స్త్రీని జూచియామెయథార్థ మని భావించినవాని
 కామెయందు రాగము గలుగును. తథాగతుఁడు గాని, శ్రావకుఁడు గాని
 మాయాపురుషుని సృష్టించును. ఆ మాయాపురుషునిచే రాగము నివారిత
 మగును. మాయా స్త్రీ సదృశములు భావములు. వ్యామోహము లగు జీవు
 లకు భావములందుఁ గలుగు సస్వభావతా జ్ఞానమును తథాగతాది పరికల్పిత
 పురుష తుల్యము, కూన్యము నగు మా వచనము నివారించుచున్నది. ఇట్టి
 దృష్టాంతము కూన్యతను నిర్ధింపఁజేయుచున్నది.

ధ్వనికి సత్త లేమివలన నీ హేతువు
 సాధ్య సమమె యగును; సంవృతమ్ము
 వ్యావహారికమ్ము ప్రత్యాఖ్య మొనరింప
 కుండ, మేము చెప్పుచుంటి మిట్లు.

‘మాట లాడకు మన్నుటి మాడ్కి’ అని చెప్పించున్న యీ హేతువు సాధ్య సమము. ఏల యన, నీ దృష్టాంతమున సర్వభావములకు నైస్సాభావ్య అవిశిష్టత్వ మేర్పడుచున్నది. కాని ప్రతీత్య సముత్పన్నమగుటచే సాధ్యనికి స్వభావ సత్త లేదు. స్వభావ సత్తకు నునికి లేకపోవుటచే ‘ఇప్పుడు ఉన్న శబ్దముచే భవిష్య శబ్దమునకు వారణము’ అన్నది వ్యాహత మగుచున్నది. పైఁగా మేము వ్యవహార సత్యము ప్రతిపేధించి సర్వ భావములు శూన్యము అని చెప్పట లేదు. వ్యవహార సత్యమూత్రయింపక ధర్మము బోధింప శక్యము గాదు. కావుననే కదా

“వ్యావహారికార్థ సమాశ్రయమ్ము లేక
పరమ చానట్టి యర్థమ్ము కఱపఁబడదు
పరమజ్ఞానట్టి యర్థమ్ము నెఱుంగఁకుండఁ
బరమ నిర్వాణపదమును బడయరాదు,”

అని వేటొకచోఁ జెప్పియున్నాము. కావున మా వచనము వలెనే సర్వభావములును శూన్యములు. సర్వ భావములకును నిఃస్వభావత్వము రెండు తెఱంగుల నుపపన్న మగుచున్నది.

ల ఘ్ను టీ క

“మాటాడకుము,” అని మఱొకని మాట వారించుట యను దృష్టాంతమునందలి హేతువు సాధ్య సమము. ఏల యన నన్యని మాట నిరాకరించుటకు హేతువు ‘మాటాడకుము,’ అనునది. “ఇది యున్నది, దీనివలన నన్య శబ్ద వారణము జరుగుచున్నది,” యని ప్రతిపక్షి తలంచు చున్నాడు. ‘ఇది యున్నది,’ యనునది ముందు రుజువు కావలసి యున్నది. ఇట్లు ప్రతిపక్షి దృష్టాంతమందలి హేతువు సాధ్య సమ మగుచున్నది. ఏల ? సర్వ భావములు నిఃస్వభావత లేనివి గావు. ప్రతీత్య సముత్పన్నమగుటచే ధ్వనికి స్వభావ సత్త లేదు. స్వభావమునకు సత్త లేకపోవుట వలన ‘మాటాడకుము,’ అన్న శబ్దము ఉండి, రాఁగల శబ్దమును వారించుచున్నది, యనుట స్వవచన బాధక మగుచున్నది.

అట్లుగో ‘మాటాడకుము’ అనుటయు దానితో నిశ్చలత యేర్పడు టయు లోకమునఁ జూచుచున్నారము గదా ! యను ప్రశ్నము పొడ

మును. మాధ్యమికులు వ్యవహార సత్యమును ద్రోసివేయుట లేదు. వ్యవహార సత్యమును ద్రోసిపుచ్చినచోఁ బరమార్థము బోధింప శక్యముగాదు. పరమార్థము నెఱుంగక నిర్వాణము పొందరాదు.

కావున మా వచనము వలెనే సర్వభావములు శూన్యము అనియు, నిఃస్వభావము అనియు సిద్ధించుచున్నది.

వెండియు మీరు

“ప్రతిషేధ ప్రతిషేధ్యం

బు తెఱఁగు నిట్టిద యటంచుఁ బొడనూపిన, నా

చిలి కది దూరం; బిటు మీ

ప్రతిజ్ఞ లాక్షణిక దోష పరతం బోవున్,”

అని చెప్పియున్నారు. ఇక్కడ మే మిట్లు చెప్పచున్నాము:—

కొండొక ప్రతిజ్ఞ యనుచు మా కుండె నేని

యిట్టి దోషమ్ము మా కావహిల్లఁగలదు;

లేదు మాకుఁ బ్రతిజ్ఞ, యీ లేమివలన

నెట్టి దోషమ్ము మా కావహిల్లఁ బోదు. —౨౯

మాకుఁ బ్రతిజ్ఞ యొకటి యున్నచో దానివలన మాకుఁ బ్రతిజ్ఞా లక్షణము ప్రాప్తించును. దానివలనఁ దొల్లిటి దోషము గలుగును. భావము లెట్టి వని మీరు చెప్పియున్నారో మాకును నట్టివే యయ్యెడివి. మాకుఁ బ్రతిజ్ఞ లేదు. కావున సర్వభావములును శూన్యములు, నత్యంత శాంతములుఁ బ్రకృతి విచిత్తములు నగుచుండఁగాఁ బ్రతిజ్ఞ యెట్లు కలుగును? ప్రతిజ్ఞా లక్షణ ప్రాప్తి యెట్లు గలుగును? ప్రతిజ్ఞా లక్షణ ప్రాప్తి కృత మగు దోష మెట్లు పొడమును?

(3) ప్రమాణాసిద్ధి

(క) పరతః ప్రమాణ సిద్ధి కలుగుట లేదు. “ప్రతిజ్ఞా లక్షణ ప్రాప్తిత్వమునఁ జేసి మీకే దోషము,” అని చెప్పినది యుక్తము గాదు.

మీరు వెండియు నిట్లంటిరి :-

“భావములను బ్రత్యక్షానఁ బడసి పరిని
నర్తితమ్ములఁ గావించు వాడ వేసి,
యా ప్రమాణమ్ము లేనిదే యగును గాన
భావములు వేనిచేత లభ్యమ్ము అగును?”

“ఐంద్రియకముచే ననుమాన మాగమోప
మానములు మూఁడు ప్రత్యుక్తి మానితములు;
తదనుమా నాగమ ప్రసాధ్య మగు నర్థ
సమితి దృష్టాంతమునఁ గూడ సాధ్య మగును,”

ల ఘ్ను టీ క

ఇప్పుడు నాల్గవ పద్యమునకు సమాధాన మొసఁగఁబడుచున్నది.

మాకుఁ బ్రతిజ్ఞ యొకటి పారమార్థికముగా నున్నచోఁ బ్రతిజ్ఞ యను
భావ మున్న దగును. ప్రతిజ్ఞకు నప్పుడు ప్రతిజ్ఞా స్వభావ ముండును.
అనఁగా భావమునకు స్వభావ ముండును. అప్పుడు ప్రతిపక్షి చెప్పిన
దోషము గలుగును. మాధ్యమికులకు భావములు సస్వభావములు, నశూ
న్యములు నయ్యెడివి. కాని వారికిఁ బారమార్థికముగాఁ బ్రతిజ్ఞ యొకటి
లేదు. సర్వ భావములు ప్రకృతి (స్వభావము) లేనివై శాంతములై
శూన్యము అగుచుండఁగాఁ బ్రతిజ్ఞ కలుగు టెట్లు? అద్దాని లక్షణము
గలుగు టెట్లు? ఆ లక్షణము గలుగుటచేఁ గలిగిన దోషము గలుగు టెట్లు?

ఇక్కడ మే మిట్లు చెప్పుచున్నాము :-

అల ప్రమాణమ్మువలన రవ్వంత యైనఁ

బ్రాహ్మణీయమో, కాక ప్రవర్తనీయ

మో, నివర్తనీయమ్మో మా కున్న వేళ

దోష మగు; నది లే దింక దోష మెట్లు?

30

ప్రత్యక్షానుమా నోపమా నాగమము లను నాలుగు ప్రమాణము
లచేఁ గించి దర్శ మేని మేము పొందుదు మేని, లేదా, యా నాల్గింటిలో

నొకదానివలన మఱి యొకటి పొందుదు మేని, లేదా, యా ప్రమాణములచే నే కొంచె మర్థ మైనఁ బ్రవర్తింపఁజేయు వారలమో, నివర్తింపఁజేయు వారలమో యగుదు మేని మీ చెప్పినట్లే యగును. కాని మేము ఏ కొంచెముగ నర్థమును బొందుటలేదు. కావున మేము ప్రవర్తింపఁజేయు వారలము గాము. నివర్తింపఁజేయు వారలము గాము. కాని మీరు మాత్రము, “ప్రత్యక్షాదులలో నొకదానిచే మీ రర్థమును బొంది భావములను నివర్తింపఁజేయుచున్నారేని ప్రమాణ మున్నదగుచున్నది,” యనుచు దోషము చూపితిరి.

నిజముగ మీచేఁ జెప్పఁబడిన ప్రమాణములు లేవు. ఆ ప్రమాణములచేఁ బొందఁదగిన యర్థము లేని లేవు. కావున మీరు చెప్పిన దోష మదోష మగుచున్నది.

ల ఘు టీ క

ఇప్పుడు 5, 6 పద్యములకుఁ బ్రత్యుత్తర మొసంగఁ బడుచున్నది.

బొందఁ దగినది యున్న దని కాని, లేదని కాని చెప్పఁదగిన యర్థ మేదేని యున్నచోఁ బ్రమాణములు గావలసివచ్చును. అట్టి యర్థ మున్నను లేకున్నను, బ్రమాణము లావశ్యకములే యగును. కాని యునికి, లేమి యనునవి గూడ సాపేక్షము లగుటవలన శూన్యములు. కావునఁ బొందఁ దగిన యర్థము గాని, ప్రవర్తింపఁ జేయఁదగిన యర్థము గాని, నివారింపఁ దగిన యర్థము గాని లేదు. కావునఁ బూర్వపక్షి చూపుచున్న దోషము నకే తావు గలుగుట లేదు. పారమార్థికముగాఁ బ్రమాణములు లేవు. ప్రమాణములచేఁ బొందఁదగిన యర్థములును లేవు.

మ టి యు

ఆ ప్రమాణమ్ములవలన నర్థములకు
సిద్ధి చేకూరు నని నీవు చెప్పెదేని,
మఱి నా ప్రమాణములకుఁ బరగు టెట్లు
సిద్ధి యొక్కింత మాకు వచింపవలయు.

మానములచే మేయములకు వలెఁ బ్రమాణముచే నా ప్రమేయములకు సిద్ధి యగు నని తలంతురేని, యా ప్రత్యక్షానుమా నోపమా నాగమ ప్రమాణ చతుష్టయమునకుఁ బ్రసిద్ధి యెట్లు గలుగును ? నిఃప్రమాణములకుఁ బ్రమాణ మగు నేని మొదటి దానికి సిద్ధి గలుగదు. ఇట్లే నడిమిదానికి, తుది దానికి సిద్ధి గలుగదు. అన్య ప్రమాణములచేఁ బ్రమాణ ప్రసిద్ధి, ప్రమాణమువలన నర్థములకుఁ బ్రసిద్ధి కలుగు నని తలంతురేని, మీ ప్రతిజ్ఞ భగ్న మగుచున్నది. అట్లేనను

ల ఘట టీ క

ఇప్పు డాచార్యులు ప్రమాణ తత్త్వమును బరిశీలించుచున్నారు. ఏల యన నీ ప్రమాణములను బురస్కరించుకొని దర్శనము లొందొంటిని డీక్షింతున్నవి. అంతియ కాక కూన్యతా వాదముపై విజయించుకొని పడి దూషించుచున్నవి. తత్త్వము మాటు పఱచుచున్నవి.

ఎఱుకకు సాధన మైనది ప్రమాణము. ఎఱుంగఁ దగినది ప్రమేయము, కొలతబద్ధ వలన వస్తువు పరిమాణము నెఱుఁగుచున్నట్లే ప్రమాణమువలన ప్రమేయమును దెలిసికొనుచున్నా మని భావించుచున్నాము. కాని యీ ప్రమాణ మెట్లు నెఱుంగఁబడుచున్నది ? ప్రమాణమునకుఁ బ్రామాణ్య మెట్లు సిద్ధించుచున్నది ? ప్రమాణరహితముగానే ప్రమాణము సిద్ధించు నన్న స్వవచన వ్యాపారము గలుగును. ఇట్లు ప్రమాణమే సిద్ధించుట లేదు. ప్రమాణమే సిద్ధింప నపుడు ప్రమేయములును సిద్ధింపవు.

అన్యవకా ప్రమాణములచే నగున యేని

త త్ప్రమాణ సిద్ధి, యనవస్థ ఘటయిల్లు;

దానిచే నాది గాని, మధ్యమ్య గాని,

యంతమును గాని సంసిద్ధి నందఁబోదు.

3-9

ప్రమాణములచేఁ బ్రమేయములకుఁ బ్రసిద్ధి, యా ప్రమాణములకు నన్యములైన ప్రమాణములచేఁ బ్రసిద్ధి కలుగు నని తలంతురేని, దానివలన ననవస్థా ప్రసంగ మేర్పడుచున్నది. అనవస్థా ప్రసంగమందు దోష మేమని యందురా ?

దానిచే నాది గాని, మధ్యస్థు గాని,
యంతమును గాని సంసిద్ధి నందఁబోదు.

ఈ యనవస్థా ప్రసంగమందు ఆదికి సిద్ధికలుగుట లేదు. కారణ మేమి ? ఆ ప్రమాణములకుఁ గూడ నన్య ప్రమాణములచే సిద్ధి యగును. ఆ యన్యములకు వలె నే యా యన్య ప్రమాణములకు, మఱి యన్యములచేత సిద్ధియగును. ఇట్లు అది లేక పోవుచున్నది. అది లేకపోవుటవలన మధ్యము నకు, నంతమునకు నె ట్లునికి యేర్పడఁగలదు ? కావున ఆ ప్రమాణములకు నన్యములగు ప్రమాణములచేఁ బ్రసిద్ధి కలుగునని చెప్పిన యర్థమునకు నుప పత్తి గలుగుట లేదు.

ల ఘ్ను టీ క

ప్రమేయములు ప్రమాణములవలన సిద్ధించుచున్నవి. 'ఈ ప్రమాణము లితర ప్రమాణములవలన సిద్ధించుచున్నవి' యని చెప్పుచో, నొక ప్రమాణమునకు మఱియొక ప్రమాణము, దానికి వేరొక ప్రమాణము గావలసినచున్నది. ఇట్లు అనవస్థా దోషము గలుగును. దీనివలన నాది సిద్ధింపదు, అది సిద్ధింప నపుడు మధ్యముగాని, అంతముగాని సిద్ధింపదు.

ఏ ప్రమాణములును లేకయే ప్రమాణ
సిద్ధి యనఁగ వాదమ్ము నశించిపోవు;
వైషమిక దోష మద్దానఁ బ్రాప్త మగును.
కాన హేత్వంతరమ్ము వక్తివ్య మగును. 33

ఆ ప్రమాణములకుఁ బ్రమాణము లేకయే ప్రసిద్ధి యనియు, దిరిగి ప్రమేయార్థములకుఁ బ్రమాణములచేఁ బ్రసిద్ధి యనియు మీరు తలంపవచ్చును. అట్లుగచో నర్థములకుఁ బ్రసిద్ధి ప్రమాణములచే నగునను మీ వాదము భగ్నమగుచున్నది. వైషమికత్వమును గలుగుచున్నది. ఎట్లనఁ గొన్ని యర్థములకుఁ బ్రమాణములచే సిద్ధి యగుటయు, మఱికొన్నిటికిఁ గాకపోవు టయు సంభవించుచున్నది. కొన్ని యర్థములకుఁ బ్రమాణములచే సిద్ధి కలుగుటకును, మఱికొన్నిటికిఁ గలుగకపోవుటకును దగిన విశేష హేతువు

చెప్పియుండవలయును. కాని యట్టి హేతువు నుపదేశించి యుండలేదు. కావున మీ కల్పనయు ననుపపన్న మగుచున్నది.

(ఖ) అగ్నివలె స్వతః ప్రమాణము గాదు.

ఇక్కడ మీ రిట్లు చెప్పవచ్చును:— “మాకుఁ బ్రమాణములు స్వాత్మమును, బరాత్మమును బ్రసాదించుచున్నవి. ఎట్లన—

ల ఘు టీ క

“ప్రమాణములు ఇతర ప్రమాణములను గోరకయే సిద్ధించుచున్నవి. ప్రమాణములవలనఁ బ్రమేయములు సిద్ధించుచున్నవి,” యని చెప్పుచోఁ గొన్ని నిఃప్రమాణములు, మఱికొన్ని సప్రమాణము లగుట సంభవించును. ఈ విధముగా విషమత్వ మేర్పడును. ఈ వైషమ్యమునకు విశిష్ట హేతువు చెప్పవలసియున్నది. అది చెప్పఁబడలేదు. కావున నీ వాదము యుక్తము గాదు.

అగ్ని హోత్రమ్ము స్వాత్మ పరాత్మ యుగము
భాసమానమ్ము గావించు పగిదిఁ దత్ప్ర
మాణ తతి స్వపరార్థ యుగ్మకము పూర్ణ
సిద్ధి పొందించుచున్నట్లు చెప్పవచ్చు.

3౪

ఇట్టి యుపదేశము వలెనే ప్రమాణములే తమ్ముఁ, బరాత్మమును బ్రసాదించుచున్నవి. అగ్ని తన్నుఁ బరాత్మమును బ్రసాదించుచున్నట్లే, ప్రమాణములును దమ్ముఁ బరాత్మమును బ్రసాదించుచున్నవి.

ల ఘు టీ క

అగ్ని తన్నుఁ గానిపించుకొనుచు నితర వస్తువులను గానిపించుచున్నట్లే, ప్రమాణములు గూడఁ దమ్ముఁ దాము కానిపించుకొనుచుఁ బ్రమేయములను గానిపించుచున్నవి యని చెప్పవచ్చును.

ఇక్కడ మేము చెప్పుచున్నాము:—

విషమ మీ యుపన్యాసమ్ము, వీతిహోత్రుఁ
డాత్మ భాసమ్ము గూర్చువాఁ డగుట లేదు;

అంధకారమందు ఘటము ననుపలభి
యట్లు జ్వలను ననుపలభి యరయరాదు. 37

మీ యుపన్యాసము విషమమే యగుచున్నది. ఏలయన “నగ్నివలెఁ బ్రమాణములు స్వాత్మను బ్రసాధించుచున్నవి. పరాత్మములను గూడ ప్రసాధించు చున్నవి,” యని చెప్పుచున్నారు. అగ్ని తన్నుఁ దాను బ్రకాశింపఁజేసికొనుట లేదు. ముందుగాఁ జీకటియందు నగ్నిచే నప్రకాశిత మగు కంభము పొందఁబడుట లేదు. ఉత్తర కాలమందు అగ్నిచేఁ బ్రకాశిత మగుచు నది పొందఁబడుచున్నది. ఇట్లుగ నేని అగ్నిచేఁ బ్రకాశితము గానపుడు మున్నుగా నగ్ని చీకటియందుండి యుత్తర కాలమునఁ బ్రకాశనము పొందవలయును. అట్లేనఁ దన్నుఁ బ్రకాశింపఁ జేసికొనఁ గలదు. ఇట్లు సంభవించుట లేదు. కావున ఈ కల్పనయుఁ బొసఁగదు.

ల ఘు టీ క

ఈ వచన మెగుడు దిగుడుగా నున్నది. ఏల యన, అగ్ని తన్నుఁ దాను గానిపించుకొనుటలేదు. కానిపించుకొనునది యగునేని, యున్న ఘటము చీకటియందుఁ గనఁబడనట్లే, యగ్ని చీకటియందును గనఁబడక పోవలయును. కావున అగ్ని తన్నుఁ దాను గానిపించుకొను ననుట పొసఁగదు.

మ టి యు

స్వాత్మ పరములు రెండు హుతాశనుండు

భాసీలఁగఁ జేయు నని నీవు పలికె దేని,

పర పదార్థములను గాల్చివైచు నగ్ని

స్వాత్మ దాహమ్ము గావింప నగును గాదె ? 38

మీరు చెప్పునట్లు అగ్ని పరాత్మమును బ్రకాశింపఁ జేయునట్లే తన్నుఁ గూడఁ బ్రకాశింపఁ జేసికొను నేని, పరాత్మమును దహించునట్లే యగ్ని స్వాత్మమును గూడ దహింపవలయును. ఇట్లు సంభవించుట లేదు.

కావునఁ బరాత్మమును వలె స్వాత్మమును గూడ నగ్ని ప్రకాశింపఁ జేయుననుట యుక్తము గాదు.

ల ఘట టీ క

అగ్ని తన్ను నితర వస్తువులను గానిపించునన్నచో, నగ్ని యిట్ల వస్తువులను దహించుచున్నట్లే తన్నుగూడ దహించుకొనవలయును.

స్వాత్మ పరములు రెండు హుతాశనుండు
భాసిలగఁ జేయు నని నీవు పల్కె దేని
యంధతమనమ్ము నట్టులే స్వాత్మ పర ప
దార్థ యుగళమ్ము గ్రహివేయంగ వలయు. 3

మీరు తలంచినట్లు స్వాత్మ పరాత్మముల రెంటిని నగ్ని ప్రకాశింఁ జేయునది యగు నేని, నిజముగఁ దత్ప్రతిపక్ష భూతమగు తమము గూ స్వాత్మ పరాత్మముల రెంటిని గ్రహివేయవలయును. ఇది యిష్టము గాద కావున నగ్ని స్వాత్మ పరాత్మల రెంటిని బ్రకాశింపఁజేయు నను యుక్తము గాదు.

ల ఘట టీ క

అగ్ని తన్ను, నితర వస్తువులను గానిపించునేని, దాని విరోధి య చీకటి గూడఁ దన్ను నితర వస్తువులను గ్రహి కానిపింపక పోవలయున ఇది సమ్యక్తము గాదు.

మ టి యు

అగ్నియందుఁగాని, యది యున్నయెడఁగాని
యంధకార మద్ది యమరఁబోదు;
జ్వలన మెట్లు స్వాత్మ భాసమ్ము గావించు ?
ఆ ప్రకాశము తిమిరారి గాదే ? 3

అగ్నియందుఁ జీకటి లేదు. అగ్ని యున్నచోటను చీకటి లేద ప్రకాశ మనునది చీకటికి ప్రతిఘాతము. ఇట్టి చీకటికి నగ్ని స్వాత్మ పరాత్మ ప్రకాశహేతు వగు ప్రతిఘాత మెట్లు కలిగించుచున్నది?

మీ రిట్లు చెప్పవచ్చును:- “అగ్నియందుఁ చీకటి లేదు. అగ్ని

జేయుటయు లేదు. ఆ యుత్పద్ధ్యమానమగు నగ్నిచే జీకటికిఁ బ్రతిగ్రహ మెట్లు గలుగును ? కావున నగ్నియందుఁ జీకటి లేదు. అగ్ని యున్న చోటను జీకటి లేదు. కావునఁ బుట్టుచునే యగ్ని తన్ను బరాత్మమును బ్రకాశింపఁ జేయుచున్నది.”

ల ఘు టీ క

అగ్నియందుఁ జీకటి లేదు. అగ్ని యున్నచోటను జీకటి లేదు. కావున వెలుంగు చీకటులు ప్రతిద్వంద్వము. వెలుంగు పాత్రమును గాని పించుచున్న దనఁ జీకటిని దొలఁగించి కానఁ జేయుచున్నది. వెలుంగు తన్నుఁ గానిపించుకొనుచున్నచోఁ జీకటిని బాపి తన్నుఁ గానిపించుకొనవలయును. తొలఁగింపనగు చీకటి లేనపుడు తన్నుఁ గానిపించుకొనుట లే దని తెల్ల మగుచున్నది.

ఈ సందర్భమున అగ్ని పుట్టుచునే తన్ను, నితరవస్తువులను గాని పించుచున్న దని చెప్పవచ్చును.

ఇక్కడఁ జెప్పచున్నాము:—

జాయమాన మగుచు జ్వలనమ్ము భాసిల్లఁ
జేయు ననుట సుంత చెల్లఁబోదు;
జాయమాన మగుచు జ్వలనమ్ము సంతమ
సమ్ము పొందు. టెట్లు సాధ్యమగును ?

3౯

పుట్టుచునే యగ్ని తన్నుఁ బరాత్మమును, బ్రకాశింపఁజేయు నను వాదము పొసఁగదు. ఏల ? పుట్టుచునే యగ్ని చీకటిని దఱియుట లేదు. తఱియక పోవుటవలన దానిని నశింపఁ జేయుట లేదు. చీకటికి నుపహాతము లేక పోవుటవలనఁ బ్రకాశము లేని దగుచున్నది.

ల ఘు టీ క

ప్రతిపక్షికల్పన నిలువఁ జాలదు. ఏల యనఁ బుట్టుచునే వెలుంగు చీకటిని తఱియఁ జాలదు. తఱియక దాని నశింపఁచేయఁ జాలదు. చీకటిని నూపక వెలుంగు తన్నుఁ గానిపించుకొనుట కలుగదు.

మ తి యు

అంధకారమ్ము దఱియక యగ్ని తద్వి
ఘాత మొనరించు ననరాదు గాదె; యట్లు
యైన లోకధాతువుల సమస్తమందుఁ
గలుగు తిమిరంబు నిటనుండి తొలఁపవలయు. ౮౦

పైఁగా నప్రాప్తమైనను అగ్ని యంధకారమును నశింపఁ జేయు
చున్న దని తలంచుచున్నారు. నిజముగా నిష్ప డిక్కడ నున్న యగ్ని
సర్వలోక ధాతుస్థమగు తమమును నశింపఁ జేయవలయును. కాని
యది యట్లు గావించుట లేదు. కావునఁ బొందకయే యగ్ని యంధకారమును
నశింపఁ జేయుననుట యుక్తము గాదు.

ల ఘు ట్రీ క

చీకటిని దఱియకయే వెలుగు దానిని మాపు నని చెప్పవో, నిష్ప
డిక్కడ నున్న తిల్లిక యెల్ల లోకములయందలి చీకటిని దొలఁగింపవల
యును. అట్టిది జరగుటలేదు. కావునఁ జీకటిని సమీపింపకయే వెలుగు
దానిని నశింపఁజేయు ననుట యుక్తము గాదు.

(గ) ప్రమేయమువలనఁ బ్రమాణసిద్ధి లేదు.

ఏ ప్రమాణమ్ము కాంక్షింపకే స్వతః ప్ర
మాణ సంసిద్ధి యగునన్న మతమ యేని,
తత్ప్రమాణ ప్రసిద్ధి యంతయుఁ బర నిర
పేక్ష యగుచు సిద్ధించు నంచెన్న వలయు. ౮౧

అగ్నికివలెనే స్వతఃప్రమాణసిద్ధి యగునని తలంతు రేని ప్రమే
యాపేక్ష లేకయే ప్రమాణములకు సిద్ధి గలుగఁగలదు. కారణ మేమన
స్వతః సిద్ధి పరమును గోరదు. ఒకవేళఁ గోరునేని యది స్వతః సిద్ధి
కాఁజాలదు.

ఇక్కడ మిరిట్లు ప్రశ్నింపవచ్చును:-“ప్రమాణములు ప్రమేయార్థ
ముల నపేక్షింప వేని దోష మేమి కి?”

ల ఘు టీ క

ప్రమాణములు తమకుఁ దాముగా సిద్ధించుచున్నవి యనుచో, నవి యితరముల నపేక్షింపక పోవలయును. అనఁగాఁ బ్రమేయముల నపేక్షింపక కలుగవలయును. అట్లు గలుగు నన్నచో వచ్చు దోషమును జెప్పఁబోవు చున్నారు.

ఇక్కడఁ జెప్పచున్నాము—

ఏ ప్రమేయమ్ము కాంక్ష వహింపఁబోక
యా ప్రమాణ ప్రసిద్ధి యొప్పారు నేని,
ధర్మ సందోహమందు నెద్దాని కైన
నయ్యవి ప్రమాణము లగుచు నలరఁబోవు. ౪౨

ప్రమేయము లగు నర్థముల నపేక్షింపకయే ప్రమాణములకు సిద్ధి కలుగు నేని, యీ ప్రమాణము లెద్దానికిని బ్రమాణములు గావు. ఇట్లు దోషము గలుగుచున్నది.

ఒకానొక దానికిఁ బ్రమాణము లగుచున్నప్పటికిని, ఆ ప్రమేయము లగు నర్థముల నపేక్షింపక యిపుడు ప్రమాణము లగుట లేదు.

ల ఘు టీ క

ప్రమేయాపేక్ష లేక తమకుఁ దామై ప్రమాణములు సిద్ధించునవి యగుచో, నవి యే భావమునకును బ్రమాణములు గాఁజాలవు. అన్యమగు నెద్దాని యెఱుకట నవి సాధనములు గాఁజాలవు.

ఆ ప్రమాణమ్ములకుఁ బ్రమే యార్థ కాంక్ష
సిద్ధి యన సోఁకు దోషమ్ము చెప్పచుంటిః—
సిద్ధమునకు సాధన మద్ది చెలఁగు; మఱి య
సిద్ధ మర్థ మన్య మృపేక్షింపఁబోదు. ౪౩

వైఁగాఁ బ్రమేయములగు నర్థముల నపేక్షించి ప్రమాణములకు సిద్ధి యగు నని తలంతు లేని, సిద్ధ మగు ప్రమాణ చతుష్టయమునకు సాధనము గలుగుచున్నది. కారణ మేమి ? సిద్ధింపని యర్థమునకు నపేక్షణము లేదు

గదా! అసిద్ధుడగు దేవదత్తుడు కించి దర్శ మైనను గోరుట లేదు. కృతము నకుఁ గరణ మనావశ్యక మగుటవలన సిద్ధమునకు సాధన మిష్టము గాదు.

ల ఘు టీ క

“ప్రమాణములు ప్రమేయాపేక్షచే సిద్ధించుచున్నవి యన్నచో, దోషము వాటిల్లుచున్నది. ప్రమాణములు తమకుఁ దాము సిద్ధించు చున్నవి, స్వతః ప్రామాణ్యము గలవి,” అని చెప్పఁబడినవి. సిద్ధించిన వానికిఁ దిరిగి ప్రమేయము లేల కావలయును ? జరిగిపోయిన పెండ్లికి మేళము లేల ? నాటిన చేనికి నాటేల ? ‘ప్రమాణములు మున్నుగా సిద్ధింపలేదు,’ అన్నచో సిద్ధింపని దానికి నపేక్షయే కలుగదు. లేని దేవదత్తుడు దేనిని గోరఁడు. ఇట్లు సిద్ధించిన దానికి సాధన మక్కఱ లేదు. సిద్ధింపనిదానికిని సాధన మక్కఱ లేదు. అడిన నువ్వుల కేని, కలుగని నువ్వుల కేని గానుగ యేల ?

మ టి యు

ఎల్లభంగిఁ బ్రమాణ సాపేక్షతాప్తి

నీ ప్రమేయముల్ సిద్ధించునేని, కాంక్ష

సేయఁబోక ప్రమాణముల్, సిద్ధిగాంచుఁ

గాదె యీ ప్రమేయార్థ సంఘాతమెల్ల.

౪౪

ప్రమేయముల నపేక్షించి ప్రమాణములు సిద్ధించుచున్నవేని, యిపుడు ప్రమాణముల నపేక్షింపకయే ప్రమేయములు సిద్ధించుచున్నవి. కారణ మేమి ? సాధ్యము సాధనమును సాధింపలేదు. ప్రమేయములకుఁ బ్రమాణ ములు సాధనములు గదా!

ల ఘు టీ క

ప్రమాణముల నాశ్రయించి ప్రమేయములు సిద్ధించు నేని, ప్రమేయ ములు ప్రమాణములను గోరకయే సిద్ధించును. ఏల యనఁ, బ్రమాణములు సాధనములు, ప్రమేయములు సాధ్యములు. సాధ్యములు సాధనములను సాధింపవు. కావునఁ బ్రమేయములవలనఁ బ్రమాణములు సిద్ధింపవు.

ఏ ప్రమాణం బహేషీంపకే ప్రమేయ
సిద్ధి కల్లునేని, ప్రమాణ సిద్ధిచేత
నగునదేమి? ప్రమాణంబులైన నేల?
తత్ప్రసిద్ధ మైనట్టి యర్థ మృదేల?

౪౫

ప్రమాణముల నహేషీంపకయే ప్రమేయములకుఁ బ్రసిద్ధి గలుగునని మీరు తలంతురేని, మీ కిప్పుడు పర్యన్వసి యగు ప్రమాణసిద్ధిచే నేమి కలుగును? కారణమేమి? ఆ ప్రమాణములు దేనికొకట పర్యన్వేష్యము లగుచున్నవి? ప్రమాణములు లేకయే ప్రమేయము లగు నా యర్థములు సిద్ధములు, అప్పుడు ప్రమాణములచే జేయఁదగినదేమి?

ల ఘ టీ క

ప్రమాణములను గోరకయే ప్రమేయములు సిద్ధించుచో, బ్రమాణ సిద్ధివలనఁ బ్రయోజన మేమి? ప్రమాణము లేలి? వానిచే సిద్ధించు నర్థములైనను నేల?

అర్థములఁ బ్రమేయమ్ముల నభిలషించి
తత్ప్రమాణ ప్రసిద్ధి యుత్పన్నమైన,
ఆ ప్రమాణ ప్రమేయ ద్వయమ్ము వ్యత్య
యమ్మయిన స్థితిఁ బొందుట నాఁపరాదు.

౪౬

ప్రమేయములగు నర్థముల నహేషీంచి ప్రమాణము లగుచున్నవని తలంపవచ్చును. “ఇట్లయినఁ బూర్వోక్తదోషము గలుగదుగదా!” యని భావింపవచ్చును. ఈ పక్షమునఁ బ్రమాణ ప్రమేయములకు వ్యత్యయ మగును. ప్రమేయములచే సాధితత్వము వలనఁ బ్రమాణములు మీకు ప్రమేయము లగుచున్నవి. ప్రమాణములకు సాధకత్వము వలనఁ బ్రమేయములు మీకుఁ బ్రమాణము లగుచున్నవి.

ల ఘ టీ క

ప్రమేయముల నాశ్రయించి ప్రమాణములు గలుగుచున్న వన్నచో, బ్రమాణములు ప్రమేయము లగుచున్నవి. ప్రమేయములు ప్రమాణము

లగుచున్నవి. ఏల యన, నప్పుడు ప్రమేయములు సాధనములై వానివలనఁ బ్రమాణములు సాధింపఁ దగిన వగుచున్నవి.

చెనసెనా ప్రమాణపు సిద్ధిచేఁ బ్రమేయ
సిద్ధియున్, బ్రమేయపు సిద్ధిచేఁ బ్రమాణ
సిద్ధి, మీకు నా యుభయమ్ము సిద్ధి యైనఁ
జొప్పడుట కేవలము వట్టి సున్న యగును. ౪౭

పైఁగా నిట్లు దలంప వచ్చును. ప్రమాణాపేక్షత్వమువలనఁ బ్రమాణ సిద్ధిచేఁ బ్రమేయ సిద్ధి యగుచున్నది. ప్రమేయాపేక్షత్వమువలనఁ బ్రమేయ సిద్ధిచేఁ బ్రమాణ సిద్ధి యగుచున్నది. ఇట్లుగ నేని యుభయమునకును సిద్ధి గలుగదు.

ల ఘ్ను టీ క

ప్రమాణసిద్ధిచేఁ బ్రమేయ సిద్ధియు, ప్రమేయ సిద్ధిచేఁ బ్రమాణ సిద్ధియు నగు నన్నచోఁ, బ్రమాణములు సిద్ధింపవు. ప్రమేయములును సిద్ధింపవు.

కారణ మేమన :—

ఆ ప్రమాణమ్ములను బ్రమేయార్థ సిద్ధి
యగున యేని, ప్రమేయ సాధ్యంబు లా ప్ర
మాణములు ప్రమేయార్థ సంతానమునకు
నెవ్విధమ్మున సంసిద్ధి నేర్పఁగలవు? ౪౮

ప్రమాణములచేఁ బ్రమేయములు సిద్ధించుచున్న వేని, యా ప్రమాణము లా ప్రమేయములచేతనే సాధయితవ్యము లగును. కాని కారణములగు ప్రమాణము లసిద్ధములు. అసిద్ధములగు ప్రమాణములు ప్రమేయముల నెట్లు సాధింపఁ గలవు?

ల ఘ్ను టీ క

ప్రమాణములవలనఁ బ్రమేయములు సిద్ధించు నేని, ప్రమాణములు సిద్ధములై యుండవలయును. కాని యా ప్రమాణములు సిద్ధములు గావు. ప్రమేయములవలన నవి సాధ్యములు. సాధ్యము లగు ప్రమాణములవలనఁ బ్రమేయము లెట్లు సిద్ధించును?

ఆ ప్రమేయమ్ములను బ్రహ్మణార్థసిద్ధి
యగున యేని, ప్రమాణ సాధ్యంబు లా ప్ర
మేయములు ప్రమాణార్థ నికాయమునకు
నెవ్విధంబున సంసిద్ధి నేర్పఁ గలవు ?

౪౯

ప్రమేయములచేఁ బ్రమాణములు సిద్ధించుచున్న వేని, యా ప్రమేయ
ములు ప్రమాణములచేతనే సాధయితవ్యము లగును. కాని కారణములగు
ప్రమేయము లసిద్ధములు. అసిద్ధములగు ప్రమేయములు ప్రమాణముల నెట్లు
సాధింపఁగలవు ?

ల ఘ్ను టీ క

ప్రమేయములవలనఁ బ్రమాణములు సిద్ధించు నందు రేని, ప్రమేయ
ములు సిద్ధములు గావు. ప్రమాణములవలన నవి సాధ్యములు. సాధ్యము
లగు ప్రమేయములచేఁ బ్రమాణము లెట్లు సిద్ధించును ?

‘తండ్రివలనఁ గొడుకు తనరారుచుండును,
తండ్రి కొడుకువలనఁ దనరుచుండు,’
ననుచు నొకఁడు చెప్పు నట్లైన నెవ్వని
వలన నెవ్వఁ డుద్భవమ్ము పొందు ?

౫౦

‘తండ్రిచేఁ గుమారుఁ డుత్పాదనీయుఁడు. ఆ తండ్రి కుమారునిచే
నుత్పాదనీయుఁ, డని’ యొకానొకఁడు చెప్పు నేని, యెవనిచే నెవఁ
డుత్పాదనీయుఁడో చెప్పుఁడు ? మీరు నట్లే చెప్పుచున్నారు గదా !
ప్రమాణములచేఁ బ్రమేయములు సాధయితవ్యములు. ఆ ప్రమాణములే
యా ప్రమేయములచే సాధయితవ్యములు. ఇపు డిక్కడ మీకు వేనిచే
నేవి సాధయితవ్యములు ?

ల ఘ్ను టీ క

“ఒక వ్యక్తి కుమారునిఁ గాంచి యతనివలనఁ దండ్రియగు
చున్నాఁడు. తండ్రివలనఁ గుమారుఁడు గలుగుచున్నాఁడు,” అని
యొకఁడు చెప్పవో, నెవని కెవరు కారణభూతులు ? ప్రకృతమున నట్లే

చెప్పట సంభవించుచున్నది. ఏల యనఁ బ్రమాణములు ప్రమేయములను, ప్రమేయములు ప్రమాణములను సాధించుచున్న వనుట సంభవించుచున్నది. ఇం దేవి వేనిని సాధించుచున్నది ?

జనకుఁ డెవ్వఁడు, మఱి తనూజాతుఁ డెవఁడు ?

విశద ఫణితిని దెల్పుఁడీ వినఁగ వలయు,

ఇరువురును దాతసుత లక్షణేక్షితలగు

చుంట మా కిండు సందేహ ముద్భవించె.

౧౧

పూర్వము పేర్కొనఁబడిన పితృపుత్రుల యిద్వారలో నెవఁడు పుత్రుఁడో, యెవఁడు తండ్రియో చెప్పఁడు ? ఉత్పాదకత్వముఁ బట్టి యా యిరువురును వితృ లక్షణ ధరులు; ఉత్పాద్యత్వమునుబట్టి పుత్ర లక్షణ ధరులు నగుదురు. కావున నెవఁడు తండ్రి, యెవఁడు పుత్రుఁ డను సందేహము మాకుఁ గలుగుచున్నది. ఆ ప్రమాణ ప్రమేయములు నిశ్లే యగుచున్నవి. ఆ రెంటిలో నేవి ప్రమాణములు ? ఏవి ప్రమేయములు ? ఈ యుభయములును సాధనత్వమువలనఁ బ్రమాణములు, సాధ్యత్వమువలనఁ బ్రమేయములు. ఇందేవి ప్రమాణములో, యేవి ప్రమేయములో యని మాకు సందేహము గలుగుచున్నది.

ల ఘు టీ క

తండ్రి గొడుగులందుఁ దండ్రి యెవ్వఁడు ? కుమారుఁ డెవ్వఁడు ? జనక లక్షణ మిరువురయందుఁ గానఁబడుచున్నది. తండ్రివలనఁ గుమారుఁడు గలుగుచున్నాఁడు. కావునఁ దండ్రియందు జనక లక్షణము గనఁబడు చున్నది. కుమారుని పుట్టుకవలన నా వ్యక్తి తండ్రి యగుచున్నాఁడు. కావునఁ గుమారునియందు జనకలక్షణము గానఁబడుచున్నది. ఇట్లే కుమారుఁడు గలుగుటవలన నొకవ్యక్తి తండ్రి యగుచున్నాఁడు. కావునఁ దండ్రి యందు పుత్ర లక్షణము గానఁబడుచున్నది. తండ్రివలన నుద్భవించు చున్నాఁడు గావున గుమారునియందుఁ బుత్ర లక్షణము గానఁబడుచున్నది. కావున నీ రిరువురయం దెవఁడు తండ్రి ? ఎవఁడు కుమారుఁ డను సందే హము గలుగుచున్నది. ప్రమాణ ప్రమేయములలో నేవి ప్రమాణములు ?

ఏవి ప్రమేయములు? సాధనత్వమువలన ప్రమాణ ప్రమేయములు ప్రమాణము లగుచు సాధ్యత్వమువలన నవి రెండును బ్రమేయము లగుచున్నవి.

(ఘ) అకారణముగఁ గూడ బ్రమాణసిద్ధి లేదు.

స్వయముగాఁ గాని, మఱి పరస్పరతఁ గాని

తత్ప్రమాణమ్ములను గాని, తత్ప్రమేయ

వితతిఁ గాని, కారణ విహీనతను గాని

యా ప్రమాణమ్ములకు సిద్ధి యగుట లేదు. ౩౭

ప్రత్యక్షమున కా ప్రత్యక్షముచేత స్వతః ప్రసిద్ధి లేదు. అనుమానమున కా యనుమానముచే బ్రసిద్ధి లేదు. ఉపమానమున కా యుపమానముచేతను, ఆగమమున కా యాగమముచేతను బ్రసిద్ధి లేదు. పరస్పరతవలనను బ్రసిద్ధి లేదు. ప్రత్యక్షమున కనుమానోపమానాగమములచేతను, అనుమానమునకుఁ బ్రత్యక్షోపమానాగమములచేతను, ఉపమానమునకుఁ బ్రత్యక్షానుమానాగమములచేతను, ఆగమమునకుఁ బ్రత్యక్షానుమానోపమానములచేతను బ్రసిద్ధి లేదు. ప్రత్యక్షానుమానోపమానాగమములన్యము లగు ప్రత్యక్షానుమానోపమానాగమములచే యథాక్రమముగ నైన సిద్ధించుట లేదు. సమస్తములు, వ్యస్తములు స్వవిషయ పర విషయతాగృహీతము లగు ప్రమేయములచేతను సిద్ధి లేదు. అకారణముగాను సిద్ధి లేదు. సముచ్చయము చేతను సిద్ధి లేదు.

ప్రమేయము లగు భావములకు “ప్రమాణాధిగమ్యత్వమువలనఁ బ్రమేయము లగు భావము లున్నవి. ఆ ప్రమాణములు నున్నవి. ప్రమాణములచే సమధిగతము లగు నా భావములు నున్నవి,” యని మీరు చెప్పినది యుక్తము గాదు.

అ ఘ ట్రి క

ప్రమాణములు తమకుఁ దాముగాఁ గాని, యితర ప్రమాణములచేఁ గాని, యన్యోన్యతచేఁ గాని, ప్రమేయములచేఁ గాని, యహేతుకత్వముచేఁ గాని సిద్ధించుట లేదు.

2. భావములకు శూన్యత యుక్తము.

(1) ప్రతీత్య సముత్పన్నత్వమువలనఁ గుళలాదులకుఁ బ్రవిభాగము.

మీరు వెండియు నిట్లు పలికియున్నారు:—

“ధర్మ తత్త్వజ్ఞులు కుళల ధర్మ తత్త్వ
కుళన, లోక స్వరూప విజ్ఞాను లీ ప్ర
పంచ సంస్థితీ సంగీకరించువారు;
శేష ధర్మ సంస్థితీ నిట్లై చెప్ప వలయు.”

ఇపుడు మేము చెప్పుచున్నాము:—

ధర్మ తత్త్వజ్ఞులు కుళల ధర్మములకుఁ
కుళల మా స్వభావమ్ము వాక్రతు రేని,
యియ్య దిట్టి చందం బంచు వేఱు పఱిచి
యా స్వభావమ్ము వివరింప నగును గాదె. ౫౩

ధర్మావస్థ దెలిసినవారు కుళల ధర్మములకుఁ గుళల మగు స్వభావ మున్న దని తలంచుచున్నారు. మీరు “ఆ కుళల స్వభావ మిది, యా కుళల ధర్మము లివి,” యని ప్రవిభాగము చేసి, “యిది యా విజ్ఞానమయ మగు కుళలము. ఇది కుళల విజ్ఞాన స్వభావ మని యుపదేశింపఁ దగినది. ఇట్లే యన్నిటికిని జెప్పఁ దగినది. అది యిట్లుపదిష్టమై కనఁబడుట లేదు. కావున ధర్మములకు స్వభావము చెప్పఁబడిన దనుచు మీ చెప్పినది యుక్తము గాదు.

మఱియు

కారణ ప్రత్యయమ్ములఁ గాంచి కుళల
ధర్మమున స్వభావము సముత్పన్న మగున
యేని, పర భావ జాతమై యెసఁగు నది
కుళల ధర్మ స్వభావమై కొఱలు లెట్లు. ౫౪

కుళలములగు ధర్మముల స్వభావము పేతు ప్రత్యయ సాకల్యమును బొంది కుళల ధర్మములకు స్వభావము గలుగుచున్నదేని, యది పరభావము

వలనఁ బుట్టినది యగునుగాని, కుశలములగు ధర్మముల స్వభావ మెట్లగును ? ఇట్లే యకుశల ప్రభృతులకును వర్తిల్లుచున్నది.

కావునఁ, “కుశలములగు ధర్మములకుఁ గుశల స్వభావము, నకుశలాది ధర్మములకు నకుశలాది స్వభావము నుపదేశింపఁబడినది,” యని మీ చెప్పినది యుక్తముగాదు.

మ తీ యు

కారణ ప్రత్యయమ్ములఁ గనక కుశల
ధర్మముల స్వభావము సముత్పన్న మగున
యేని, కుశలాది ధర్మమ్ము లిట్టివేని,
బ్రహ్మచర్యవాసం బవి పడయఁబోవు. ౫౫

మీ రిట్లు తలంచు చున్నారు:- “కించి దర్శమును బొందకయే కుశల ధర్మములకుఁ గుశల స్వభావము గలుగుచున్నది. ఇట్లే యకుశల ధర్మములకు నకుశల స్వభావము, అవ్యాకృతములకు నవ్యాకృతము పొడము చున్నవి.” ఇట్లుచో బ్రహ్మచర్య వాస మగుట లేదు. కారణ మేమి? ప్రతీత్య సముత్పాదమున కీ పక్షమునఁ బ్రతిషేధ మగుచున్నది. ప్రతీత్య సముత్పాదమునకుఁ బ్రతిషేధముగలుగుటవలనఁ బ్రతీత్య సముత్పాద దర్శనము ప్రతిషిద్ధ మగుచున్నది. అవిద్యమానమగు ప్రతీత్య సముత్పాదమునకు దర్శన ముపపద్యమాన మగుట లేదు గదా! ప్రతీత్య సముత్పాద దర్శనము లేని దగుచుండఁగా ధర్మ దర్శన మగుట లేదు. భగవత్పాదులు, “భిక్షువు లారా! యెవఁడు ప్రతీత్య సముత్పాదము గాంచుచున్నాఁడో, వాఁడు ధర్మమును గాంచుచున్నాఁడు,” అని చెప్పియున్నారు. ధర్మ దర్శనా భావమువలన బ్రహ్మచర్య వాసాభావ మగును.

లేదా ప్రతీత్య సముత్పాద ప్రతిషేధమువలన దుఃఖ సముదయ ప్రత్యాఖ్యాన మగును. దుఃఖ సముదయము ప్రతీత్య సముత్పాదమే కదా! దుఃఖ సముదయ ప్రత్యాఖ్యానమువలన దుఃఖ ప్రత్యాఖ్యాన మగుచున్నది. సముదయము లేని దగుచుండఁగా నా దుఃఖము దేనివలన నుద్భవించు గలదు ? దుఃఖ సముదయ ప్రత్యాఖ్యానమువలన దుఃఖ నిరోధమునకు

బ్రత్యాఖ్యాన మగుచున్నది. దుఃఖ సముదయము లేని దగుచుండఁగా జేని వినాశమువలన నిరోధ మేర్పడఁ గలదు ? దుఃఖ నిరోధము లేని దగు చుండఁగా దుఃఖ నిరోధగామి యగు మార్గము జేని ప్రాప్తి కొఱకు కాఁ గలదు ? ఇట్లే యార్యసత్త్వముల నాల్గింటి యభావమువలన శ్రామణ్య ఫలా భావ మగును. శ్రామణ్యఫలముల యభావమువలన నబ్రహ్మచర్యవాస మగును.

మ టి యు

ధర్మ మేని, మఱి యధర్మ మేని, వ్యవహారంపు ధర్మ మేని క్రాలఁబో; ద
హేతుమంత మది సనాతనం బగుటచే

నిఖిల భావ చయము నిత్య మగును.

౧౬

ఇట్లగుచుండఁగాఁ బ్రతీత్య సముత్పాదము ప్రత్యాఖ్యానించుచున్న మీ కే దోష మంటుచున్నదందురా ? ధర్మము గలుగుట లేదు. అధర్మము గలుగుట లేదు. లౌకికము లగు ధర్మములు సంభవించుట లేదు. కారణ మేమి ? ఈ సర్వము ప్రతీత్య సముత్పన్నము గదా ! ప్రతీత్య సముత్పాదము లేనిచో నది యె ట్లుత్పన్నము గాఁగలదు ? సస్వభావము, నప్రతీత్య సముత్పన్నము నగు నేని, యది నిర్వేతుకము నిత్యము నగును. కారణ మేమి ? భావములు నిర్వేతుకము లగు నేని నిత్యము లగును. దానిచే నబ్రహ్మచర్య వాసము గలుగును. స్వపిద్ధాంత విరోధమును జూడమును. కారణమేమి ? సర్వసంస్కారము లనిత్యము లని భగవత్పాదులచే నిర్దిష్టములు గదా ! స్వభావ నిత్యత్వమువలన నవి నిత్యములు గావలయును.

అకుశలములందు, నవ్యాకృతాళియందు,

నల్లనైర్మాణ పూర్వాదులందుఁ బూర్వ

దర్శితంబైన దోష ముత్పన్న మగును;

అఖిల సంస్కృతార్థ మసంస్కృతార్థ మగును. ౧౭

కుశలములందు నిర్దేశింపబడిన యీ కల్పనమే (ఈ దోషమే) యకుశలములందును, అవ్యాకృతములందును, నైర్వాణిక ప్రభృతులందును గలుగుచున్నది. కావున సంస్కృత మగు నీ సర్వము నసంస్కృత మగు చున్నది. కారణమేమి? హేతువు లేక యుత్పాదస్థితి భంగములు గలుగవు. ఉత్పాద స్థితి భంగములు లేనప్పుడు సంస్కృత లక్షణాభావ మేర్పడి సర్వ సంస్కృతము నసంస్కృత మగుచున్నది.

కావునఁ, “గుణలాది భావములకు స్వభావ ముండుటవలన సర్వ భావములు నశూన్యములే,” యని మీ చెప్పినది యుక్తము గాదు.

(2) నిర్వస్తుకమునకు నామాభావమున నియమము లేదు.

మీరు వెండియు నిట్లు కలికితిరి :—

“ధర్మములకు స్వభావమ్ము తనర దేని,
నిఃస్వభావమ్మునకుఁ బేరు నెగడ రాదు;
అభిధ సస్వభావమునకే యమరుచుండు,
వస్తు హీనమ్ము నామమ్ము పరఁగు టెట్లు ?”

ఇక్కడ మేమిట్లు చెప్పుచున్నాము :—

పదమునకు సత్త సస్వభావతయుఁ జెప్ప
వాఁడు మీచేతఁ బ్రతిషేధ పాత్రుఁ డగును;

మేముమాత్ర మే నాఁడును నామమునకు

నున్ని కలదంచు వచియించి యుండలేదు. ౧౬౮

నామ మున్నది. అది సస్వభావ మని చెప్పువాఁడు మీచేఁ బ్రతి వ క్తవ్యుఁ డగును. సదృశత నామ స్వభావమునకు సదృశత మగు నా స్వభా వము చేతనే నామము గలుగఁగలదు. అసదృశత మగు స్వభావమునకు సదృశత మగు నామము గలుగదు గదా! మేము నామ మున్న దని చెప్పుట లేదు. ఆ స్వభావమునకుఁ గూడ నభావమువలన నామము నిఃస్వభావము. నిఃస్వభావత్వమువలన నది శూన్యము. శూన్యత్వమువలన నది యసదృశత మగును.

కావున “నామ సద్భావమువలన స్వభావ మున్నది,” యని మీ చెప్పినది యుక్తము గాదు.

ల ఘు టీ క

నామము, దాని స్వభావము నున్న వని చెప్పువారి వాదము ప్రతిపక్షి వాదముచేతనే ఖండిత మగుచున్నది. మేము మాత్రము నామము సత్పదార్థ మని చెప్పుట లేదు.

నామము సత్పదార్థ మగుచో, దాని స్వభావము గూడ సత్పదార్థమే యగును. అసత్పదార్థ మగు స్వభావమునకు సత్పదార్థమగు నామము కలుగఁజాలదు. మేము నామము సత్పదార్థమని చెప్పుటలేదు. స్వభావ మసత్పదార్థ మనుచున్నాము. కావున నామము నిఃస్వభావము. నిఃస్వభావ మగుటవలన నది కూన్యము. కావునఁ, “బేరున్నది యగుటంజేసి స్వభావ మున్న,”దని చెప్ప వీలులేదు.

మఱియు

పద మసత్తను వాదమ్ము పరఁగ వలయు

నొండె, పరఁగ కుండవలయు నొండె; గాన

నిందు నెద్దాని నీ వాశ్రయించుకొన్న

తావకీన వాదమ్ము విధ్వంస మగును.

గో

‘నామము అసత్తు,’ అనునది యున్నదా లేదా? నామము సత్త న్నును, అసత్తన్నను ఉభయ విధములఁ బ్రతిజ్ఞ భగ్ను మగుచున్నది. ఇచట నామము అసత్తు అన్నచో, లేదను ప్రతిజ్ఞ భగ్ను మగును. ఇపు డది యసత్తై తరువాత సత్తు, నా తరువాత నసత్తుఁ గాదు గదా! “నామ మసత్తు” అను ప్రతిజ్ఞ అసద్భూత నామమునకుఁ గాదు. కావున నది యస్తిత్వ స్వభావమగును. కావున సద్భూత స్వభావమగును. ఆ ప్రతిజ్ఞ భగ్నుమగును.

[విషయ మసత్తనుచో, నామము గూడ నసత్తే యగును. కాని యీ వాక్యము సత్తగునా, యసత్తగునా? సత్తగు నన్నను, అసత్తగు నన్నను వ్యాహతి పొడముచున్నది.

విషయ మసత్తగుచో, నామము గూడ నసత్తే యగును. కాని మీ మతమున “నామ మసత్తు” అను వాక్యము సత్తగునా? అది సద్వస్తువు పేరైనను, అసద్వస్తువు పేరైనను ద్వివిధ దోషమునకుఁ బాల్పడుచున్నది. “నామ మసత్తు,” అను వాక్యము సత్తగు పదార్థమునుగూర్చి చెప్పుచో, నామ మసత్తనునది భగ్న మగుచున్నది. అది సత్తు గావున, నిది యసత్తు గాదు. అట్లు గాక “నామ మసత్తు,” అనువాక్య మసత్తగు దానినిగూర్చి చెప్పు నేని, నామ స్వభావ మున్న దని చెప్పని మీ ప్రతిజ్ఞా వాక్యము భగ్న మగుచున్నది. ఏల యన విషయము గాని, కేరు గాని లేదు గదా!

—[నాశెనరు తుచ్చి]

అ స్తు టీ క

‘మాట అసత్తు’, అన్న యీ మాట యున్ననా? లేదా? మాట యున్నదన్నను, లేదన్నను ప్రతిజ్ఞాభంగము వాటిల్లుచున్నది. ‘నామము అసత్తు,’ అన్నచో, ‘మాట అసత్తు’ అను ప్రతిజ్ఞ లేని దగును. ఇట్లు ప్రతిజ్ఞ భంగము పొందుచున్నది. నామము సత్వబాగ్ మన్నచో ‘మాట అసత్తు’, అనుదానియందు స్వవచన విరోధము పొడముచున్నది.

అఖిల భావముల్ శూన్యమ్ము లంచు మున్ను

ప్రోక్త మయ్యె మాచేత; నభూత మట్లె

మా ప్రతిజ్ఞ; కావున నింక మాదు పాద

మెట్లు దోషమ్ముచేత సంస్కృప్త మగును?

౬౦

పూర్వమే సర్వ భావములకు శూన్యత్వము మేము సవిస్తరముగా నుపపాదించి యుంటిమి. అచట ముందుగానే నామమునకుఁ గూడ వేఱుగా శూన్యత్వము చెప్పఁబడినది. అశూన్యత్వ సంభవమును బరిగ్రహించి యట్లు చెప్పట సంభవించినది. భావములకు స్వభావము లేనిచో ‘నామము అస్వభావము’ అన్నది గూడ అసత్తగును. కావున నీ ప్రతిజ్ఞోపలంభము మీకుఁ గలుగుచున్నది. మేము నామము సద్భూత మని చెప్పట లేదు గదా!

ల ఘట టీ క

భావములెల్ల శూన్యము అని మాధ్యమక కారికలలో వివరించి యున్నాము. నామముగూడ శూన్యమని చెప్పితిమి. లోకములో భావము లశూన్యము అని భావింపఁబడుచుండుటచే వానిని శూన్యము అని నుడివెలిమి. భావములు శూన్యము లైనపుడు, 'నామము నిఃస్వభావము' అను ప్రతిజ్ఞ భావ మగుటచే శూన్య మగుచున్నది. ఇట్లు మా ప్రతిజ్ఞయు శూన్యమే. కావున ప్రతిజ్ఞాదోషము పూర్వపక్షమందే యున్నదిగాని, మా వాద మందు లేదు.

III. ప్రతిషేధాసిద్ధి యుక్తము గాదు.

(క) ధర్మ వినిర్ముక్త స్వభావము ప్రతిషిద్ధము.

పైఁగా మీరిట్లు చెప్పియున్నారు :—

“ధర్మములకంటె వేఱుగాఁ దనరు నేని
యభిధ, యదియు నేత ధర్మమందు నుండఁ
బోదు; ధర్మమునకు నన్యధాత మగుచు
నలరుచో నది యుపదేశ నార్హ మగును.”

ఇప్పుడు మేము చెప్పుచున్నాము :—

ధర్మములకంటె వేఱుగాఁ దనరుచుండు
నట్టి దేని స్వభావ మయ్యదియు ధర్మ
మందుఁ గల్గదం చాశంక నందినార
లస్య దుక్తి యాశంకనీయమ్ము గాదు.

౬౦

మేము ధర్మముల స్వభావము ప్రతిషేధించుటలేదు. ధర్మ వినిర్ముక్త మగు నొకానొక యర్థమునకు స్వభావము నామోదించుటయు లేదు. “ధర్మములు నిఃస్వభావము అగునేని, ధర్మ వినిర్ముక్తమగు నే యన్యార్థ మునకు స్వభావ మగుచున్నది ? అట్టిది యుపదేశింపఁబడుట యుక్తము,” అన్న మీ యుపాఖంభము దూరాపకృష్ట మగుచున్నది.

అ ఘో టీ క

మేము ధర్మముల స్వభావమును నివారించుటలేదు. ధర్మముగాని, కొండొక యర్థమునకు స్వభావముగాని యున్నదని యంగీకరించుటయు లేదు. “కావున ధర్మ వినిర్భూతమైన యే యర్థమునకు స్వభావము గలుగుచున్నదో చెప్పవలసియున్నది,” యను దూషణమునకుఁ దాపే లేదు.

(ఖ) అనభ్యుపగమ మగు నసత్త్వనకుఁ బ్రతిషేధమువలన సమము.

వెండియు మీ రిట్లు పలికితిరి :—

ఉన్నదానికే ప్రతిషేధ మొప్పుచుండు
నిలయమానఁ బాత్ర నేదని పలుకుచుండు;
మట్టులే స్వభావ మ్మున్న యపుడ కానఁ
బడునుగాదె యద్దాని వ్యాన ర్థసమ్మృ.

ఇక్కడ మేము చెప్పుచున్నాము :—

ఉన్నదానికే ప్రతిషేధ మొప్పునేని,
భావ నిఃస్వభావత్వ నివర్తనమ్ము
మీరు కడఁగి కావించుచున్నారు గాన
చెలఁగు శూన్యత్వ మప్రతిషిద్ధ మగుచు. ౨౦

సత్త్వనకే ప్రతిషేధము గలిగి, యసత్త్వనకుఁ గలుగ జేసి, సర్వ భావ నిఃస్వభావత్వమును మీరు ప్రతిషేధించుచున్నారు. మీ మాటచే సర్వ భావ నిఃస్వభావత్వము నిజముగఁ బ్రతిషిద్ధము గాదు. మీరు సద్భావత్వమును బట్టి ప్రతిషేధించుచున్నారు. సర్వభావముల నిఃస్వభావత్వము గూడ ప్రతిషిద్ధము. కావునఁ బ్రతిషిద్ధముగు నర్థము గూడ శూన్యమే.

అ ఘో టీ క

ఉన్న యర్థమునే నివారింప శక్యమగును గాని, లేని యర్థమును నివారింప శక్యము గాదని ప్రతిపక్షి దూషణము గావించుచున్నాఁడు.

“ధర్మములు నిఃస్వభావము,” అను నిషేధము ప్రతీత్య సముత్పన్నము. ప్రతీత్య సముత్పన్న మగుటవలన నది నిఃస్వభావము. నిఃస్వభావ మగుట వలన నది శూన్యము. ఇట్టి శూన్యమగు స్వభావ నిషేధమును బ్రతిపక్షి నిషేధించుచున్నాడు. శూన్యమగు నర్థము సత్త్వదార్థ మగుచో నతని నివారణము సిద్ధించును. కాని శూన్య మగునది సత్త్వదార్థము గాదు. కావున భావ నిఃస్వభావత్వ మవ్యాహత మగుచున్నది.

మీరు వ్యావృత్తి చేయుచున్నారు శూన్య
భావ; మాశూన్యతయు నేని పరఃగఁ బోదు;
ఉన్నదానికే ప్రతిషేధ మొప్పున నెడి
తావకీన వాద మ్మిట్లు ధ్వంస మందు.

౬౩

సర్వ భావములు నిఃస్వభావములు. కావున శూన్యములు. ఆ శూన్య త్వమునుగూడ మీరు ప్రతిషేధించుచున్నారు. ఆ శూన్యతయు లేదు. కావున ‘సత్తునకే ప్రతిషేధము గాని, యసత్తునకుఁ గా,’దను మీ ప్రతిజ్ఞ భగ్న మగుచున్నది.

మ తి యు

కించి దర్థమేని ప్రతిషేధించుచుండ
లేదు; ప్రతిషేధ్య మర్థమే లేదు మాకు;
కావునఁ బ్రతిషేధించుచున్నావు నీవ
టున్న యధిలయ మొండె విన్యస్త మయ్యె.

౬౪

మేము అర్థము కొంచె మేని ప్రతిషేధించుచుంటి మేని, మీ వాదము యుక్త మగును. కాని మేము ఏ కించి దర్థమును బ్రతిషేధించుట లేదు. కావునఁ బ్రతిషేధ్యమగు నర్థము గొంచెమేని లేదు. ఇట్లు సర్వ భావములు— ప్రతిషేధ్యము ప్రతిషేధము— శూన్యము అగుచుండఁగా, “ప్రతిషేధించు చున్నారు,” అని యిచట మీరు సదృశతమగు దూషణము గావించు చున్నారు.

వెండియు మీ రిట్లు పలికితిరి :—

“ధర్మముల్ నిఃస్వభావతః దనరు నేని,
యేది మీ మాటచేఁ బ్రతిషేధ మందు ?
ధర్మముల్ ప్రతిషేధముల్ దనరు నేని,
యవి యసద్వాక్కునఁ బ్రతిషేధము లగును.”

ఇక్కడ మేము చెప్పచున్నాము :—

వరఁగఁబోని మీదు వాక్కుచేఁ బ్రతిషేధ
వచన సిద్ధియంచుఁ బలికినారు;
ఇచట లేనిదనుచు నెఱిగించునేకాని
వాక్కు దాని భంగపఱుపఁబోదు.

౬౫

“వాక్కు అసత్తైనను, ప్రతిషేధము ప్రసిద్ధి పొందుచున్నది.
‘సర్వభావములు నిఃస్వభావములు,’ అను వచన మేమి నేయించున్నది?”
యని మీరు ప్రశ్నించుచున్నారు. కావున నవధరింపుఁడు :—

‘సర్వభావములు నిఃస్వభావములు’ అను నీ వాక్యము సర్వభావము
అను నిఃస్వభావములఁ గావించుటలేదు. నిఃస్వభావములగు భావముల
నిఃస్వభావత్వము నెఱిగించుచున్నది. దేవదత్తుఁ డింటియందు లేనపుడు
ఒకఁ డా యింటికేగి, “దేవదత్తుఁ డున్నాఁడా?” యని యడిగె నను
కొనుఁడు. “దేవదత్తుఁ డింట లేఁడు,” అని మఱియొకఁడు ప్రతివచనము
చెప్పె ననుకొనుఁడు. ఆ ప్రత్యుత్తరము దేవదత్తుని నింట లేకుండఁజేయుట
లేదు. దేవదత్తుని సంభవము నుత్పాదించుటలేదు. దేవదత్తుఁ డింటియందు
లేకుండుటను మాత్రమే యది యెఱిగించుచున్నది. ‘అట్లే భావములకు
స్వభావము లేదు,’ అను నీ వాక్యము భావములకు నిఃస్వభావత్వము గలిగిం
చుటలేదు. భావములయందలి స్వభావముయొక్క యభావమును మాత్రమే
యెఱిగించుచున్నది.

కావున, “స్వభావము లేని దగుచుండఁగా ‘స్వభావము లేదు’ అను
మీ వచన మేమి చేయుచున్నది ? ఈ వచనము లేకయే స్వభా వాభావము
ప్రసిద్ధి పొందుచున్నది,” అని మీ చెప్పినది యుక్తము గాదు.

(గ) ప్రతీత్య సముత్పన్నత్వమువలన నిష్ఠాతుకతా
దోషము పొడమదు.

మీరిట్లు పలికితిరి :-

మూఢ మతి మృగత్పక్షి కాంబువుల గ్రాహ
మెట్లు ప్రతిషేధ్య మగుచున్న దలై నిఃస్వ
భావతా భాసమాన ధర్మావలోకి
త మృగత్పత్త త్వము నివర్తనము పొందు.

అనుట యుక్తమ్ము గాదు; గ్రాహాదికములు
మూఢు, ప్రతిషేధ మాదిగాఁ బాలుచు త్రికము
కలిసి యాఱు ధర్మమ్ములు గ్రాలుచున్న
వనుచు సంగీకరించుటే యగును జామ్ము.

గ్రాహ మది లేనిదగు నేని, గ్రాహ్య మట్లై
యల గ్రహీతయు లేనివాఁ డగున యేని,
వాని తోపాటె ప్రతిషేధ భావ మాది
యైన త్రితయమ్ము లేనిదే యగును జామ్ము.

ప్రతిషేధ ప్రతిషేధ్య
ప్రతిషేధ్యులు గల్గి లేని, భావము లెల్లన్
సితిమై సిద్ధించును; వా
ని తత్త్వ మీ కైవడిఁ బరినిష్ఠం బొందున్.

“ మూఢ మతి మృగత్పక్షి కాంబువుల ” అనుదానికి
మేము చెప్పుచున్నాము :—

త్వస్మరీచికా దృష్టాంత దత్త విపుల
చర్చ ప్రత్యుక్త మాత; దృష్టాంత మద్ది
యెట్టు లుపపత్తి పొందునో యేది నిర్ణ
యంబొ వివరించు చున్నార మవధరింపు.

వెండియు మీ రిట్లు పలికితిరి :—

“ధర్మముల్ నిఃస్వభావతః దనరు నేని,
యేది మీ మాటచే బ్రతిషేధ మందు ?
ధర్మముల్ ప్రతిషేధ్యముల్ దనరు నేని,
యవి యసద్వాక్కునఁ బ్రతిషేధ్యము లగును.”

ఇక్కడ మేము చెప్పుచున్నాము :—

వరఁగఁబోని మీదు వాక్కుచే బ్రతిషేధ
వచన సిద్ధియంచుఁ బలికినారు;
ఇచట లేనిదనుచు నెఱిగించునేకాని
వాక్కు దాని భంగపఱువఁబోదు.

౬౫

“వాక్కు అసత్తైనను, ప్రతిషేధము ప్రసిద్ధి పొందుచున్నది.
‘సర్వభావములు నిఃస్వభావములు,’ అను వచన మేమి నేయుచున్నది?”
యని మీరు ప్రశ్నించుచున్నారు. కావున నవధరింపుఁడు :—

‘సర్వభావములు నిఃస్వభావములు’ అను నీ వాక్యము సర్వభావము
అను నిఃస్వభావములఁ గావించుటలేదు. నిఃస్వభావము అగు భావముల
నిఃస్వభావత్వము నెఱిగించుచున్నది. దేవదత్తుఁ డింటియందు లేనపుడు
ఒకఁ డా యింటికిగి, “దేవదత్తుఁ డున్నాఁడా?” యని యడిగె నను
కొనుఁడు. “దేవదత్తుఁ డింట లేడు,” అని మఱియొకఁడు ప్రతివచనము
చెప్పె ననుకొనుఁడు. ఆ ప్రత్యుత్తరము దేవదత్తుని నింట లేకండఁజేయుట
లేదు. దేవదత్తుని సంభవము నుత్పాదించుటలేదు. దేవదత్తుఁ డింటియందు
లేకండుటను మాత్రమే యది యెఱిగించుచున్నది. ‘అట్లే భావములకు
స్వభావము లేదు,’ అను నీ వాక్యము భావములకు నిఃస్వభావత్వము గలిగిం
చుటలేదు. భావములయందలి స్వభావముయొక్క యభావమును మాత్రమే
యెఱిగించుచున్నది.

కావున, “స్వభావము లేని దగుచుండఁగా ‘స్వభావము లేదు’ అను
మీ వచన మేమి చేయుచున్నది ? ఈ వచనము లేకయే స్వభా వాభావము
ప్రసిద్ధి పొందుచున్నది,” అని మీ చెప్పినది యుక్తము గాదు.

(గ) ప్రతీత్య సముత్పన్నత్వమువలన నిర్వృత్తుకతా
దోషము పొడమదు.

మీరిట్లు పలికితిరి :-

మూఢ మతి మృగత్వస్థి కాంబువుల గ్రాహ
మెట్లు ప్రతిషేధ్య మగుచున్న దట్లే నిఃస్వ
భావతా భాసమాన ధర్మావలోకి
త మృసత్యత త్వము నివర్తనము పొందు.

అనుట యుక్తమ్ము గాదు; గ్రాహాదికములు
మూఢుడు, ప్రతిషేధ మాదిగాఁ బొలుచు త్రికము
కలిసి యాఱు ధర్మమ్ములు గ్రాలుచున్న
వనుచు సంగీకరించుటే యగును జామ్ము.

గ్రాహ మది లేనిదగు నేని, గ్రాహ్య మట్లే
యల గ్రహీతయు లేనివాఁ డగున యేని,
వాని తోపాటె ప్రతిషేధ భావ మాది
యైన త్రితయమ్ము లేనిదే యగును జామ్ము.

ప్రతిషేధ ప్రతిషేధ్య
ప్రతిషేధ్యులు గల్గ లేని, భావము లెల్లన్
సితిమై సిద్ధించును; వా
ని తత్త్వ మీ కైవడిఁ బరినిష్ఠం బొందున్.

“ మూఢ మతి మృగత్వస్థి కాంబువుల ” అనుదానికి
మేము చెప్పుచున్నాము :—

త్వస్మరీచికా దృష్టాంత దత్త విఫుల
చర్చ ప్రత్యుక్త మాతః; దృష్టాంత మద్ది
యెట్టు లుపపత్తి పొందునో యేది నిర్ణ
యంభా వివరించు చున్నార మవధరింపు.

మృగతృష్ణికా దృష్టాంతమందు మీరు విపుల విచారణ గావించితిరి. ఇచటి నిర్ణయము వినుడు. ఆ దృష్టాంత ముపపన్నమే యగుచున్నది. [వైగా మాయా పురుషు నట్లు సర్వ భావములు నిఃస్వభావములు. అవిద్యచే నభూత వస్తు మోహమువలన నారోపితములగు సస్వభావము లందు స్వభావముయొక్క యభావమును మూఢులగు పురుషుల కెఱింగించు చున్నది. ప్రాశ్నసరు తుచ్చి పాఠము ననుసరించి.]

మఱియు

గ్రాహ మది స్వభావమ్ముచేఁ గ్రాలు నేని,
యది ప్రతీత్య సముత్పన్న మగుట లేదు;
గ్రాహ మది ప్రతీత్య భవమై గ్రాలు నేని,
యద్ది నిజముగా శూన్యత యగును జుమ్ము. ౬౭

మృగతృష్ణికయందు జలగ్రాహము స్వభావమువలన నగు నేని, యది ప్రతీత్య సముత్పన్నము గాదు. మృగతృష్ణను బొంది, విపరీతమగు దర్శన మును బొంది అయోనిశః మనసికారముఁ బొంది ప్రతీత్య సముత్పన్న మగుచున్నది. ప్రతీత్య సముత్పన్న మగుటవలన నది స్వభావ శూన్యమే యగును. దీనిని బూర్వమే చెప్పితిమి.

మఱియు

గ్రాహ మది స్వభావమ్ముచేఁ గ్రాలు నేని,
యెవ్వఁ డెట్లు లద్దాని వారింపఁ గలఁడు?
శేష ధర్మాల నీ విధి చెల్లుచుండుఁ;
గాన దోష మీ వాదానఁ గాన రాదు. ౬౮

మృగతృష్ణయందు జల గ్రాహము స్వభావమువలన నగు నేని, యెవఁడు దానిని నివర్తించును? స్వభావమును నివర్తింప శక్యము గాదు కదా! అగ్ని కుష్ణత్వము, నీటికి ద్రవత్వము, ఆకాశమునకు నిరావరణ త్వము స్వభావము. ఈ స్వభావ నివర్తనము గానఁబడదు. కావున

గ్రాహ్యము (గ్రాహము) శూన్య స్వభావము. ఇట్లే శేషములైన పంచ గ్రాహ్య ప్రవృత్తులగు ధర్మములందును నీ క్రమము ప్రత్యవగంతవ్యము.

కావున, “షడ్గుణ భావమువలన సర్వ భావము లశూన్యములు,” అని మీ చెప్పినది యుక్తము గాదు.

శెండియు మీ రిట్లు పల్కితిరి :—

అట్టులగుట హేతు వసిద్ధ మగును; నిఃస్వ
భావతను నేది హేతువై పరఃగఁ గలదు ?
హేతు రహితమ్ముగా నర్థ మెసఁగు నేని,
యర్థ మయ్యె డెట్లు ప్రసిద్ధి నందఁ గలదు ?

భావ సస్వభావత్వ నివర్తనమ్ము
హేతు హీనత సిద్ధి మీ కెనయు నేని,
భావ సస్వభావత్వమ్ము వఱలుచుంట
హేతు హీనత సిద్ధి మా కెనయఁ గలదు.

హేతువున కున్ని, భావ సంఘాతమునకు
నిఃస్వభావత్వ కరణమ్ము నిశ్చయించు
వాద మెట్లు గన్న ననుపపన్న మగును;
వర్తిలదు నిఃస్వభావ భావమ్ము జగతి.

ఇక్కడ మేము చెప్పుచున్నాము:—

హే త్వభావత సాధ్యసమత్వ మగుటఁ
జేసి మున్నె ప్రత్యుక్త తాల్కిష్ట మయ్యె;
త్వ స్మరీచి దృష్టాంత నివర్తనంబు
నందుఁ బూర్వమ్ము చెప్పిన దిం దెసంగు.

౬౯

ఈ చర్చచేతను, బూర్వోక్త చర్చచేతను హే త్వభావముగూడఁ బ్రత్యవగంతవ్య మగును. పూర్వపు హేతువునందును, షడ్గుణివాద ప్రతిషేధమందును జేసిన చర్చ యిక్కడఁ గూడఁ జర్చయితవ్య మగును.

ల ఘు టీ క

“సర్వ భావములు నిఃస్వభావములు. నిఃస్వభావము అగుటవలన నవి కూన్యములు. ఇట్లగుచో హేతువును కూన్యమే యగుచున్నది. హేతువు లేనపుడు కూన్యతా వాద మెట్లు సిద్ధించుచున్నది?” యను ప్రతిపక్షి దూషణమునకు సమాధానము చెప్పుచున్నారు:—

మా ప్రతిజ్ఞలో హేతువు లేదను ఆక్షేపణమునకుఁ బూర్వోక్త చర్చచేతనే ప్రత్యుత్తర మిచ్చితిమి. పూర్వము హేతు విషయమునఁ జేసిన చర్చయు, చట్కోటిక వాద ప్రతిషేధమునఁ జేసిన చర్చయు నిచట ననువృత్తము చేసికొనవలయును. [హేతు వున్నదనుటలో సాధ్యసమత్వ దోష మున్నది. హేతువు తనకుఁ దాను సిద్ధించుట లేదు. పరమువలనను సిద్ధించుట లేదు. అన్యహేతువుచేతను సిద్ధించుట లేదు. అహేతుకము గాను సిద్ధించుటలేదు. హేతుమంతము చేతను సిద్ధించుట లేదు.

[వైఁగా హేతువు ప్రతిత్య సమత్వన్న మగుచున్నది. కావున నది నిఃస్వభావము. నిఃస్వభావ మగుటవలన నది కూన్యము. హేతువు కూన్య మగుటవలన వ్యావహారికముగ హేతువు లేదని యపోహ పడరాదు. ఈ యపోహమునకుఁ బాల్పడి వైదిక దార్శనికు లెందఱో కూన్యతా వాదమును దూషించిరి. నేఁడును అట్టిది సాగుచున్నది. వాస్తవమునకు మాధ్యమకులు పారమార్థికముగా మాత్రమే హేతువు కూన్య మను చున్నారు.]

IV. ప్రతిషేధ ప్రతిషే ధ్యాభ్యుపగమము వలన నదోషము

మీరు వెండియు నిట్లంటిరి :—

ప్రథమమునఁ బ్రతిషేధ మా పైని దాని
విషయ ముండు నన్నను, గాక వీని వ్యత్య
యమ్ము చెప్పికొన్నను సిద్ధి యగుట లేదు;
ఒక్క తఱి మన్న స్వాభావ్య మున్న దగును.

ఇక్కడ మేము చెప్పుచున్నాము :—

మూఁడు కాలాల హేతువు మున్నె సాధ్య
సమతఃజేసి ప్రత్యుక్తి విశ్రాంత మయ్యె;
ఈ త్రికాల నివర్తక హేతువేని
యల్ల శూన్యతావాదికే ప్రాప్త మగును.

20

త్రైకాల్యమునందుఁ బ్రతిషేధవాచి యగు నీ హేతువునకుఁ బ్రత్యుత్తరము చెప్పబడినది. ఎట్లు? సాధ్యము మగుటవలన. ప్రతిషేధము మూఁడుకాలములందు నుపపన్నము గానిచోఁ బ్రతిషేధ ప్రతిషేధముగూడ నుపపన్నము గాదు. కావున “ప్రతిషేధము ప్రతిషేధ్యము లేనివగు చుండఁగాఁ, బ్రతిషేధము ప్రతిషేధ్య మగుచున్నది,” యను మీ తలంపు యుక్తముగాదు. సర్వభావ స్వభావ ప్రతిషేధము చెప్పుచుండుటవలన శూన్యతావాదులకే త్రికాల ప్రతిషేధ వాచియగు నీ హేతువు ప్రాప్త మగుచున్నది గాని, మీకుఁ బ్రాప్త మగుటలేదు.

లేదా, యిది యిట్లు ప్రత్యుక్త మగుచున్నది :—

“కించి దర్థ మేని ప్రతిషేధించుచుండ
లేదు; ప్రతిషేధ్య మర్థమే లేదు మాకుఁ,
గావునఁ బ్రతిషేధించుచున్నావు నీవ
టన్న యధిలయ మొండె విన్యస్త మయ్యె.”

మీ రిట్లు తలంపవచ్చును. హేతువు పూర్వకాలీనముగాను, ఉత్తర కాలీనముగాను యుగప త్కాలీనము గాను, ఉండి మూఁడు కాలములందును దృష్ట మగుచున్నది. ఎట్లన, తండ్రి పుత్రునకుఁ బూర్వకాలీనుఁడు; శిష్యుఁ డాచార్యునకుఁ బూర్వకాలీనుఁడు; ప్రదీపము ప్రకాశమునకు యుగప త్కాలీనము.

ఇక్కడఁ జెప్పుచున్నాము:—ఇది యిట్లు కాదు. ఈ క్రమమునందుఁ బూర్వోక్త దోషములు మూఁడు గలుగుచున్నవి.

పైఁగా మీరు తలంచు నట్లే యగునేని, ప్రతిషేధ భావము మీచే సంగీకృత మగుచున్నది. దీనివలన మీకుఁ బ్రతిష్ఠా హాని గలుగుచున్నది. మీఁదు మిక్కిలి స్వభావ ప్రతిషేధము గూడ సిద్ధ మగుచున్నది.

ల ఘ్ను టీ క

‘భూత భవిష్య ద్వర్తమానములందును నివారణమును దెలుపు హేతువు గలుగుట లేదు,’ అనుదానికి (‘హేతు రాహిత్యమునకు) సమాధానము మున్నే చెప్పితిమి.

[న్యాయ వై శేషిక సాంఖ్య దూషణము దూరాపాస్త మైనది. ఈ సమాధానము గ్రహించియో, గ్రహింపకయో హేతు రాహిత్యతా దూషణమును బునశ్చరణము చేసిన, చేయుచున్న మీమాంసకులయొక్క, శాంకరులయొక్క, నవీనులయొక్క చదువులు నిర్మూలితము అగుచున్నవి. ఏల యన హేతు వున్న దనుట సాధ్యసమము.]

“ప్రతిషేధము మూఁడు కాలములందు సిద్ధింపదు,” అను దూషణమున కాచార్యు లిపుడు ప్రత్యుత్తర మొసఁగుచున్నారు:— అయ్యా! మా ప్రతిషేధమే సిద్ధింప దనుచున్నారు. మా ప్రతిషేధమే సిద్ధింప నపుడు మా ప్రతిషేధమును నివారించుచున్న మీ ప్రతిషేధము మాత్రమెట్లు సిద్ధించుచున్నది? కావున మీ వాదము యుక్తము గాదు.

ఈ వాక్యముతోఁ బ్రతిపక్షి దూషణము త్రోసివేయఁబడినదే కాని ప్రతిషేధ మెట్లు సిద్ధించుచున్నదో చెప్పఁబడ లేదు. కావున నిపు డాచార్యులు చెప్పుచున్నారు:—

మేము సర్వభావములు నిఃస్వభావము అని చెప్పుచున్నాము. ప్రతిషేధము గూడ నొక భావమే. కావున నిది నిఃస్వభావము. నిఃస్వభావ మగుటవలన నిది శూన్యము. ఈ యర్థమే రీతి వ పద్యమున నిట్లు వివరింపఁ బడినది. “కించి దర్థమును మేము నివారించుట లేదు. నివారంపఁ దగిన యర్థమే మాకు లేదు. ‘మీరు ప్రతిషేధించుచున్నారు’ అను దూషణమును మాత్రమే మీరు మాయం దాఁగింపించుచున్నారు.”

ఈ విధముగా మా ప్రతిషేధము సిద్ధించుచున్నది. ఈ సిద్ధి 'సర్వ భావములు శూన్యములు,' అనువారి మతమునఁ గలుగును గాని, భావము లున్న వనువారి మతమునఁ గలుగదు.

ఇట్లన్నపుడు ప్రతిపక్షి యిట్లు చెప్పవచ్చును. "మా ప్రతిషేధము సిద్ధింపక పోవుట కలుగదు. హేతువు మూఁడుకాలములందును గానఁబడు చున్నది. హేతువు పూర్వ కాలీన మునుటకుఁ దండ్రి గొడుకుల దృష్టాంతము చాలును. తండ్రి కొడుకునకుఁ బూర్వకాలీనుఁడు. ఆచార్య శిష్యుల దృష్టాంతములో శిష్యుఁడు గురువునకుఁ బశ్చాత్కాలీనుఁడు. ప్రదీప ప్రకాశ దృష్టాంతమునఁ బ్రదీపమునకుఁ బ్రకాశము సమకాలీనము."

ఇట్లు చెప్పచో వచ్చు దోషముల నాచార్యులు 50, 51 పద్యముల లోను, వాని వ్యాఖ్యానమందును, 35 నుండి 40 వఱకు నున్న పద్యముల లోను, వాని వ్యాఖ్యానమందును జర్పించి యున్నారు. అందుఁ జెప్పిన దోషములు వీనికిఁ గలుగుచున్నవి.

వీనికిఁదోడు "సర్వభావములు శూన్యములు," అను మా ప్రతిషేధ మును బ్రతిషేధించుచో మీరు ప్రతిషేధభావము సంగీకరించుచున్నారు. 'మాట అసత్య' అను మాటను నివారించుటవలన నేమి కలుగుచున్నదో యదియే యిక్కడను గలుగుచున్నది. మీకుఁ బ్రతిజ్ఞాభంగ మగుచున్నది. పైఁగా మేము చెప్పాచున్న స్వభావ ప్రతిషేధము గూడ సిద్ధమగుచున్నది.

ఎవని కీ శూన్య తోద్యవ మెసఁగుచుండు

వానికి నిఖి లార్థము లుద్భవమ్ము లగును;

ఎవని కీ శూన్య తోద్యవ మెసఁగ కుండు

వానికిం గించి దర్థ ముద్భవము గాదు.

20

ఈ శూన్యత కలుగువానికి తాకిక లోకోత్తరము లగు సర్వార్థములు గలుగుచున్నవి. కారణ మేమి ? శూన్యత గలుగువానికిఁ బ్రతీత్య సముత్పాదము గలుగుచున్నది. ప్రతీత్య సముత్పాదము గలుగువానికి నార్యసత్యములు నాలుగు గలుగుచున్నవి. ఆర్యసత్యములు నాలుగు కలుగువానికి క్రామణ్య ఫలములు గలుగుచున్నవి. సర్వ విశేషాధిగమములు నగుచున్నవి.

సర్వవిశేషాధిగమములు గలుగువానికి త్రిరత్నములు-బుద్ధ, ధర్మ, సంఘములు-
 గలుగుచున్నవి. ప్రతీత్య సముత్పాదము గలుగువానికి ధర్మము, ధర్మహే-
 తువు, ధర్మఫలమును గలుగుచున్నవి; అధర్మము, అధర్మహేతువు,
 అధర్మఫలమును గలుగుచున్నవి; క్లేశము, క్లేశసముదాయము, క్లేశ-
 వస్తువులును గలుగుచున్నవి. పూర్వోక్తమగు సర్వము గలుగువానికి
 సుగతి దుర్గతి వ్యవస్థలందు గతి దుర్గతి గమనము, సుగతి దుర్గతి గామి-
 యగు మార్గము, సుగతి దుర్గతి వ్యతిక్రమణము, సుగతి దుర్గతి
 వ్యతిక్రమోపాయము, లౌకికము లగు సర్వ సంవ్యవహారములు స్వయముగా
 నధిగంతవ్యము లగును. ఈ దిక్షాత్రమునఁ గించిద్వచన ముపదేశింప శక్య-
 మగును.

సార శూన్యతయుఁ బ్రతీత్య సంభవమ్ము
 నైక నానార్థ తత్త్వమ్ము వ్యాకరించు
 పూజ్య మధ్యమా ప్రతిపత్తు బోధ పఠించి
 నట్టి సంబుద్ధు ననుపము నాశ్రయింతు.

29

వి గ్రహ వ్యావర్తనీ

పూర్వ పక్షః

1. సర్వేషాం భావానాం సర్వత్ర న విద్యతే స్వభావ శ్చేత్
త్వ ద్వచన మస్వభావం న నివర్తయితుం స్వభావ మలమ్.
2. అథ సస్వభావ మేత ద్వాక్యం శ్రుత్వా హతా ప్రతిజ్ఞా తే
వైషమికత్వం తస్మిన్; విశేష హేతుశ్చ వక్తవ్యః.
3. మా శబ్దవ ది త్యేతత్ స్యాత్తే యద్ధి ర్న చైత దుపపన్నమ్
శబ్దే నాత్ర సతా భవిష్యతో వారణం తస్య.
4. ప్రతిషేధః ప్రతిషేధోఽప్యేవ మితి మతం భవేత్త దన దేవ,
ఏవం తవ ప్రతిజ్ఞా లక్షణతో దూష్యతే న మమ.
5. ప్రత్యక్షేణ హి తావ ద్య ద్యుపలభ్య వినివర్తయసి భావాన్
తన్నాస్తి ప్రత్యక్షం భావా యే నోపలభ్యంతే.
6. అనుమానం ప్రత్యుక్తం ప్రత్యక్షే జాగ మోపమానే
అనుమా నాగమ సాధ్యా యేర్థా దృష్టాంత సాధ్యాశ్చ.
7. కుశలానాం ధర్మాణాం ధర్మావస్థావిదశ్చ మన్యంతే
కుశలం జనస్వభావం శేషే ష్య శ్యేష వినియోగః.
8. నైర్వాణిక స్వభావో ధర్మో నైర్వాణికా శ్చ యే తేషామ్
ధర్మావ స్థాక్తానా మేవ చ నైర్వాణి కాదీనామ్.
9. యది చ న భవేత్ స్వభావో ధర్మాణాం నిఃస్వభావ ఇత్యేషమ్
నామాపి భవే న్నైవం నామాపి నిర్వస్తుకం నాస్తి.
10. అథ విద్యతే స్వభావః స చ ధర్మాణాం న విద్యతే తస్మాత్
ధర్మై ర్వివా స్వభావః స యస్య¹ త ద్యుక్త ముపదేష్టుమ్.

¹స యస్యాస్తి

11. సత ఏవ ప్రతిషేధో నాన్తి ఘటో గేహ ఇత్యయం యస్మాత్ దృష్టః ప్రతిషేధోఽయం సతః స్వభావస్య తే తస్మాత్.
12. అథ నాన్తి స స్వభావః కిం ను ప్రతిషిధ్యతే త్వయాఽనేన వచనే సర్వే వచనా త్ప్రతిషేధః సిధ్యతే హ్యసతః.
13. బాలానా మివ మిథ్యా మృగత్పప్లయం యథా జలగ్రాహః ఏవం మిథ్యా గ్రాహః స్యాత్తే ప్రతిషిధ్యతో హ్యసతః.
14. న స్వేవం స త్యస్తి గ్రాహో గ్రాహ్యం చ తద్బహీతం చ ప్రతిషేధః ప్రతిషేధ్యం ప్రతిషేద్ధా చేతి షట్కం తత్.
15. అథ నైవాన్తి గ్రాహో న చ గ్రాహ్యం న చ గ్రహీతారః ప్రతిషేధః ప్రతిషేధ్యం ప్రతిషేద్ధాలోఽస్య తు న సంతి.
16. ప్రతిషేధః ప్రతిషేధ్యం ప్రతిషేద్ధార శ్చ య ద్యుత న సంతి సిద్ధాహి సర్వ భావా యేషా మేవం స్వభావ శ్చ.
17. హేతో స్తతో న సిద్ధిః నైఃస్వాభావ్యా త్కుతో హి తే హేతుః నిర్లేతుకస్య సిద్ధి ర్న చోపపన్నాస్య తేఽర్థస్య.
18. యది చాహేతోః సిద్ధిః స్వభావ వినివర్తనస్య తే భవతి స్వాభావ్య స్యాన్తిత్వం మమాపి నిర్లేతుకం సిద్ధమ్.
19. అథ హేతో రన్తిత్వం భావ ¹నైఃస్వాభావ్యం నోపపన్నమ్ లోకే నైఃస్వాభావ్యా న్న హి కశ్చన విద్యతే భావః.
20. పూర్వం చే త్ప్రతిషేధః పశ్చాత్ప్రతిషే ధ్య మిత్యనుపపన్నమ్ పశ్చాచ్ఛానుపపన్నో యుగపచ్చ యతః స్వభావోఽసన్.

ఉ త్త ర ప ట్నః

21. హేతు ప్రత్యయ సామగ్ర్యం పృథగ్భవేఽపి మద్భవో న యది నను కూన్యత్వం సిద్ధం భావానా మస్వభావత్వాత్.

¹నైఃస్వాభావ్య మిత్యనుపపన్నమ్

22. యశ్చ ప్రతీత్య భావో భావానాం శూన్యతేతి సా హ్యుక్తా
ప్రతీత్య యశ్చ భావో భవతి హి త స్యాస్వభావత్వమ్.
23. నిర్మితా నిర్మితకం మాయా పురుషః స్వ మాయయా సృష్టమ్
ప్రతిషేధయ తే యద్వ త్ప్రతిషేధోఽయం తథైవ స్యాత్.
24. న స్వాభావిక మేత ద్వాక్యం తస్మా న్న వాదహాని ర్మే
నాస్తి చ వైషమికత్వం విశేష హేతుశ్చ న నిగాద్యః.
25. మా శబ్దవ దితి నాయం దృష్టాంతో య స్వయా సమరబ్ధః
శబ్దేన హ్యత్ర సతా భవిష్యతో వారణం తస్య.
26. నైస్వాభావానాం చే న్నైస్వాభావ్యేన వారణం యది హి
నైస్వాభావ్య నివృత్తా స్వాభావ్యం హి ప్రసిద్ధం స్యాత్.
27. అథవా నిర్మిత కాయాం యథా శ్రీయాం శ్రీయ మిత్య సంగ్రహమ్
నిర్మితకః ప్రతిహన్యా త్కస్యచి దేవం భవే దేతత్.
28. అథవా సాధ్యసమోఽయం హేతు ర్న హి విద్యతే ధ్వజేః సత్తా
సంవ్యవహారం చ వయం నానభ్యుపగమ్య కథయామః.
29. యది కాచన ప్రతిజ్ఞా స్యా స్మే తత ఏవ మే భవే ద్దోషః
నాస్తి చ మమ ప్రతిజ్ఞా తస్మా న్నైవాస్తి మే దోషః.
30. యది కించి దుపలభేయం ప్రవర్తయేయం నివర్తయేయం వా
ప్రత్యక్షాదిభి రర్థై స్తదభావా స్మేఽనుపాలంభః.
31. యది చ ప్రమాణత స్తే తేషాం తేషాం ప్రసిద్ధి రర్థానామ్
తేషాం పునః ప్రసిద్ధిం బ్రూహి కథం తే ప్రమాణానామ్.
32. అన్యై ర్యది ప్రమాణైః ప్రమాణసిద్ధి ర్భవ త్యవసంభా
నాదేః సిద్ధి స్తత్రాస్తి నైవ మధ్యస్య నాంతస్య.
33. తేషా మథ ప్రమాణై ర్వివా ప్రసిద్ధిః విహీయతే వాదః
వైషమికత్వం తస్మిన్ విశేష హేతుశ్చ వ క్తవ్యః.

34. ద్యోతయతి స్వాత్మానం యథా హుతాశః తథా పరాత్మానమ్
స్వపరాత్మానా వేదం ప్రసాదయంతి ప్రమాణాని.
35. విషమోపన్యాసోఽయం న హ్యేత్మానం ప్రకాశయ త్యగ్నిః
న హి త స్యానుపలబ్ధిః దృష్టే తమ సేవ కంభస్య.
36. యది చ స్వాత్మాన మయం త్వద్వచనేన ప్రకాశయ త్యగ్నిః
పర మివ న త్వాత్మానం పరిధత్స్య త్యపి హుతాశః.
37. యది చ స్వపరాత్మానా త్వద్వచనేన ప్రకాశయ త్యగ్నిః
ప్రచ్ఛాదయిష్యతి తమః స్వపరాత్మానా హుతాశ ఇవ.
38. నాస్తి తమశ్చ జ్వలనే యత్ర చ తిష్ఠతి సదాత్మని జ్వలనః
కురుతే కథం ప్రకాశం సహి ప్రకాశోఽంధకారవధః.
39. ఉత్పద్యమాన ఏవ ప్రకాశయ త్యగ్ని రి త్యనద్వాదః
ఉత్పద్యమాన ఏవ ప్రాప్నోతి తమో నహి హుతాశః.
40. అప్రాప్తోఽపి జ్వలనో యది వా పునరంధకార ముపహన్యాత్
సర్వేషు లోకధాతుషు తమోఽయ మిహ సంస్థిత ఉపహన్యాత్.
41. యది చ స్వతః ప్రమాణసిద్ధి రనపేక్ష్య తే ప్రమేయాణి
భవతి ప్రమాణసిద్ధిః న పరాపేక్షాత్మసిద్ధి రితి.
42. అనపేక్ష్య హి ప్రమేయా నర్థాన్ యది తే ప్రమాణసిద్ధి ర్భవతి
న భవంతి కస్యచి దేవ హిమాని ప్రమాణాని.
43. అథ మత మపేక్ష్య సిద్ధిః తేషా మిత్య¹త్ర తో దోషః
సిద్ధస్య సాధనం స్యా న్నాసిద్ధోఽపేక్ష తే హ్యస్యత్.
44. సిద్ధ్యంతి హి ప్రమేయాణ్యపేక్ష్య యది సర్వథా ప్రమాణాని
భవతి ప్రమేయసిద్ధి రనపేక్ష్యైవ భవతి ప్రమాణాని.

45. యది చ ప్రమేయసిద్ధి రసపే త్యైవ భవతి ప్రమాణాని
కిం తే ప్రమాణసిద్ధ్యా తాని య దర్థం ప్రసిద్ధం తత్.
46. అథ తు ప్రమాణసిద్ధి ర్భవ త్యపే త్యైవ తే ప్రమేయాణి
వ్యత్యయ ఏవం సతి తే ధ్రువం ప్రమాణ ప్రమేయాణామ్.
47. అథ తే ప్రమాణసిద్ధ్యా ప్రమేయసిద్ధిః, ప్రమేయసిద్ధ్యా చ
భవతి ప్రమాణసిద్ధిః, నా స్తుభయ స్యాపి తే సిద్ధిః.
48. సిద్ధ్యంతి హి ప్రమాణై ర్యది ప్రమేయాణి తాని తై రేవ
సాధ్యాని చ ప్రమేయై స్తాని కథం సాధయిష్యంతి?
49. సిద్ధ్యంతి చ ప్రమేయై ర్యది ప్రమాణాని తాని తై రేవ
సాధ్యాని చ ప్రమేయైః తాని కథం సాధయిష్యంతి?
50. పిత్రా య ద్యుత్పాద్యః పుత్రో యది తేన చైవ పుత్రేణ
ఉత్పాద్యః స యది పితా వద త త్రోత్పాదయతి కః కమ్.
51. కశ్చ పితా, కః పుత్రః ? ¹తత్ర త్వం బ్రూహి తా వుభావపి చ
పితా పుత్ర లక్ష్మణధరా యత స్తతోనోత్ర సందేహః.
52. నైవ స్వతః ప్రసిద్ధి ర్న ²పరస్పర తోఽన్యప్రమాణై ర్వా
భవతి న చ ప్రమేయైః ³న చాప్య కస్మాత్ప్రమాణానామ్.
53. క్షకలానాం ధర్మాణాం ధర్మావస్థావిదో బ్రువతే చ యత్
క్షకలస్వభావ మేవం ప్రవిభాగే నాభిధేయః స్యాత్.
54. యదిచ ప్రతీత్య క్షకలః స్వభావ ఉత్పద్యతే స క్షకలానాం
ధర్మాణాం పరభావః స్వభావ ఏవ కథం భవతి ?

¹తత్రత్వం బ్రూహి కథం తా వుభా వపి చ పితాపుత్ర లక్ష్మణధరా
తతో నోత్ర సందేహః. ²న పరస్పరతః ప్రమాణైర్వా. ³న చాప్య
కారణం భవతి.

55. అథ న ప్రతీత్య కించి తస్వభావ ఉత్పద్యతే స కళలానాం
ధర్మాణా మేవం స్యా ద్వాసో న బ్రహ్మచర్యస్య.
56. నాథర్మో ధర్మో వా సంవ్యవహారా శ్చ లాకికా న స్యుః
నిత్యాశ్చ సర్వభావాః స్యుః నిత్యత్వా దహేతుమతః.
57. ఏష చాకళలే వ్యవ్యాకృతేషు నైర్మాణాదిషు చ దోషః
తస్మా త్సర్వం సంస్కృత మసంస్కృతం తే భవ త్యేవమ్.
58. యః సద్భూతం నామ బ్రూయా త్సస్వభావ ఇ త్యేవం (స?)
భవతా ప్రతివక్తవ్యో, నామ బ్రూమశ్చ న వయం సత్.
59. ¹నామాసదితి చ య దిదం తత్కిం ను సతో భవ త్యుతా సతః ?
యది హి సతో య ద్యసతో ద్విధాపి తే హీయతే వాదః.
60. సర్వేషుం భావానాం శూన్యత్వం చోపపాదితం పూర్వమ్
స ఉపాలంభః ²తస్మా ద్భవ త్యయం చాప్రతిజ్ఞాయాః.
61. అథ విద్యతే స్వభావః స చ ధర్మాణాం న విద్యత ఇతి
ఇద మాశంకితం య దుక్తం భవ త్యనాశంకితం తచ్చ.
62. సత ఏవ ప్రతిషేధో యది శూన్యత్వం వ్యప్రతిషిద్ధ మిదమ్
ప్రతిషేధయతే హి భవాక్ భావానాం నిఃస్వభావత్వమ్.
63. ప్రతిషేధయ కేఽథ త్వం శూన్యత్వం తచ్చ నాస్తి శూన్యత్వమ్
ప్రతిషేధః సత ఇతి³ కే న న్యేవం విహీయతే వాదః.
64. ప్రతిషేధయామి నాచాం కించి త్ప్రతిషేధ్య మస్తి న చ కించిత్
తస్మా త్ప్రతిషేధయ సీత్యధిలయ ఏవ త్వయా క్రియతే.

¹నామాసది న ²తస్మా త్ప్రతిజ్ఞాభావేఽపుపాలంభో
యోఽస్తి. ³ఇతి నను స హీయతే వాదః

65. యచ్చాహం తే వచనా దసతః ప్రతిషేధవచనసిద్ధి రితి
అత్ర జ్ఞాపయతే వా గస దితి తన్న ప్రతినిహంతి.
66. మృగతృష్ణా దృష్టాంతే యః పునరుక్త స్త్వయా మహంశ్చర్చః
తత్రాపి నిర్ణయం శ్రుణు యథా స దృష్టాంత ఉపపన్నః.
67. స యది స్వభావతః స్యాద్ద్రాహ్మణో న స్యాత్ప్రతీత్య సంభూతః
యశ్చ ప్రతీత్య భవతి గ్రాహ్మణో నను శూన్యతా పైవ.
68. యది చ స్వభావతః స్యాద్ద్రాహ్మణః క స్తం నివర్తయే ద్రాహ్మణమ్
శేషే వ్యవస్థేష విధిః ¹తస్మా ద్దోహోఽనుపాలంభః.
69. ఏతేన హేత్యభావః ప్రత్యుక్తః పూర్వ ²మేవ స సమత్వాత్
మృగతృష్ణా దృష్టాంత వ్యావృత్తి ³విధో య ఉక్తః ప్రాక్.
70. య త్రైకాల్యే హేతుః ప్రత్యుక్తః పూర్వ మేవ స సమత్వాత్
త్రైకాల్య ప్రతిహేతుశ్చ శూన్యతా వాదినాం ప్రాప్తః.
71. ప్రభవతి చ శూన్య తేయం యస్య ప్రభవంతి తస్య సర్వార్థాః
ప్రభవతి న తస్య ⁵కించి న్నభవతి శూన్యతా యస్యేతి.
72. యః శూన్యతాం ప్రతీత్య సమత్వాదం ⁴మధ్యమా మనేకార్థామ్
నిజగాద ప్రణమామి తమప్రతిమం సంబుద్ధ మితి.

ఇతి శ్రీబోధిస త్త్వాచార్య నాగార్జున పాదానాం

విగ్రహవ్యావర్తనీ కారికా

స మా పా

¹తస్మా దనుపాలంభః ²సాధ్యసమత్వాత్ ³నేడ ⁴మధ్యమ ⁵మధ్యమాం ప్రతిపద మనేకార్థమ్, మధ్యమాం పద మేకార్థమ్. Hyd.

